

॥ श्री शंकर प्रसन्न ॥

ह.भ.प. संतकवी श्री दासगणू महाराज कृत

# श्री गजानन विजय ग्रंथ

॥ प्रारंभः ॥

## अध्याय पहिला प्रारंभ

श्रीगणेशायनमः ॥ जयजयाजी उदारकीर्ती । जयजयाजी प्रतापज्योती । जयजयाजी हे गणपती ! गौरीपुत्रा  
मयूरेश्वरा ! ॥ १ ॥ कार्यांभीं तुझे स्मरण । करित आले जन । मोठमोठाले विद्वान । साधुसंत सत्पुरुष ॥ २ ॥  
तुझ्या कृपेची अगाध शक्ती । विघ्ने अवघीं भस्म होतीं । कापुसाचा पाड किती । अग्नीपुढें दयाघना ! ॥ ३ ॥  
म्हणून आदरें वंदना । करीतसे मी तुझ्या चरणा । सुरस करवी पद्यरचना । दासगणूच्या मुखानें ॥ ४ ॥ मी अज्ञान  
मंदमती । नाहीं काव्यव्युत्पत्ति । परी तूं वास केल्या चित्तीं । कार्य माझे होईल हें ॥ ५ ॥ आतां आदि माया  
सरस्वती । जी ब्रह्माची होय प्रकृती । जी कविवरांची ध्येयमूर्ती । ब्रह्मकुमारी शारदा ॥ ६ ॥ त्या जगदंबेकारण ।  
असो माझे साष्टांग नमन । मी लेकरूं आहे अजाण । अभिमान माझा धरावा ॥ ७ ॥ तुझ्या कृपेची अगाध थोरी ।  
पांगळाही चढे गिरी । मुका सभेमाझारीं । देई व्याख्यान अस्खलित ॥ ८ ॥ त्या तुझ्या कीर्तीला । कमीपणा न  
आणी भला । साह्य दासगणूला । ग्रंथरचनेस करी या ॥ ९ ॥ आतां हे पुराणपुरुषा । पांडुरंगा पंढरीशा ।  
सच्चिदानंदा रमेशा । पाहि माम् दीनबंधो ॥ १० ॥ तूं सर्वसाक्षी जगदाधार । तूं व्यापक चराचर । कर्ता करविता  
सर्वेश्वर । अवघे कांहीं तूच तू ॥ ११ ॥ जग, जन आणि जनार्दन । तूच एक परिपूर्ण । सगुण आणी निर्गुण । तूच  
कीं रे मायबापा ॥ १२ ॥ ऐसा तुझा अगाध महिमा । जो न कळे निगमागमा । तेथें काय पुरुषोत्तमा । या गणूचा  
पाड असे ॥ १३ ॥ रामकृपा जेव्हां झाली । तेव्हा माकडां शक्ति आली । गोप तेही बनलें बली । यमुनातीरीं  
गोकुळांत ॥ १४ ॥ तुझी कृपा व्हाया जाण । नाहीं धनाचें प्रयोजन । चरणीं होतां अनन्य । तूं त्यातें साह्यकरिशी  
॥ १५ ॥ ऐसा संतांनीं डांगोरा । तुझा पिटला रमावरा । म्हणून आलो तुझ्या द्वारां । आतां विन्मुख लावूं नको  
॥ १६ ॥ हे संतचरित्र रचावया । साह्य करी पंढरीराया । माझ्या चित्तीं बसोनिया । ग्रंथ कळसा नेई हा ॥ १७ ॥  
हे भवभवान्तक भवानीवरा । हे नीलकंठा गंगाधरा । ओंकाररूपा त्र्यंबकेश्वरा । वरदपाणी ठेवा शिरीं ॥ १८ ॥  
तुझे साह्य असल्यावर । काळाचाही नाहीं दर । लोखंडासी भांगार । परीस करून ठेवीतसे ॥ १९ ॥ तुझी कृपा  
हाच परीस । लोखंड मी गणूदास । साह्य करी लेंकरास । परतें मजला लोटूं नको ॥ २० ॥ तुला अशक्य कांही

नाही । अवघेंच आहे तुझ्या ठायीं । लेंकरासाठीं धांव घेई । ग्रंथ सुगम वदवावया ॥ २१ ॥ माझ्या कुळीची  
 कुलदेवता । कोल्हापुरवासिनी जगन्माता । तिच्या पदी ठेवितों माथा । मंगल व्हाया कारणें ॥ २२ ॥ हे दुर्गे तुळजे  
 भवानी । हे अपर्णे अंबे मृडानी । ठेवी तुझा वरदपाणी । दासगणूच्या शिरावर ॥ २३ ॥ आतां वंदन दत्तात्रया ।  
 पाव वेगीं मसी सदया । गजाननचरित्र गाया । प्रसादासह स्फूर्ति दे ॥ २४ ॥ आतां शांडिल्यादि ऋषीश्वर । वसिष्ठ  
 गौतम पाराशर । ज्ञाननर्भी जो दिनकर । त्या शंकराचार्या नमन असो ॥ २५ ॥ आतां अवघ्या संतमहंतां । नमन  
 माझें सर्वथा । दासगणूच्या धरून हाता । ग्रंथ करवा लेखन ॥ २६ ॥ गहिनी निवृत्ति ज्ञानेश्वर । श्रीतुकाराम  
 देहूकर । हे भवाब्धीचें तारूं थोर । त्या श्रीरामदासा नमन असो ॥ २७ ॥ हे शिर्डीकर साई समर्था । वामनशास्त्री  
 पुण्यवंता । दासगणूसी अभय आतां । तुमचें असो द्या संत हो ॥ २८ ॥ तुम्हां अवघ्यांच्या कृपेनें । मी हें करीन  
 बोलणे । दासगणू मी तुमचें तान्हें । कठोर मजविषयीं होऊं नका ॥ २९ ॥ जी कां खरी माय असते । तीच  
 बोलाया शिकविते । तुमचें माझें असे नातें । मायलेंकापरी हो ॥ ३० ॥ लेखणी काढी अक्षर । परी तो तिच्यांत  
 नाही जोर । ती निमित्ताकारण साचार । लेखनरूपी कार्याला ॥ ३१ ॥ दासगणू लेखणी येथ । तुम्ही धारण करा  
 ती अवघे संत । ग्रंथ रचवा रसभरित । हीच आहे प्रार्थना ॥ ३२ ॥ आतां श्रोते सावधान । संतकथेचें करा  
 श्रवण । करोनिया एकाग्र मन । निजकल्याण व्हावया ॥ ३३ ॥ संत हेच भूमिवर । चालते बोलते परमेश्वर ।  
 वैराग्याचे सागर । दाते मोक्षपदाचे ॥ ३४ ॥ संत हेच सत्रीतीची । मूर्ति होय प्रत्यक्ष साची । संत भव्य  
 कल्याणाची । पेठ आहे विबुध हो ॥ ३५ ॥ त्या संतचरित्रास । श्रवण करा सावकाश । आजवरी ना कवणास ।  
 संतांनीं या दगा दिला ॥ ३६ ॥ ईश्वरी तत्त्वाचे वाटाडे । संत हेचि रोकडे । अमोघ ज्ञानाचे ते गाडे । भरले असती  
 प्रत्यक्ष ॥ ३७ ॥ संतचरणीं ज्यांचा हेत । त्यांचा ऋणी रुक्मिणीकांत । आतां मलरहित करा चित्त । गजानन चरित्र  
 एकावया ॥ ३८ ॥ भरतखंडामाझारीं । संत झाले बहुतापरी । ही न पर्वणी आली खरी । अवांतर देशाकारणें  
 ॥ ३९ ॥ जंबुद्वीप हें धन्य धन्य । आहे पहिल्यापासोन । कोणत्या सुखाची ही वाण । येथें न पडली आजवरी  
 ॥ ४० ॥ याचें हेच कारण । या भूमीस संतचरण । अनादि कालापासोन । लागत आले आहेत कीं ॥ ४१ ॥  
 नारद, ध्रुव, कयाधूकुमर । उद्धव, सुदामा, सुभद्रावर । महाबली अंजनीकुमर । अजातशत्रू धर्मराजा ॥ ४२ ॥  
 शंकराचार्य जगद्गुरू । जे पदनतांचे कल्पतरू । जे अध्यात्मविद्येचे मेरू । याच देशीं झाले हो ॥ ४३ ॥ मध्व-

वल्लभ-रामानुज । यांचा ऋणी अधोक्षज । ज्यानें धर्माची राखिली लाज । निज सामर्थ्य दावोनिया ॥ ४४ ॥ नरसी  
 मेहता तुलसीदास । कबीर कमाल सुरदास । गौरंग - प्रभूच्या लीलेस । वर्णन करावें कोठवरी ? ॥ ४५ ॥  
 राजकन्या मिराबाई । तिच्या भक्तीस पार नाहीं । जिच्यासाठी शेषशायी । प्राशिता झाला विषातें ॥ ४६ ॥  
 गोरख-मच्छेंद्र जालंदर । जे कां योगयोगेश्वर । ज्यांचा नवनाथ भक्तिसार । ग्रंथ असे लीलेचा ॥ ४७ ॥ ज्यांनी  
 नुसतीच हरिभक्ति । करून साधिला श्रीपती । ते नामा नरहरी सन्मति । जनी कान्हो संत सखू ॥ ४८ ॥ चोखा-  
 सावता-कूर्मदास । दामाजीपंत पुण्यपुरुष । ज्यांच्या कारणें बेदरास । गेला महार होऊन हरी ॥ ४९ ॥ मुकुंदराज  
 जनार्दन । बोधला निपट निरंजन । ज्यांचीं चरित्रें-गायन । केलीं मागें महिपतींनी ॥ ५० ॥ म्हणून त्यांची नांवें  
 येथ । मी न साकल्यें आतां देत । नुसते सांगतो वाचा ग्रंथ । भक्तिविजय भक्तमाला ॥ ५१ ॥ त्यानंतर जे जे  
 झाले । त्या त्या संतां मी गाडले । ग्रंथ असती तीन केले । ते पहा म्हणजे कळेल कीं ॥ ५२ ॥ त्या संतांच्या  
 तोडीचा । संत श्रीगजानन साचा । या अवतारी पुरुषाचा । प्रभाव खचित लोकोत्तर ॥ ५३ ॥ मीं जीं मागें गाईलीं ।  
 संतचरित्रें असतीं भलीं । तीं सारांशरूपें सांगितली । त्रय ग्रंथांतून विबुध हो ॥ ५४ ॥ आतां हें सांगोपांग । चरित्र  
 कथितों एका चांग । मम सुदैवें आला योग । हें चरित्र रचण्याचा ॥ ५५ ॥ जो प्रथमताच मी पाहिला ।  
 आकोटासन्निध संत भला । तोच मागे राहिला । त्याचें एका कारण ॥ ५६ ॥ माळा आधीं ओविती । मग  
 मेरुमणी जोडिती । तीच आजी झाली स्थिति । ह्या चरित्र रचण्याची ॥ ५७ ॥ शेगांव नामें वऱ्हाडांत । ग्राम आहे  
 प्रख्यात । खामगांव नामें तालुक्यात । व्यापार चालें जेथ मोठा ॥ ५८ ॥ ग्राम लहान साचार । परि वैभव त्याचें  
 महाथोर । ज्याचें नांव अजरामर । झालें साधुमुळे जगत्रयीं ॥ ५९ ॥ त्या शेगांव सरोवरीं भले । गजानन कमल  
 उदया आलें । जें सौरभें वेधितें झालें । या अखिल ब्रह्मांडा ॥ ६० ॥ हा शेगांव खाणीचा । हिरा गजानन होय  
 साचा । प्रभाव त्या अवलियाचा । अल्पमतीनें वानितों मी ॥ ६१ ॥ तें आतां अवधारा । गजाननचरणीं प्रेम धरा ।  
 येणें तुमचा उद्धार खरा । होईल हें विसरूं नका ॥ ६२ ॥ गजाननचरित्र मेघ थोर । तुम्ही श्रोते अवघे मोर ।  
 चरित्ररूपीं वर्षतां नीर । नाचाल वाटे निःसंशय ॥ ६३ ॥ शेगांवचे पौरवासी । परम भाग्याचें निश्चयेसी । म्हणून  
 लाधले तयांसी । गजानन हे संतरत्न ॥ ६४ ॥ जेव्हा करावें लागे पुण्य । तेव्हाच लाभती संतचरण । संत श्रेष्ठ  
 देवाहून । येविषयीं शंका नसे ॥ ६५ ॥ रामचंद्र पाटलांनीं । केली माझी विनवणी । पंढरी क्षेत्रीं येऊनि । कार्तिकीच्या

वारीला ॥ ६६ ॥ माझ्या मनीं हेत होता । गावें गजानन - चरित्रा । परी त्याची तत्त्वतां । संगत नाही लागली  
 ॥ ६७ ॥ त्या माझ्या वासनेची । पूर्तता करण्यासाठी । केली रामचंद्राची । योजना या समर्थे ॥ ६८ ॥ खऱ्या  
 संताचें धोरण । न कळे कोणालागोन । महापुरुष गजानन । आधुनिक संत चूडामणी ॥ ६९ ॥ या महापुरुषाचा ।  
 ठावठिकाण कोणचा । वा पत्ता त्यांच्या जातीचा । इतिहासदृष्ट्या न लागे कीं ॥ ७० ॥ जेवीं ब्रह्माचा ठावठिकाण ।  
 न कळे कोणा लागून । ते ब्रह्मास पाहून । निश्चय त्याचा करणें असे ॥ ७१ ॥ जो कां हिरा तेजमान । पूर्णपणें असे  
 जाण । तेज त्याचें पाहोन । ज्ञाते तल्लीन होती कीं ॥ ७२ ॥ तेथें त्या हिऱ्याची । खाण आहे कोणची । हें विचारीं  
 आणण्याची । गरज मुळी रहात नसे ॥ ७३ ॥ ऐन तारुण्याभीतरीं । गजानन आले शेगांवनगरी । शके अठराशाभीतरी ।  
 माघ वद्य सप्तमीला ॥ ७४ ॥ कोणी कोणी म्हणती जन । श्रीसमर्थांचे जें कां स्थान । त्या सज्जनगडाहून । या देशीं  
 आले हे ॥ ७५ ॥ परि याला पुरावा । सबळ ऐसा नाहीं बरवा । परी कांही तरी असावा । अर्थ त्यांच्या म्हणण्यांत  
 ॥ ७६ ॥ लोक अवघें भ्रष्ट झाले । नाना यातनें गांजले । त्यांच्यासाठीं वाटतें केलें । कौतुक ऐसें समर्थांनीं ॥ ७७ ॥  
 जगाचा करण्या उद्धार । गजाननरूपें अवतार । धरून आले महीवर । पुन्हा समर्थसिद्धयोगी ॥ ७८ ॥ कोणत्याही  
 कलेवरी । योगीपुरुष प्रवेश करी । ऐसा प्रकार भूमीवरी । जगद्गुरूंनीं केला असे ॥ ७९ ॥ गोरख जन्मला  
 उकिरड्यांत । कानिफा गजकर्णांत । चांगदेव नारायण डोहांत । योनीवांचून प्रगटले ॥ ८० ॥ तैसेंच येथें कांहीतरी ।  
 झालें असावें निर्धारिं । गजाननासी अंगें सारीं । होतीं योगाची अवगत ॥ ८१ ॥ हें त्यांच्या लीलेवरून । पुढे  
 कळेल तुम्हांलागून । योगाचें अगाध महिमान । त्याची सरी न ये कोणा ॥ ८२ ॥ शेगांवी माघमासी । वद्य सप्तमी  
 ज्या दिवशी । हा उदय पावला ज्ञानराशी । पदनतातें तारावया ॥ ८३ ॥ त्या वेळची तुम्हां कथा । सांगतो मी एका  
 आतां । एक भाविक गृहस्थ होता । नाम ज्याचें देविदास ॥ ८४ ॥ हा देविदास सज्जन । पातूरकराचा वंशज  
 जाण । शाखा ज्याची माध्यंदिन । मठाधिपती होता तो ॥ ८५ ॥ त्याच्या एका मुलाची । ऋतुशांति होती साची ।  
 त्यानिमित्त भोजनाची । तयारी होती त्याचे घरा ॥ ८६ ॥ उष्ट्या पत्रावळी रस्त्यावर । टाकिल्या होत्या साचार ।  
 घराचिया समोर । त्या देविदास विप्राच्या ॥ ८७ ॥ तो गजानन समर्थसिद्धयोगी । बैसले होते तया जागीं । एक  
 बंडी होती अंगी । जुन्या पुराण्या कापडाची ॥ ८८ ॥ कोणत्याही उपाधीचें । नांव नव्हतें जवळीं साचें । पात्र  
 पाणी प्यावयाचें । होता एक भोपळा ॥ ८९ ॥ कच्ची चिलीम हातांत । जी होती तयांची स्वकृत । कुंभाराच्या

भट्टीप्रत । जिनें नव्हतें पाहिलें ॥ ९० ॥ नासाग्र दृष्टि मुद्रा शांत । तपोबल अंगी झळकत । प्राचीच्या बालरवीवत् ।  
 वर्णन किती करावें ॥ ९१ ॥ मूर्ति अवघी दिगंबर । भाव मावळला आपपर । आवडनिवड साचार । राहिली न  
 जवळी जयाच्या ॥ ९२ ॥ ती समर्थांची स्वारी । बैसोनिया रस्त्यावरी । शोधन पत्रावळींचे करी । केवळ  
 निजलीलेनें ॥ ९३ ॥ शीत पडल्या दृष्टीप्रत । तें मुखी उचलुनी घालीत । हे करण्याचा हाच हेत । अन्न परब्रह्म  
 कळवावया ॥ ९४ ॥ कां कीं गर्जोन सांगे श्रुती । अन्न हेंच ब्रह्म निगुती । “अन्नम् ब्रह्मेति” ऐसी उक्ती ।  
 उपनिषदांठायीं असे ॥ ९५ ॥ त्याची पटवावया खूण । शितें वेंचती दयाघन । त्याचा सामान्य जनालागून ।  
 भावार्थ तो कळला नसे ॥ ९६ ॥ बंकटलाल आगरवाला । होता रस्त्यानें चालला । त्याने हा प्रकार पाहिला ।  
 आपल्या त्या स्नेह्यासह ॥ ९७ ॥ दामोदरपंत कुलकर्णी । त्याच्या स्नेह्याचे नांव जाणी । दोघें तो प्रकार पाहोनी ।  
 आश्चर्यचकित जाहले ॥ ९८ ॥ आणि एकमेकांप्रत । बोलूं लागले ऐसें सत्य । कीं याची करणी विपरीत ।  
 वेड्यापरी दिसतसे ॥ ९९ ॥ हा अन्नार्थी जरी असतां । तरी पात्र मागून घेता । देविदासही याते देता । कां की  
 तोही सज्जन ॥ १०० ॥ द्वारीं आलेला याचक । लावीं ना सुज परत देख । कांही न चाले तर्क । कृतीवरूनी याच्या  
 ह्या ॥ १ ॥ बंकटलाल म्हणे पंतासीं । ऐसेच उभे रस्त्यासी । आपण राहूं यत्कृतीसी । अजमावयाकारणें ॥ २ ॥  
 खरे साधू पिशापरी । जगीं वागती वरवरी । ऐसी व्यासाची वैखरी । बोलली आहे भागवतात ॥ ३ ॥ कृतीनें हा  
 दिसे वेडा । परी वाटे ज्ञानगाडा । वा विमल ज्ञानाचा हुडा । असावा कीं प्रत्यक्ष ॥ ४ ॥ ऐसा विचार परस्पर ।  
 करूं लागले साचार । रत्न असता समोर । पारखी तोच जाणे त्या ॥ ५ ॥ पथे हजारो लोक गेले । परी न कोणी  
 पाहिले । या दोघांवांचून भले । याचा विचार करा हो ! ॥ ६ ॥ हिरे गारा एक्या ठायीं । मिसळल्या असती जगा  
 ठायीं । पारखी तो निवडून घेई । गार टाकून हिऱ्यातें ॥ ७ ॥ प्रथमता तो पुढे झाला । बंकटलाल आगरवाला ।  
 गजाननासी विचारण्याला । विनयानें येणें रीतीं ॥ ८ ॥ ह्या पत्रावळीच्या शोधना । कां हो करितां कळेना । क्षुधा  
 असेल आपणां । तरी तरतूद करूं अन्नाची ॥ ९ ॥ त्यानें ऐसें विचारिलें । परि न उत्तर मिळालें । नुसतें वरी पाहिलें ।  
 उभयतांच्या मुखाकडे ॥ ११० ॥ तो सतेज कांती मनोहर । दंड गर्दन पिळदार । भव्य छाती दृष्टि स्थिर । भृकुटी  
 ठायीं झाली असे ॥ ११ ॥ निजानंदी रंगलेला । ऐसा योगी पाहिला । मौनेच नमस्कार केला । चित्तीं संतोष  
 पावोनियां ॥ १२ ॥ देविदासबुवासी । सांगू लागले प्रेमेसीं । तुम्ही पात्र वाढून वेगेंसी । आणा एक बाहेर ॥ १३ ॥

देविदासें तैसें केलें । पक्कान्नांनीं भरलेले । पात्र आणून ठेविलें । द्वारासमोर स्वामींपुढे ॥ १४ ॥ ठेविलेल्या  
 पात्रावरी । भोजना बैसली समर्थस्वारी । चवी न कशाची अंतरी । अणुमात्र उरली असे ॥ १५ ॥ अनुपम  
 ब्रह्मरसाला । जो पिऊन तृप्त झाला । तो कां मागतो गुळवण्याला । मिटक्या मारीत बैसेल ? ॥ १६ ॥ जो  
 सार्वभौम नृपवर । झाला असे साचार । अशा नरासी जहागीर । मिळाल्यासी प्रेम नुपजे ॥ १७ ॥ अवघीं पक्कानें  
 एक केलीं । आवडनिवड नाहीं उरली । जठराग्नीची तृप्ती केली । दोन प्रहरच्या समयाला ॥ १८ ॥ बंकटलाल तें  
 पाहून । पंताशी करी भाषण । ह्या वेडा म्हणालो आपण । ती निःसंशय झाली चुकी ॥ १९ ॥ सुभद्रेसाठी  
 द्वारकेला । अर्जुन ऐसाच वेडा झाला । व्यवहाराचा विसर पडला । करूं लागला भलभलतें ॥ १२० ॥ तैसाच हा  
 ज्ञानजेठीं । मुक्तिरूप सुभद्रेसाठीं । वेडा झाला कसवटी । याची आता घेणें नको ॥ २१ ॥ धन्य आपुले शेगांव ।  
 दृष्टी पाहिला योगीराव । निरिच्छा हा जहागीरगांव । दिला हरीने जयाला ॥ २२ ॥ सूर्य माध्यान्हीं आला । भाग  
 भूमीचा तप्त झाला । पांखरेही आश्रयाला । जाऊन बैसलीं वृक्षावरी ॥ २३ ॥ ऐशा भर उन्हात । हा बैसला  
 आनंदात । हा ब्रह्मची होय साक्षात् । भय ना कशाचें उरलें या ॥ २४ ॥ हा जेवला यथेच्छपणीं । तुंब्यामध्ये नाहीं  
 पाणी । तें पंता यालागुनी । आपण देऊं आणून ॥ २५ ॥ पुसूं लागले दामोदर । तुंब्यामध्ये नाहीं नीर । मर्जी  
 असल्या हा चाकर । पाणी द्याया तयार असे ॥ २६ ॥ ऐसे शब्द ऐकिले । समर्थांनी हास्य केले । उभयतांसी पाहून  
 वदले । तें ऐका सांगतो ॥ २७ ॥ तुम्हां गरज असेल जरी । तरी आणून घाला वारी । एक ब्रह्म जगदांतरीं ।  
 ओतप्रोत भरलें असें ॥ २८ ॥ तुम्ही आम्ही भेद तेथ । नाहीं उरला यत्किंचित । परी जगव्यवहार सत्य । आचरिला  
 पाहिजे ॥ २९ ॥ अन्न भक्षिले देहानीं । म्हणून त्या पाहिजे पाणी । हा व्यवहार चतुरांनी । अवश्य पाहिजे  
 जाणिला ॥ १३० ॥ म्हणून तुमच्या चातुर्यासी । गरज असल्या तुम्हां साची । तरतूद करा पाण्याची । म्हणजे अवघें  
 संपलें ॥ ३१ ॥ हें भाषण ऐकतां । दोघे हर्षले तत्त्वतां । बंकटलाल म्हणे पंता । आपुलें आहे भाग्य धन्य ॥ ३२ ॥  
 पाणी आणण्या दामोदर । घरांत गेले साचार । तो इकडे प्रकार । काय घडला तो ऐका ॥ ३३ ॥ कुपाचिया  
 शेजारीं । हाळ होता निर्धारीं । जेथें जनावरें सारीं । पीत होतीं पाण्याला ॥ ३४ ॥ तेथें जाऊन पाणी प्याले ।  
 तृप्ततेचे ढेकर दिलें । तों इतक्यात घेऊन आले । पंत पाणी गडव्यांत ॥ ३५ ॥ हां हां तें गढूळ पाणी । समर्था न

लावा वदनीं । ते जनावरांलागुनी । योग्य आहे प्यावया ॥ ३६ ॥ मीं हें पहा आणिलें नीर । गोड निर्मळ थंडगार ।  
 वासित केलें साचार । वाळा घालून यामध्यें ॥ ३७ ॥ ऐसें भाषण ऐकतां । महाराज वदले तत्त्वतां । व्यावहारिक  
 अवध्या कथा । ह्या न सांगा आम्हां तुम्ही ॥ ३८ ॥ हें अवघे चराचर । ब्रह्मे व्याप्त साचार । तेथें गढूळ, निर्मळ,  
 वासित नीर । हे न भेद राहिले ॥ ३९ ॥ पाणी तरी तोच आहे । निर्मळ गढूळ तोच पाहे । सुवास कुवास दोन्ही  
 हें । रूप त्याचें निःसंशय ॥ १४० ॥ पिणाराही वेगळा । त्यापासून ना निराळा । ईश्वराची अगाध लीला । ती कळे  
 या नरजन्मीं ॥ ४१ ॥ तें दिलें टाकून । व्यवहारीं गोविलें मन । यांचेच करा सदा मनन । कशापासून जग झालें  
 ॥ ४२ ॥ ऐसी ऐकतां समर्थवाणी । दोघे गेले गहिवरोनि । अनन्यभावे समर्थचरणीं । लोळावया तयार झाले  
 ॥ ४३ ॥ तो त्यांचा जाणोन हेत । महाराज निघाले पळत पळत । वायूच्या त्या गतिप्रत । अडथळा जर्गीं कोण  
 करी ? ॥ ४४ ॥ या पुढील कथा पाही । निवेदन होईल द्वितीयाध्यायीं । अवधान द्यावे लवलाही । त्या श्रवण  
 करावया ॥ ४५ ॥ हा श्रीगजानन विजय ग्रंथ । आल्हादावो भाविकांप्रत । हेच विनवी जोडोन हात ॥ ईश्वरासी  
 दासगणू ॥ १४६ ॥ श्रीहरिहरार्पणमस्तु । शुभं भवतु ॥

॥ इति श्रीगजानन विजय ग्रंथस्य प्रथमोऽध्यायः समाप्तः ॥



## अध्याय दुसरा प्रारंभ

श्रीगणेशायनमः ॥ जयजय अज अजिता सर्वेश्वरा । हे चंद्रभागातटविहारा । पूर्णब्रह्मा रुक्मिणीवरा ।  
दीनबंधो पाहि माम् ॥ १ ॥ तुझ्या वशिल्यावांचून । अवघेच देवा आहे शीण । कुडीमार्जीं नसल्या प्राण । कोण  
विचारी मढ्यातें ॥ २ ॥ सरोवराची दिव्य शोभा । तोयामुळें पद्मनाभा । रसभरीत आंतला गाभा । टरफलातें  
महत्त्व आणी ॥ ३ ॥ तुझी कृपा त्याच परी । शरणांगतातें समर्थ करी । पाप ताप दैन्य वारी । हेंच आहे मागणें  
॥ ४ ॥ मागले अध्यायी झालें कथन । समर्थ गेले निघून । तेणें बंकटलाला लागून । हरहूर वाटूं लागली  
॥ ५ ॥ गोड न लागे अन्नपाणी । समर्थांचा ध्यास मनीं । न हाले दृष्टिपासोनी । गजाननाचे रूप तें ॥ ६ ॥ जिकडे  
पहावे तिकडे भास । होवो लागला त्यांचा खास । याचें नांव श्रोते ध्यास । उग्या नसती पोरचेष्टा ॥ ७ ॥  
चुकलेल्या धेनूची । वत्स शुद्धि करी साची । तैसी बंकटलालाची । स्थिती झाली विबुध हो ॥ ८ ॥ हें हितगुज  
सांगावया । जागा नव्हती कोठें तया । वडिलांपासीं बोलावया । छाती त्याची होईना ॥ ९ ॥ ऐशा रीति चित्ती  
भलें । विचाराचें काहूर झालें । शेगांव अवघें धुंडाळिलें । परी न पत्ता लागला ॥ १० ॥ घरीं येतां वडील पुसती ।  
भवानीराम सन्मती । बाळा तुझी आज वृत्ती । कां रे झाली चंचळ ॥ ११ ॥ चित्तीं उत्साह दिसेना । वदनीं दिसे  
म्लानपणा । ऐशा असह्य यातना । होती कशाच्या सांग मज ! ॥ १२ ॥ तूं पोऱ्या तरणा ज्वान । नाहीं कशाची  
तुला वाण । ऐसें साच असोन । चिंतातूर दिसतोसी ॥ १३ ॥ किंवा शरीरीं कांही व्याधी । होतसे ती सांग आधीं ।  
चोरून पुत्र ठेवी न कधीं । गोष्ट कोणती पित्याला ॥ १४ ॥ कांही तरी सांगून । केलें पित्याचें समाधान । पुन्हा  
शोधाकारण । फिरूं लागला शेगांवीं ॥ १५ ॥ बंकटलालाचे शेजारीं । एक होते सदाचारीं । घरीं होती जमेदारी ।  
परी अभिमान नसे त्याचा ॥ १६ ॥ ते देशमुख रामाजीपंत । वयानें वृद्ध अत्यंत । बंकटलालाने इत्थंभूत ।  
हकीकत त्यांना निवेदिली ॥ १७ ॥ ते बोलले बंकटलाला । तुझा वृत्तान्त मी ऐकिला । तूं जो पुरुष कथिसी मला ।  
तो योगी असावा कोणीतरी ॥ १८ ॥ योग्यावांचुनी ऐशा क्रिया । मिळती न कोठें पाहावया । पूर्वसुकृता  
वांचोनिया । होणें न दर्शन अशांचें ॥ १९ ॥ तूं घेतलें दर्शन । जन्म तुझा धन्य धन्य । भेटता ते तुजलागून ।

ने मलाही दर्शना ॥ २० ॥ ऐशा स्थितीत दिवस चार । गेले निघून साचार । बंकटलालासी तीळभर । विसर न पडे  
 तयाचा ॥ २१ ॥ गोविंदबुवा<sup>१</sup> टाकळीकर । होते एक कीर्तनकार । ज्यांच्या कीर्तनीं शारंगधर । प्रसन्नचित्त होतसे  
 ॥ २२ ॥ लौकिक यांचा वऱ्हाडांत । होता मोठ्या प्रमाणांत । ते आले फिरत फिरत । कीर्तन कराया शेगांवी  
 ॥ २३ ॥ शंकराच्या मंदिरीं । झाली कीर्तनाची तयारी । धांवो लागल्या नरनारी । कीर्तन ऐकायाकारणें ॥ २४ ॥  
 बंकटलालही तेथें आला । कीर्तन श्रवणासाठी भला । मध्ये शिंपी भेटला । पितांबर नाम ज्याचें ॥ २५ ॥ हा  
 शिंपी पितांबर । भोळा भाविक होता फार । त्यासी समर्थांचा समाचार । बंकटलालें कथन केला ॥ २६ ॥ दोघे  
 कीर्तना चालले । तों अवचित समर्थ पाहिले । मागल्या बाजूस बसलेले । फरसावरी तेधवां ॥ २७ ॥ मग कशाचें  
 कीर्तन । गेलें उभयतां धांवून । जेवीं द्रव्य - घटातें पाहून । कृपण जाय हपापोनी ॥ २८ ॥ वा चातकाते  
 स्वातिघन । वा मोरासी मेघदर्शन । किंवा तो रोहिणीरमण । चकोर पाहाता आनंदें ॥ २९ ॥ तैसें उभयतांसी झालें ।  
 दूर उभे राहिले । विनयानें बोलू लागले । कांही आणूं का खावया ? ॥ ३० ॥ महाराज बोलले त्यावरी । तुला गरज  
 असेल जरी । आण झुणका भाकरी । माळणीच्या सदनातून ॥ ३१ ॥ बंकटलाले सत्वरीं । चून<sup>२</sup> अर्धी भाकरी ।  
 आणोन ठेविली हातावरी । तया योगेश्वराच्या ॥ ३२ ॥ चून भाकरी खात खात । वदले पितांबरासी समर्थ । जा  
 जावोनी ओढ्याप्रत । तुंबा भरोनी आण पाणी ॥ ३३ ॥ पितांबर बोले गुरुराया । ओढ्यास पाणी अल्प सदया ।  
 पाण्यात तुंबा बुडावया । मुळीं नाहीं अवसर ॥ ३४ ॥ इतुकें असुन तें पाणी । खराब केलें गुरांनी । तेवीं जाणाऱ्या  
 येणाऱ्यांनीं । नाहीं पिण्याच्या योग्य तें ॥ ३५ ॥ मर्जी असल्या दुसरीकडून । पाणी आणितो तुंबा भरून । तें  
 बोलले गजानन । दुसरें पाणी आम्हां नको ॥ ३६ ॥ नाल्याचेच आण पाणी । आंत तुंबा बुडवोनी । उगीच ओंजळी  
 - ओंजळींनीं । तुंब्यात पाणी भरूं नको ॥ ३७ ॥ तुंबा घेऊन पितांबर । तात्काळ गेला नाल्यावर । तुंबा भरेल ऐसे  
 नीर । कोठें न त्यानें पाहिलें ॥ ३८ ॥ तळवे पदाचे भिजतील । इतुकेंच तेथें होते जल । करून हातांची ओंजळ ।  
 तुंब्यात पाणी भरणें नसे ॥ ३९ ॥ ऐसी झाली आड विहीर । चिंतावला पितांबर । हिऱ्या करून अखेर । तुंबें स्पर्श  
 केला जला ॥ ४० ॥ तो ऐसें झाले अघटित । तुंबा ठेवावा जेथ जेथ । तो बुडे तेथ तेथ । खळगा पडून ओढ्याला  
 ॥ ४१ ॥ नाल्याचें घाण जीवन । तुंब्यांत स्फटिकासमान । आलें तैसें पाहोन । शिंपी चितीं चकित झाला ॥ ४२ ॥

१. बार्शी टाकळी (अकोला) २. पिठले

तो म्हणे ही ऐसी स्थिती । कीं आज झाली निश्चिती । ती योगेश्वराची साच शक्ति । संशय यथें धरणें नको  
 ॥ ४३ ॥ तुंबा आणून ठेविला । योगेश्वराचे सान्निध्याला । त्याचा समर्थ स्वीकार केला । झुणकाभाकर सेविल्यावर  
 ॥ ४४ ॥ बंकटलालासी सुपारी । मागते झाले साक्षात्कारी । अरे माळीणीच्या भाकरीवरी । माझी सेवा करतोस  
 कां ? ॥ ४५ ॥ काढ सुपारी खिशातून । फोडोन देई मजकारण । तें ऐकतां समाधान । बंकटलालास झालें  
 बहु ॥ ४६ ॥ सुपारीच्या बरोबरी । दोन पैसे हातावरी । ठेवितां झाला व्याघ्रांबरी । दुदंडी तांब्याचे ॥ ४७ ॥  
 खडकु दुदंडी व्याघ्रांबरी । ही मुसलमानी नाणी सारी । चालत होती व्यवहारीं । तथा वऱ्हाड प्रांतात ॥ ४८ ॥  
 पैशाप्रती पाहून । महाराज बोलले हांसोन । काय व्यापारी समजून । मजला तूं हें अर्पिंसी ? ॥ ४९ ॥ हें नाणें  
 तुमचें व्यवहारी । मला न त्याची जरुरी । भावभक्ति नाण्यावरी । संतुष्ट मी रहातसे ॥ ५० ॥ तें तुझ्याजवळ  
 होतें । म्हणून भेटलो पुन्हां तूं तें । याचा विचार चित्तातें । करी म्हणजे कळेल ॥ ५१ ॥ जा आतां कीर्तन । दोघे  
 जाऊन करा श्रवण । मी लिंबापाशीं बैसोन । कथा त्याची ऐकतो ॥ ५२ ॥ दोघे कीर्तनाप्रती आले । महाराज  
 लिंबापाशीं बैसले । गोविंदबुवाचें सुरू झालें । आरंभीचें निरूपण ॥ ५३ ॥ निरूपणासी भागवताचा । घेतला  
 होता एक साचा । श्लोक एकादश स्कंधाचा । हंसगीतामधील ॥ ५४ ॥ बुवांनी पूर्वार्धा विशद केलें । त्याचा  
 उत्तरार्ध समर्थ वदले । तें ऐकोन घोटाळले । गोविंदबुवा मनांत ॥ ५५ ॥ हा उत्तरार्ध वदणारा । पुरुष अधिकारी  
 दिसतो खरा । जा त्या घेऊन मंदिरा । या हो कीर्तन श्रवणास ॥ ५६ ॥ बंकटलाल पितांबर । आणिक मंडळी  
 निघाली इतर । समर्थासी साचार । कीर्तनासी आणावया ॥ ५७ ॥ केली विनंती अवघ्यानीं । श्रोते अती विनयानीं ।  
 परी बसल्या जागेपासोनी । मुळीं न महाराज हलले हो ॥ ५८ ॥ गोविंदबुवा अखेर । येवोन जोडीते झाले कर ।  
 कृपा करावी एक वार । चला शिवाच्या मंदिरीं ॥ ५९ ॥ तुम्ही साक्षात् शंकर । बरें न बसणें बाहेर । धन्यावांचून  
 मंदिर । शून्य साच समर्था ॥ ६० ॥ पूर्वजन्मीचें पुण्य भलें । माझें आज उदेलें । म्हणून हे दृष्टी पडले । साक्षात्  
 चरण शिवाचे ॥ ६१ ॥ कीर्तनाची फलप्राप्ती । झाली आज मजप्रती । वेळ न करा गुरुमूर्ती । चला मंदिरीं  
 माझ्यासवें ॥ ६२ ॥ ऐसें गोविंदबुवा बोलतां । समर्थ वदले तत्त्वतां । ठेवी एकवाक्यता । भाषणीं गोविंदा  
 लवमात्र ॥ ६३ ॥ तूं इतक्यांत प्रतिपादिलें । अवघें ईश्वरें व्यापिलें । आंत बाहेर कांहीं न उरलें । मग हा ऐसा  
 हट्ट कां ? ॥ ६४ ॥ जें जें जयानें सांगावें । तें तें त्यानें आचरावें । शब्दच्छलासीं न करावें ।

साधकानें केव्हांही ! ॥ ६५ ॥ भागवताचा श्लोक सांगसी । आणि त्याच्या विरुद्ध वागसी । कथेकऱ्याची रीत  
 ऐसी । बरवी नव्हे गोविंदा ॥ ६६ ॥ पोटभऱ्या कथेकरी । तूं न व्हावे भूमीवरी । जा कीर्तन समाप्त करी । मी  
 येथून ऐकतों ॥ ६७ ॥ बुवा कीर्तनीं परत आले । गर्जोन अवघ्या बोलिले । तुमच्या शेगांवी अमोल आलें । रत्न हे  
 त्या सांभाळा ॥ ६८ ॥ हें न शेगांव राहिलें । पंढरपूर खचीत झालें । चालते बोलते येथ आले । साक्षात् हे पांडुरंग  
 ॥ ६९ ॥ यांची तरतूद ठेवावी । सेवा यांची करावी । यांची आज्ञा मानावी । वेदवाक्यापरी हो ॥ ७० ॥ तरीच  
 तुमचें कल्याण । होईल निःसंशय करून । अनायासें हें निधान । जोडले त्या दवडूं नका ॥ ७१ ॥ कीर्तन अवघें  
 सांग झालें । लोक आपुल्या घरां गेले । बंकटलाल घरी आले । चित्तीं हर्ष माईना ॥ ७२ ॥ आपुल्या सन्माननीय  
 पित्यासी । हकीकत कथिली प्रेमेसी । बाबा आपुल्या घरासी । गजानन आणा हो ! ॥ ७३ ॥ पुत्रानें जें कथन  
 केलें । ते भवानीरामें ऐकिलें । आणि प्रेमें ऐसें वदले । तूंच ये त्या घेऊन ॥ ७४ ॥ पित्याची मिळाली संमती ।  
 बंकटलाल हर्षे अती । म्हणें कधी भेटेल गुरुमूर्ती । मजला सदनीं आणावया ॥ ७५ ॥ पुढें माणिक चौकांत ।  
 चौथे दिवशी सदगुरुनाथ । भेटले बंकटलालाप्रत । अस्तमानाचें समयाला ॥ ७६ ॥ दिनपति अस्ता गेला । इकडे  
 बोध सूर्य उदेला । माणिक चौक प्राचीला । बंकटलालाच्या भाग्यानें ॥ ७७ ॥ गुराखी घेऊन धेनूंस । येऊं लागले  
 ग्रामास । समर्थाच्या आसपास । गाई जमूं लागल्या ॥ ७८ ॥ त्या वाटले नंदसुत । आला येथें साक्षात् । वृक्षावरी  
 करितात । पक्षी किलकिलाट आनंदे ॥ ७९ ॥ दिवाबत्तीची तयारी । दुकानदार करिती खरी । अशा वेळीं आला  
 घरीं । घेऊन बंकट महाराजा ॥ ८० ॥ पित्यानें मूर्ति पाहतां क्षणीं । अति आनंद झाला मनीं । नमन साष्टांग केलें  
 चरणीं । पाटावरीं बैसविलें ॥ ८१ ॥ आणि विनविलें जोडोन हात । कांही भोजन करा येथ । तुम्ही साक्षात्  
 पार्वतीकांत । प्रदोष वेळीं आला या ॥ ८२ ॥ शिव आराधन प्रदोषकालीं । घडेल तो भाग्यशाली । ऐशी  
 आहे ऐकिली । स्कंदपुराणी गोष्ट म्यां ॥ ८३ ॥ ऐसें म्हणोनि आणिलें । बिल्वपत्र तात्काळ भले । समर्थाच्या  
 ठेविलें । परमभक्तीनें मस्तकीं ॥ ८४ ॥ करा येथें भोजन । ऐसे गेलों बोलून । परी स्वयंपाकाकारण ।  
 अवधी आहे कांहीसा ॥ ८५ ॥ स्वयंपाक होईपर्यंत । हे न थांबले जरी येथ । तरी प्रदोषकालीं पार्वतीकांत । गेला  
 उपासी घरांतूनी ॥ ८६ ॥ त्यास करूं कैसी तोड । ऐसें संकट पडलें जड । जनसमुदाय प्रचंड । जमला मौज  
 पाहावया ॥ ८७ ॥ विचार केला अखेरीं । दुपारच्या पुऱ्या आहेत घरीं । त्याच ठेवोन तबकांतरी । पुढें

ठेवूं समर्थांच्या ॥ ८८ ॥ ते अवघेच जाणती । कपट नाहीं माझ्या चित्तीं । भावें भेटतो उमापती । ऐसा आहे  
 सिद्धान्त ॥ ८९ ॥ मी शिलें आवर्जून । यांस घालीत नाहीं अन्न । शिवाय पक्क्या रसोईकारण । शिलें म्हणणें  
 उचित नसे ॥ ९० ॥ चिंतिल्याप्रमाणें तयारी । तात्काळ त्यानें केली खरी । आणून ठेविलें समोरी । तबक एक  
 समर्थांच्या ॥ ९१ ॥ पुऱ्या बदाम खारका । केळीं मोसंबी मुळे देखा । भालाप्रती लाविला बुक्का । कंठी घातिला  
 पुष्पहार ॥ ९२ ॥ गुरुमूर्ति प्रसन्न चित्तें । अवघें झाले सेविते । जें जें पडेल पात्रातें । तें तें खातीं भराभर ॥ ९३ ॥  
 उदरीं सुमारे तीन शेर । अन्न साठविलें साचार । तेथेंच राहिलें रात्रभर । श्रीगजानन महाराज ॥ ९४ ॥ बंकटलालें  
 दुसरें दिवशी । मंगलस्नान समर्थांसी । घातलें असे अतिहर्षी । तो न थाट वर्णवें ॥ ९५ ॥ घागरी सुमारे शंभर ।  
 उष्णोदकाच्या साचार । पाणी घालती नारीनर । मन मानेल ऐशा रीतीं ॥ ९६ ॥ कुणी शिकेकाई लाविती । कुणी  
 साबण घेऊनी हातीं । समर्थांचे घासीती । पदकमळ आवडीनें ॥ ९७ ॥ कोणी दवना कोणी हीना । कोणी चमेली  
 तेल जाणा । कोणी बेलियाच्या मर्दना । करूं लागले निजहस्तें ॥ ९८ ॥ अंगराग नानापरी । त्यांचे वर्णन कोण  
 करी । बंकटलालाचिया घरीं । उणे नव्हतें कशाचें तें ॥ ९९ ॥ स्नानविधी संपला । पितांबर तो नेसविला । अति  
 सन्मानें बैसविला । योगीराज गादीवरी ॥ १०० ॥ भाली गंध केशरी । गळ्यांत हार नानापरी । कोणी तुळशीमंजरी ।  
 वाहूं लागले शिरावर ॥ १ ॥ नैवेद्य नानापरीचे । झाले समर्थार्पण साचे । भाग्य त्या बंकटलालाचें । खचित आलें  
 उदयाला ॥ २ ॥ तें बंकटलालाचें घर । झालें द्वारका साचार । तथा दिनीं सोमवार । वार शिवाचा होता हो ॥ ३ ॥  
 अवघ्या मंडळींनी आपुले । मनोरथ ते पूर्ण केले । एक मात्र त्यातून उरले । इच्छाराम शेटजी ॥ ४ ॥ हा चुलत बंधु  
 बंकटाचा । होता भाविक मनाचा । भक्त असे शंकराचा । त्यासी ऐसें वाटले ॥ ५ ॥ आज आहे सोमवार । मसी  
 उपास साचार । घरां प्रत्यक्ष शंकर । चालते बोलते आलेच कीं ॥ ६ ॥ त्यांची पूजा अस्तमानीं । यथासांग  
 करोनि । करूं पारणा ऐसी मनीं । इच्छा त्यानें धरली असे ॥ ७ ॥ तों झाला अस्तमान । मावळलासे नारायण ।  
 इच्छारामें केलें स्नान । प्रदोष वेळा लक्षुनी ॥ ८ ॥ पूजासाहित्य घेऊन । साधु जे कां गजानन । त्यांचें केलें  
 पूजन । परम प्रेमें करोनि ॥ ९ ॥ आणि विनंती केली वरी । झालें आहे दुपारीं । आपुलें ते भोजन जरी । परी आत्तां  
 कांहीं खावें ॥ ११० ॥ आपण जेवल्यावांचून । मी नाहीं घेणार अन्न । आहे मजला उपोषण । सोमवारचें

गुरुराया ! ॥ ११ ॥ अवघ्या भक्तांचा हेत पुरला । माझा मात्र राहिला । तो पाहिजे पुरविला । तुम्ही कृपा करून  
 ॥ १२ ॥ जन कुतूहल दृष्टींनी । पाहूं लागले तया स्थानी । इच्छाराम तो घेवोनी । नैवेद्य आला परातींत ॥ १३ ॥  
 आंबेमोहर तांदळाचा । दोन मुदी भात साचा । नानाविध पक्वान्नांचा । थाट केला तयानें ॥ १४ ॥ जिलबी  
 राघवदास मोतीचूर । करंज्या अनारसे घीवर । शाखांचे नाना प्रकार । वर्णन करावे कोठवरी ? ॥ १५ ॥ अगणित  
 चटण्या कोशिंबिरी । वाडगा दह्याचा शेजारीं । तुपाची ती वाटी खरी । ओदनाच्या सव्य भागा ॥ १६ ॥ चार  
 मनुष्यांचे अन्न । ऐसा नैवेद्य परिपूर्ण । समर्थापुढें आणून । ठेवला इच्छारामानें ॥ १७ ॥ पाहोन त्या नैवेद्यासी ।  
 महाराज बोलले आपणासी । खातो खातो अहर्निशीं । ऐसें बोलसी गणप्या ॥ १८ ॥ खा हें आतां अवघें अन्न ।  
 अघोज्या न करी अवमान । पाहों आलें अवघे जन । तुझ्या अघोर वृत्तीला ॥ १९ ॥ महाराज भोजना बैसलें ।  
 अन्न अवघें पार केलें । पात्रीं न काहीं ठेंविलें । मीठ लिंबू तेही पाहा ॥ २० ॥ आग्रहाचा प्रकार । काय होतो  
 अखेर । हें दावण्या साचार । कौतुक केलें गुरुवरें ॥ २१ ॥ खणाणून उलटी झाली । खाल्ल्या अन्नाची ती भली ।  
 ऐसीच गोष्ट होती केली । श्रीरामदासें एकदां ॥ २२ ॥ खिरीची झाली वासना । रामदासाचीया मना । तिची खोड  
 मोडण्या जाणा । आकंठ खीर प्याले की ॥ २३ ॥ उलटी होतां परत । ती भक्षूं लागले सद्गुरुनाथ । श्रीरामदासस्वामी  
 समर्थ । वासनेसी जिंकावया ॥ २४ ॥ तैसें लोकाग्रहाला । घालावयासी शीघ्र आळा । हा उलटीचा प्रकार  
 केला । अंगीं बळ असूनिया ॥ २५ ॥ सत्पुरुषाचें आचरण । पुढील पिढीला साधन । होतें कराया संरक्षण ।  
 निसर्गाच्या धर्माचें ॥ २६ ॥ तेंच समर्थें येंथें केलें । लोकांलागीं सुचविलें । आग्रह करणें न चांगलें । तो विपरीत  
 फळ देई ॥ २७ ॥ असो उलटी झाल्यावरी । जागा केली साफ सारी । नेवोन बैसविले पहिल्या परी । स्नान घालोन  
 महाराजा ॥ २८ ॥ नरनारी दर्शनें घेती । महाराजांची आनंदवृत्ती । तो भजन करण्याप्रती । दिंड्या आल्या दोन  
 तेंथें ॥ २९ ॥ आवाज ज्यांचे सुस्वर । खडे पहाडी मनोहर । विठ्ठलाचा नामगजर । करूं लागलें आवडीनें  
 ॥ ३० ॥ इकडे महाराज आसनीं । होते ते वदले वदनीं । भजनाचिया मिषांनीं । “गणगण गणांत बोतें”  
 ॥ ३१ ॥ हेंच सर्वदा त्यांचें भजन । करिती टिचक्या वाजवून । ऐसा झाला आनंद जाण । रात्रभरीं ते ठायां  
 ॥ ३२ ॥ “गण गण” हें त्यांचें भजन । हमेशा चाले म्हणून । लोकांनीं दिलें अभिधान । गजानन हें त्याला  
 ॥ ३३ ॥ जो स्वयंमेव ब्रह्म झाला । नांवरूप कोठून त्याला ? । नामारूपांचा गलबला । प्रकृतीच्या आश्रयास

॥ ३४ ॥ अस्ति-भाति-प्रिया ठायीं । योगेश्वर निमग्न राही । त्या आनंदा न वर्णवे कांहीं । त्याची उपमा त्यालाच असे ॥ ३५ ॥ आषाढीसी पंढरपूर । वा सिंहस्थीं गोदातीर । वा कुंभमेळ्यांसीं साचार । गर्दी होते हरिद्वारीं ॥ ३६ ॥ त्यापरी शोगांवांत । बंकटलालाच्या घरांत । लांबलांबून असंख्यात । जन येती दर्शना ॥ ३७ ॥ स्वामी समर्थ गजानन । हेच विठ्ठल नारायण । निश्चय विटेस ठेवून । पाय उभे राहिलें ॥ ३८ ॥ त्यांचें वचन गोदातीर । आनंद हा हरिद्वार । गजबजलें शोगांव नगर । सदन राऊळ बंकटाचें ॥ ३९ ॥ जो ब्रह्मपदा पोंचला । जात कोठून उरली त्याला ? । सूर्याचिया प्रकाशाला । अवघेंच आहे सारखें ॥ १४० ॥ नित्य यात्रा नवी येई । समाराधना होती पाही । त्यांतें वाणितां शेषही । थकून जाईल निःसंशय ॥ ४१ ॥ तेथें माझा पाड कोण । मी कीटकासमान । अवघें वदे गजानन । निमित्त करून माझ्या मुखा ॥ ४२ ॥ समर्थांची दिनचर्या । सांगतो थोडी या ठायां । अगाध त्यांचें चरित्र गाया । मज पामरा मती नसे ॥ ४३ ॥ कधीं करावें मंगलस्नान । कधीं हाळात जाऊन । कधीं कधीं प्राशन । करावें गढूळ जलाचें ॥ ४४ ॥ त्यांच्या दिनचर्येचा । नियम नव्हता एक साचा । प्रकार वायूच्या गतीचा । न ये ठरवितां कोणासी ॥ ४५ ॥ चिलमीवरी प्रेम भारी । ती लागे वरच्यावरी । नव्हती आसक्ति तिच्यावरी । तें केवळ कौतुक ॥ ४६ ॥ असो आतां पुढीलाध्याया । भाव ठेवा ऐकावया । आली पर्वणी साधावया । वेळ करूं नका हो ! ॥ ४७ ॥ हें श्रीगजाननचरित्र । आदर्श होवो भाविकांप्रत । हेंच विनवी जोडोन हात । दासगणू ईशातें ॥ १४८ ॥ श्रीहरिहरार्पणमस्तु ॥ शुभं भवतु ॥ ॥ इति द्वितीयोऽध्यायः समाप्तः ॥

॥ इति श्रीगजाननविजय ग्रंथस्य द्वितीयोऽध्यायः समाप्तः ॥

## अध्याय तिसरा प्रारंभ

श्रीगणेशायनमः ॥ जय जय सच्चिदानंदा श्रीहरी । कृपा करावी लौकरी । तुम्ही पदनताच्या वरी । कधीं न  
कठोर झालात ॥ १ ॥ तूं करुणेचा सागर । तूं दीनजनांचे माहेर । तूं भक्तासी साचार । कल्पतरू वा चिंतामणी  
॥ २ ॥ ऐसा तुझा अगाध महिमा । संत गाती राघवा रामा । दासगणूसी पुरुषोत्तमा । पावा वेळ करूं नका ॥ ३ ॥  
असो बंकटलाला घरीं । राहाते झाले साक्षात्कारी । दीनदुबळ्यांचे कैवारी । श्रीगजानन महाराज ॥ ४ ॥  
लांबलांबोनि भक्त येती । समर्थांते वंदिती । मधु तेथें माश्या जमती । न लगे करणें आमंत्रण ॥ ५ ॥ एके दिनी  
काय झालें । तें आतां सांगतों वहिलें । महाराज होते बसलेले । निजासनीं आनंदांत ॥ ६ ॥ ती प्रभातीची होती  
वेळा । प्राचीप्रांत ताम्र झाला । पक्षी किलकिलाटाला । करूं लागलें वृक्षावर ॥ ७ ॥ कुक्कुटाचे होती स्वन । मंद  
शीत वाहे पवन । वृद्ध करिती नामस्मरण । शय्येवरी बैसोनिया ॥ ८ ॥ उदयाचलीं नारायण । येऊं पाहे हर्षे  
करून । तेणें तम पलायन । करूं लागला कंदरीसी ॥ ९ ॥ परम भाविक सुवासिनी । रत सडासंमार्जनीं । वत्स  
धेनूस पाहोनी । तोडूं लागलीं चन्हाटें ॥ १० ॥ ऐशा त्या रम्य वेळेस । एक साधु शेगांवास । येता झाला दर्शनास ।  
श्रीगजानन साधुंच्या ॥ ११ ॥ तो भिकार गोसावी । मानमान्यता त्याची राहावी । कोठोनिया सांगा बरवी ।  
श्रीमंतांच्या मंडळींत ? ॥ १२ ॥ भगवी चिंधी डोक्यास । झोळी वाम बगलेस । होती एक नेसण्यास । फाटकीसी  
लंगोटी ॥ १३ ॥ मृगाजिनाचा गुंडाळा । पाठीवरी होता भला । ऐसा गोसावी बैसला । कोपण्यांत एकीकडे ॥ १४ ॥  
दर्शनासी भीड फार । होवो लागली साचार । अशा स्थितीत मिळणार । सवड कशी त्या गोसाव्यास ?  
॥ १५ ॥ तो ठायींच बैसोन । करूं लागला चिंतन । म्हणे समर्थांचे चरण । दृष्टि पडणें कठीण मला ॥ १६ ॥  
समर्थांचा लौकिक भला । मी काशीत ऐकला । आवडीनें नवस केला । भांग स्वामींस अर्पण्याचा ॥ १७ ॥ तो  
मम हेतु मनांत । जिरून जाया पाहे येथ । या श्रीमान मंडळींत । माझ्या नवसास कोण पुसे ? ॥ १८ ॥ गांजाचे नांव  
काढितां । लोक मजला देतील लाथा । मी तो आलों फेडण्याकरितां । नवस गांजाचा शेगांवी ॥ १९ ॥ माझ्या  
नवसाची ती मात । सांगू तरी कवणाप्रत ? । येथें एकही ना दिसत । प्रेमी या शांभवीचा ॥ २० ॥ जी वस्तु ज्या



आवडे खरी । तिचाच तो नवस करी । आणि मानी सर्वतोपरी । हीच वस्तु उत्तम ॥ २१ ॥ ऐसे नाना विचार ।  
 गोसावी करी साचार । झाला होता परम आतुर । दर्शन घ्याया समर्थांचे ॥ २२ ॥ तें त्याचे मनोगत । जाणते झालें  
 समर्थ । बोलतें झालें इतरांप्रत । आणा काशीचा गोसावी ॥ २३ ॥ तो पाहा त्या कोपन्याला । आहे बिचारा दडून  
 बसला । हे ऐकतां आनंद झाला । गोसाव्याला परमावधी ॥ २४ ॥ आणि बोलला मनांत । त्रिकालज्ञ हे खरेच संत ।  
 मी जें बोललों मनांत । तें सर्व यांनीं जाणलें ॥ २५ ॥ ज्ञानेश्वरींत षष्ठाध्यायीं । जी गोष्ट कथिली पाही । कीं  
 स्वर्गलोकीच्या कथा त्याही । समजतात योगीवरा ॥ २६ ॥ त्याचें आलें प्रत्यंतर । मला येथें साचार । धन्य धन्य  
 हा साधुवर । त्रिकालज्ञ महात्मा ॥ २७ ॥ न बोलतां माझा नवस । जाणतील हें पुण्यपुरूष । त्याचें प्रत्यंतर  
 यावयास । अवधी उरला थोडका ॥ २८ ॥ मंडळींनी गोसाव्याला । पुढें आणोन उभा केला । तो महाराज वदले  
 तयाला । काढ झोळीची पोटळी ॥ २९ ॥ जी तीन महिनेपर्यंत । रक्षण केलीस झोळींत । त्या पोटळींचे आज  
 येथ । होवो दे गा पारणें ॥ ३० ॥ गोसावी पदीं लागला । गहिवर त्यासी दाटला । गडबडा लोळूं लागला । बालकापरी  
 स्वामींपुढे ॥ ३१ ॥ महाराज म्हणती गोसाव्यास । पुरे आतां उठोन बैस । पोटळीच्या बुटीस । काढ बाहेर झोळीच्या  
 ॥ ३२ ॥ नवस केलास ते वेळीं । नाहीं लाज वाटली । आणि आतां कां ही लाविली । चाळवाचाळवी निरर्थक ॥ ३३ ॥  
 गोसावी होता महाधूर्त । तो बोलला भीत भीत । जोडोनिया दोन्हीं हात । ऐसें नम्र वाणीनें ॥ ३४ ॥ मी बुटी  
 काढितों । नवस आपुला फेडितों । परि मागणें मागतो । एक तें द्या दीनाला ॥ ३५ ॥ आठवण माझ्या बुटीची ।  
 नित्य रहावी आपणा साची । हीच इच्छा मानसींची । आहे ती पूर्ण करा ॥ ३६ ॥ तुम्हां बुटीचें प्रयोजन । नाहीं हें  
 मी जाणतो पूर्ण । परी बालकाची आठवण । राहाया बुटी स्वीकारा ॥ ३७ ॥ भक्त जी जी इच्छा करीत । ती ती  
 ज्ञाता पुरवीत । अंजनीचा वृत्तान्त । आणा मनीं आपुल्या ॥ ३८ ॥ अंजनी होती वानरी । तिनें प्रार्थिला त्रिपुरारी ।  
 कीं तुम्हीं यावें माझ्या उदरीं । वानर होऊन शंकरा ॥ ३९ ॥ तें हरानें मानिलें । महारुद्र पोटीं आले । अंजनीचे  
 पुरविले । मनोरथ चंद्रमौळींनीं ॥ ४० ॥ तेथें शंकराकारण । आड ना आलें वानरपण । तेवी माझ्या बुटीची  
 आठवण । राहाया तीतें स्वीकारा ॥ ४१ ॥ त्यांतून तुम्ही कर्पूरगौर । साक्षात आहा शंकर । म्हणून बुटीचा अव्हेर ।  
 करू नको दयाळा ! ॥ ४२ ॥ ज्ञानवल्ली शंकरानें । म्हटलें आहे इजकारणें । ही इतरा आणील उणें । परि भूषण तुम्हांला

॥ ४३ ॥ महाराज किंचित् घोटाळले । परि अखेर होय म्हणाले । माय पुरवी बालक-लळे । वेडेवाकुडे असले जरी  
 ॥ ४४ ॥ गोसाव्यानें बुटी काढली । हातावरी घेवोन धुतली । चिलमींत घालून पाजिली । पुण्यपुरूषा गजानना  
 ॥ ४५ ॥ ऐसा बुटीचा वृत्तान्त । कथिलासे कारणासहित । तो आणून ध्यानात । विचार करणें प्रत्येकीं ॥ ४६ ॥  
 कांही दिवस राहोन । गेला गोसावी निघोन । आपणां धन्य मानोन । रामेश्वराकारणें ॥ ४७ ॥ ऐसी गांजाची पडली  
 प्रथा । ते ठायीं तत्त्वतां । परी व्यसनाधीनता । न च आली समर्थातें ॥ ४८ ॥ पद्मपत्राचियेपरी । ते अलिप्त होते  
 निर्धारि । न ये कोणास त्याची सरी । खरेंच अती थोर ते ॥ ४९ ॥ वेदक्रुचा अस्खलित । उदात्त-अनुदात्त  
 स्वरांसहित । कधीं म्हणाव्या मुखीं सत्य । कधीं त्याचें नांव नसे ॥ ५० ॥ वेदाक्षरें पडतां श्रवणीं । साशंक व्हावें  
 वैदिकांनी । याच एका अनुमानीं । गजानन होते ब्राह्मण ॥ ५१ ॥ कधीं गवयासमान । अन्य अन्य रागांतून । एकाच  
 पदातें गाऊन । दाखवावें निजलीलें ॥ ५२ ॥ चंदन चावल बेलकी पतीया । प्रेम भारी या पदा ठाया । ते आनंदांत  
 येवोनिया । वरच्यावरी म्हणावें ॥ ५३ ॥ कधीं गणगणाचें भजन । कधीं धरावें नुसतें मौन । कधीं राहावें पडून ।  
 शय्येवरी निचेष्टित ॥ ५४ ॥ कधीं वागावें पिशापरी । कधीं भटकावे कांतारीं । कधीं शिरावे जाऊन घरीं ।  
 एखाद्याच्या अवचीत ॥ ५५ ॥ असो त्या शेगांवांत । जानराव देशमुख विख्यात । होता त्याचा प्राणान्त ।  
 व्हावयाचा समय आला ॥ ५६ ॥ व्याधी शरीरी बळावली । शक्ति पार निघून गेली । प्रयत्नांची कमाल केली ।  
 वैद्यांनी ती आपुल्या ॥ ५७ ॥ नाडी पाहोन अखेर । आत्मा कळविला समाचार । प्रसंग आहे कठीण फार । नसे  
 आशा वांचण्याची ॥ ५८ ॥ आम्ही प्रयत्न केले अती । परी यश ना आलें तिळरती । यांना आतां घोंगड्यावरती ।  
 काढोन ठेवा हेंच बरें ॥ ५९ ॥ तें ऐकता अवघे आप्त । दुःख करिती अत्यंत । जानरावा आम्हांप्रत । सोडून तूं जाऊं  
 नको ॥ ६० ॥ तुझ्याप्रीत्यर्थ नवस केले । नाना दैवतालागीं भले । परी न कोणी पावले । हाय हाय रे दुर्देवा ॥ ६१ ॥  
 वैद्यानें टेकिले हात । प्रयत्न झाले कुंठित । आतां अखेरच्या यत्नाप्रत । करोन पाहूं एक वेळां ॥ ६२ ॥ बंकटलालाचिये  
 घरीं । आहेत एक साक्षात्कारी । त्यांच्या योगें शेगांव नगरी । झाली प्रती पंढरपूर ॥ ६३ ॥ साधूने आणिल्या  
 मनांत । काय एक नाहीं होत । सच्चिदानंदबाबाप्रत । ज्ञानेश्वरांनी उठविलें ॥ ६४ ॥ त्याचें पाहूं प्रत्यंतर ॥ जा जा  
 कोणी जोडा कर । नका करूं रे उगा उशीर । वेळ अंतसमयाची ॥ ६५ ॥ तें ऐकोन एक आप्त । आला

बंकटसदनाप्रत । जानरावाची हकीकत । बंकटलाला कथन केली ॥ ६६ ॥ जानराव देशमुखाचा । समय अंतकाळाचा ।  
 आला आहे जवळी साचा । म्हणून आलों तुम्हांकडे ॥ ६७ ॥ महाराजांचें चरणतीर्थ । द्या कृपा करोनी मजप्रत ।  
 तें तीर्थ नोहे अमृत । होईल वाटे जानरावा ॥ ६८ ॥ बंकटलाल म्हणे त्यावरी । ही गोष्ट न माझ्या करीं । तुम्ही  
 करावी अत्यादरी । विनवणी आमुच्या वडिलाला ॥ ६९ ॥ जैसें त्याने सुचविले । तैसें आम्हे तात्काळ केले ।  
 भवानीरामा विनविलें । द्याया तीर्थ समर्थांचें ॥ ७० ॥ भवानीराम सज्जन । होता मनाचा दयाळु पूर्ण । दुसऱ्याचें  
 दुःख ऐकून । सज्जन तेच विव्हळ होती ॥ ७१ ॥ प्याल्यामध्ये भरून पाणी । समर्थांच्या लाविलें चरणीं । आणि  
 केली विनवणी । तीर्थ देतो जानरावा ॥ ७२ ॥ समर्थे तुकाविली मान । तीर्थ पाजिलें नेऊन । जानरावाकारण । घरघर  
 घशाची बंद झाली ॥ ७३ ॥ हात हालवूं लागला । किंचित् डोळा उघडिला । उतार पडूं लागला । तीर्थप्रभावे  
 देशमुखासी ॥ ७४ ॥ तो पाहता प्रकार । आनंदले नारीनर । सत्पुरुषाचा अधिकार । आला कळून सर्वांसी ॥ ७५ ॥  
 मग औषधी बंद केली । तीर्थीं भिस्त ठेविली । ज्या-योगें लाभती झाली । आरोग्यता जानरावा ॥ ७६ ॥ आठ  
 दिवसांमाझारी । जानराव झाला पहिल्यापरी । भवानीरामाचिये घरीं । आला दर्शना समर्थांच्या ॥ ७७ ॥ पहा  
 संतांचे चरणतीर्थ । साधनांत झाले अमृत । संत न ते साक्षात् । देव कलीयुगाचे ॥ ७८ ॥ येथें एक ऐसी शंका ।  
 उत्थान पावे सहज देखा । श्रीगजाननसारिखा । संत होता शेगांवी ॥ ७९ ॥ मग तो तेथें असतांना । गेले न पाहिजे  
 कोणी जाणा । यमाजी पंताचीया सदना । परि हाच आहे कुतर्क ॥ ८० ॥ संत मृत्यु ना टाळिती । निसर्गाप्रमाणें  
 वागती । परि संकटातें वारिती । आगंतुक असल्यास ते ॥ ८१ ॥ सच्चिदानंदबाबासी । ज्ञानेशें उठविलें नेवाशासी । परि  
 ते अखेर आळंदीसी । देह ठेविते झाले हो ॥ ८२ ॥ याचें रहस्य इतुकेचि आहे । हें गंडांतर टाळिती पाहे । तें टाळणें  
 कांहीच नोहे । अशक्य संत पुरुषाला ॥ ८३ ॥ मृत्यूचें तीन प्रकार । आहेत जर्गीं साचार । त्यांची नांवे क्रमवार ।  
 देतो तुम्हा कारणे ॥ ८४ ॥ आध्यात्मिक, आधिभौतिक । आणि तिसरा तो आधिदैविक । त्या तिघांमाजी बलिष्ठ  
 देख । आध्यात्मिक मृत्यू असे ॥ ८५ ॥ आधिभौतिकाची तयारी । कुपथ्यानें होते खरी । नाना प्रकारच्या शरीरीं ।  
 व्याधि निर्माण होतात ॥ ८६ ॥ त्यांचा जोर झाल्यावर । मृत्यू येतो अखेर । त्या मृत्यूचा परिहार । करितां येतो  
 औषधीनें ॥ ८७ ॥ मात्र औषधी देणारा । शास्त्रज्ञ असला पाहिजे पुरा । औषधीचा पसारा । आहे अवगत जयासी

॥ ८८ ॥ ऐसा वैद्य भेटल्यास । आधिभौतिकाचा होय नाश । तैसे आधिदैविकास । नवससायास घालविती ॥ ८९ ॥  
 हें गंडांतर रूपाचें । मृत्यू दोन प्रकारचे । भौतिक आणि दैविक साचे । हे आहेत ख्यात जर्गी ॥ ९० ॥ मृत्यू जो कां  
 आध्यात्मिक । तो कवणाच्यानें न टळे देख । पाहा अर्जुनाचा बालक । कृष्णासमक्ष पडला रणीं ॥ ९१ ॥ तैसा  
 जानरावाचा । मृत्यू गंडांतर स्वरूपाचा । होता तो टाळिला साचा । समर्थतीर्थ देवोनिया ॥ ९२ ॥ म्हणजे गंडांतरा  
 कारण । निवारिती साधुचरण । तेंच आलें घडोन । शेगांवामाझारीं ॥ ९३ ॥ कांहीं मृत्यु नवसांनीं । टाळिता येती  
 या जनीं । परी तो नवस श्रद्धेनीं । केला पाहिजे विबुध हो ! ॥ ९४ ॥ श्रद्धा पूर्ण असल्यावरी । तीच मृत्यु टाळी  
 खरी । श्रद्धाच अवघ्या माझारीं । सर्व बाजूनी श्रेष्ठ असे ॥ ९५ ॥ चरणतीर्थ साधूंचें । तेंही टाळी मृत्यु साचे । वरील  
 दोन प्रकारचे । परी तो साधु पाहिजे ॥ ९६ ॥ साधु असल्या वेषधारी । ऐसी न होय गोष्ट खरी । माती न होय  
 कस्तुरी । हें ध्यानी असूं द्या ॥ ९७ ॥ षड्विकार धुतल्याविना । अंगी साधुत्व येईना । आणि साधुविण होईना ।  
 अघटित कृत्य केव्हांही ॥ ९८ ॥ म्हणून बहुरूप्याकारण । जपणे आहे अवश्य जाण । उगीच पाहून पिवळेपण ।  
 सोनें पितळेस मानूं नका ॥ ९९ ॥ गजानन नव्हते वेषधारी । ते पूर्ण साक्षात्कारी । म्हणून तीर्थानें झाली बरी । व्याधि  
 जानरावाची ॥ १०० ॥ देशमुख बरा झाल्यावर । भंडारा घातिला थोर । साधुप्रीत्यर्थ साचार । बंकटलालाचिये घरीं  
 ॥ १ ॥ तीर्थें देशमुख बरा झाला । परी स्वामींशी पेच पडला । त्यांनी मनासी विचार केला । तो ऐका येणें रितीं  
 ॥ २ ॥ कडकपणा धरल्याविना । ही उपाधि टळेना । स्वार्थसाधू प्रापंचिकांना । साधुत्वाची चाड नसे ॥ ३ ॥ त्या  
 दिवसापासून । आणूं लागलें अवसान । स्वामी महाराज दयाघन । वरपांगी कडक झाले ॥ ४ ॥ हा त्यांचा  
 कडकपणा । असह्य झालां इतरांना । परी त्यांच्या भक्तांना । कांही न त्याचे वाटलें ॥ ५ ॥ जेवीं नरसिंह अवतार ।  
 इतरांसी वाटला क्रूर । परी कयाधूचा कुमार । मुळीं न भ्याला त्या रूपा ॥ ६ ॥ वाघीण इतरा भयंकर । परी तिचे  
 जें का असेल पोर । तें तिच्याच अंगावर । निर्भयपणें क्रीडा करी ॥ ७ ॥ असो आता गोष्ट दुसरी । सांगतो मी तुम्हां  
 खरी । कस्तुरीच्या शेजारी । बसल्या माती मोल पावे ॥ ८ ॥ चंदनाचा शेजार । असला थोडा बहुत हिवर ।  
 वासित होतो साचार । हा न्याय निसर्गाचा ॥ ९ ॥ वासित हिवर झालेला । चंदन मानील आपणाला । तरी त्याच्या  
 फजितीला । पारावर न राही पुढे ॥ ११० ॥ जेथें ऊंस निपजतो । तेथेंच निवडुंग उगवतो । जेथें मोगरा वाढतो ।

तेथेंच येतो पिंगूळ ॥ ११ ॥ जेथें साधु सज्जन । तेथेंच मैद निर्माण । हिरे गारा एकवटून । खाणीमाजी राहाती ॥ १२ ॥  
 स्थान एक म्हणून । किंमत नाही समान । तेज हिऱ्याचे हिऱ्यालागून । भूषवी न गारेला ॥ १३ ॥ गार ती गारच राही ।  
 पायाखाली तुडविली जाई । ऐसी स्थितीं कधीं न येई । अमोलिक हिऱ्याला ॥ १४ ॥ श्रीगजाननाचें सन्निध । ऐसाच  
 होता एक मैद । संतसेवा हाच मद । अंगीं ज्याच्या भरला असे ॥ १५ ॥ तो सेवा करी वरीवरी । भाव निराळा  
 अंतरीं । मिठाई पेढे सावरी । समर्थांच्या नांवांवर ॥ १६ ॥ भक्तगणांस ऐसे म्हणे । मी समर्थ कृपेचें पोसणें । प्रत्येक  
 काम माझ्याविणें । होत नाहीं ये ठायां ॥ १७ ॥ मी कल्याण समर्थांचा । अत्यंत आहे आवडीचा । कधीं न खाली  
 जावयाचा । शब्द माझा त्यांच्यापुढे ॥ १८ ॥ चिलीम त्यांची मीच भरी । खाण्यापिण्याची तयारी । निजांगे  
 मीच करी । अत्यंत मी आवडीचा ॥ १९ ॥ ऐसें लोकांस सांगतसे । आपला सवरात करीतसे । त्या अधमाचें नांव  
 असे । माळी विठोबा घाटोळ ॥ १२० ॥ महाराज स्वयंमेव शंकर । हा बनला नंदिकेश्वर । हमेशा करी गुरगुर ।  
 आल्या गेल्या भक्तांवरी ॥ २१ ॥ ते अंतर्ज्ञानांनी । जाणिले सर्व समर्थांनी । कौतुक केले एके दिनीं । तें एका विबुध  
 हो ॥ २२ ॥ परस्थ काहीं मंडळी । शेगांवी दर्शना आली । तों मूर्ति होती निजलेली । समर्थांची शय्येवर ॥ २३ ॥  
 हिऱ्या कुणाचा होईना । जागे करण्या समर्थांना । मंडळींस होती जाणा । त्वरा पुढे जाण्याची ॥ २४ ॥ ते कुजबुज  
 करूं लागले । विठोबाला विनवते झाले । विठोबा आम्हां पाहिजे गेलें । येथून आतांच परगांवा ॥ २५ ॥ काम  
 निकडीचें आहे फार । कैसा करावा विचार । महाराज तों शय्येवर । असती निद्रिस्त जाहले ॥ २६ ॥ त्यांचे दर्शन  
 घेतल्याविना । आमचा पाय निघेना । हें अवघड काम होईना । तुझ्यावांचून ये ठायीं ॥ २७ ॥ तूं समर्थांच्या  
 शिष्यांत । मुख्य धोरणी महाधूर्त । तुला आम्ही जोडितों हात । एवढें काम करावें ॥ २८ ॥ ऐसा त्या स्तुतीनीं ।  
 विठोबा फुगून गेला मनीं । त्यानें जाऊन तत्क्षणीं । महाराजांसी उठविलें ॥ २९ ॥ मंडळींचे काम झालें । परी  
 संकट ओढवलें । घाटोळ विठोबावरी भले । कर्म जैसें तैसें फल ॥ १३० ॥ समर्थांच्या हातीं काठी । एक होती  
 भली मोठी । तीच त्यांनी घातली पाठीं । त्या विठोबा माळ्याच्या ॥ ३१ ॥ म्हणती बेटा माजून गेला । आपुली  
 स्थिती विसरला । या लुच्च्याने आरंभीला । उघड उघड व्यापार कीं ॥ ३२ ॥ मला लावितों उपाधी । घंटे आणून  
 बांधितो मठीं । घुमारे घाली कधीं कधीं । ऐसा अती नीच हा ॥ ३३ ॥ त्या घुमान्याचें बक्षीस । घे मी देतो तुला

खास । तुजवरी केल्या कृपेस । होईन प्रभुचा अपराधी ॥ ३४ ॥ सोमला साखर मानूं नये । विषा जवळ करूं नये ।  
 तस्करासी लेखूं नये । निज कंठीचा ताईत ॥ ३५ ॥ ऐसा रीतीं ठोकला । छड्याखालीं घाटोळाला । विठोबा तो  
 पळाला । पुनः न आला मागुती ॥ ३६ ॥ खरे जे कां असती संत । ते ते ऐसेंच करितात । ढोंगी मात्र जातात ।  
 अशाचिया करांमध्ये ॥ ३७ ॥ म्हणजे अधिकारावांचून । ढोंगी बैसती होऊन । संत, नादी लावण्या जन । ऐसे  
 प्रकार किती तरी ॥ ३८ ॥ मतलबी त्यांना साथ देती । उदोउदो त्यांचा करिती । भलभलते सांगताती । साक्षात्कार  
 ढोंग्यांचे ॥ ३९ ॥ तेणे दोघांचें काम होई । अपार पैसा मिळविला जाई । परी ही प्रथा बरी नाही । समाज जाईल  
 रसातळा ॥ १४० ॥ खरे जे कां असती संत । ईश्वराचे निःसीम भक्त । त्यांना न मुळी आवडत । सान्निध्य त्या  
 षंढांचें ॥ ४१ ॥ पतिव्रतेसी शेजार । कसबिणीचा कां पटणार ? । सोन्याप्रती अलंकार । काय शोभती कथलाचे ?  
 ॥ ४२ ॥ संत शठातें राखिती । परी न त्याला महत्त्व देती । ती जगांतील एक व्यक्ति । कृतकर्म भोगण्या आली असे  
 ॥ ४३ ॥ ऐसें मानसीं समजून । त्याविषयीं धरिती मौन । जेवीं निवडुंगालागून । स्थान भूमी देते हो ॥ ४४ ॥  
 मोगरा, निवडुंग आणि शेर । हीं जमिनींची लेकरं । परि किंमतीचा प्रकार । निरनिराळा तो तिघांचा ॥ ४५ ॥  
 मोगऱ्याचें संरक्षण । करिती निवडुंगाचें दहन । चिलटांसाठी बांधून । शेर ठेविती दारावरी ॥ ४६ ॥ तेवीं संत  
 भूमिवरी । रक्षण अवघ्यांचे करिती जरी । किंमतीमाजीं ठेविती परी । गुणांप्रमाणे भेद पाहा ॥ ४७ ॥ नशीब  
 विठोबा घाटोळाचें । अति खडतर होतें साचें । पाय लाभून साधूचें । दैवें दूर झालें कीं ॥ ४८ ॥ जरी तो ना ढोंग  
 करितां । तरी योग्यतेप्रती चढता । संतांची ती योग्यता । त्यानें मुळीं ना जाणिलीं ॥ ४९ ॥ कल्पवृक्षाच्या तळवटीं ।  
 बसून इच्छिली गारगोटी । वा मागितली करवंटी । कामधेनूपासून ॥ १५० ॥ ऐसें न कोणी करावें । संतापासीं राहून  
 बरवें । तेथें विचारा ठेवावें । अहर्निशीं जागृत ॥ ५१ ॥ हा दासगणूविरचित । श्रीगजानन विजय ग्रंथ । तारक होवो  
 भवाब्धींत । अवघ्या भाविकांकारणें ॥ १५२ ॥ श्रीहरिहरार्पणमस्तु ॥ शुभं भवतु ॥

॥ इति श्रीगजानन विजय ग्रंथस्य तृतीयोऽध्यायः समाप्तः ॥

## अध्याय चौथा प्रारंभ

श्रीगणेशायनमः ॥ हे सर्वसाक्षी सर्वेश्वरा । नीलकंठा गंगाधरा । महांकाल त्र्यंबकेश्वरा । श्रीओंकारा पाव  
मशी ॥ १ ॥ तूं आणि रुक्मिणीश । एक तत्त्व आहां खास । तोय वारी म्हटल्यास । काय जलीं भेद होतो ॥ २ ॥  
तैसी तुमची आहे स्थिती । तंतोतंत जगत्पति । जैसी ज्याची मानेल मति । तैसा तो तुज बाहत ॥ ३ ॥ अनन्यभावे  
बाहतां । तूं पावसी आपुल्या भक्तां । माता न धरी निष्ठुरता । आपल्या वत्साविषयीं कधीं ॥ ४ ॥ मी तुझे अजाण  
लेंकरूं । नको माया पातळ करूं । तूं साक्षात् कल्पतरू । इच्छा पूर्ण करी हरा ॥ ५ ॥ बंकटलालाचें घरांत ।  
असता स्वामी समर्थ । प्रकार एक अघटीत । आला ऐसा घडोनी ॥ ६ ॥ वैशाख शुद्ध पक्षासी । अक्षयतृतीयेच्या  
दिवशीं । पितरार्थ उदककुंभासी । देती श्राद्ध करोनिया ॥ ७ ॥ अक्षयतृतीयेचा दिवस । वऱ्हाडातील लोकांस ।  
विशेष वाटे प्रत्येकांस । मोठा सण मानिती हा ॥ ८ ॥ त्या दिवशीं काय झाले । तें पाहिजे श्रवण केले ।  
महाराज पोरान्त बैसले । कौतुकें लीला करावया ॥ ९ ॥ बालकां म्हणती गजानन । चिलीम द्यावी भरून ।  
तंबाखूची मजकारण । विस्तव वरी ठेवोनिया ॥ १० ॥ सकाळपासून ऐसाच बसलों । चिलीम मुळीं नाहीं प्यालो ।  
त्यामुळें हैराण झालो । भरा चिलीम मुलांनो ! ॥ ११ ॥ ऐसी आज्ञा ऐकतां भली । पोरें अवघी आनंदली ।  
चिलीम भरूं लागली । तंबाखू आंत घालुनिया ॥ १२ ॥ विस्तवाचा तपास केला । तो न सदनीं मिळाला । कां  
कीं चूल पेटण्याला । अवकाश होता विबुध हो ॥ १३ ॥ पोरें चित्तीं विचार करती । आपापसांत निश्चिती ।  
कशी करावी यासी युक्ति । विस्तव पाहिजे चिलिमीला ॥ १४ ॥ मुले पाहून चिंतातुर । बंकट करी मधुरोत्तर ।  
अरे जानकीराम सोनार । आहे वेटाळी आपुल्या ॥ १५ ॥ त्याच्याकडे तुम्ही जावें । विस्तवासी मागून घ्यावें ।  
दुकान ते चालण्या बरवें । विस्तव लागतो आधीं त्या ॥ १६ ॥ आधीं पेटते बागेसरी । त्याच्यापुढें दुकानदारी ।  
ही सोनाराची रीत खरी । आहे ठावें की तुम्हांला ॥ १७ ॥ पोरानीं तें ऐकलें । जानकीरामाकडे आले विस्तव मागूं  
लागले । समर्थांच्या चिलिमीस ॥ १८ ॥ जानकीराम रागावला । लेंकरांसी बोलतां झाला । अक्षयतृतीयेच्या  
सणाला । दे न कोणा विस्तव मी ॥ १९ ॥ पोरें म्हणाली त्यावर । जोडोनी आपले दोन्ही कर । नको करूं हा

अविचार । विस्तव पाहिजे समर्थाला ॥ २० ॥ महाराज श्रीगजानन । देवांचेही देव जाण । त्यांच्या चिलमीकारण ।  
 विस्तव हा जातसे ॥ २१ ॥ साधुप्रती कांहीं देतां । तेथें अशुभाची नसे वार्ता । उगीच व्यावहारिक कथा । सांगत  
 आम्हां बसूं नको ॥ २२ ॥ आम्ही आहों मुलें लहान । तूं मोठा आमच्याहून । ऐसें साच असून । हें न कैसें  
 कळे तुला ? ॥ २३ ॥ विस्तव तूं देशील जरी । भाग्य येईल तुझ्या घरीं । चिलीम पिऊन तृप्त जरी । झाले  
 गजानन महाराज ॥ २४ ॥ तें सोनारें न ऐकिलें । अद्वातद्वा भाषण केलें । ज्याचें जवळ मरण आलें । त्याचे पाय  
 खोलाकडे ॥ २५ ॥ सोनार म्हणे बालकांसी । गजानन कशाचा पुण्यराशी ? । त्या चिलमीबहादुरासी । साधू  
 म्हणून सांगू नका ॥ २६ ॥ गांजा तंबाखू पीत बसतो । नग्न गांवांत हिंडतो । वेड्यापरी चाळे करितो । पितो  
 पाणी गटाराचें ॥ २७ ॥ जात गोत नाही त्याला । ऐशा वेड्यापिशाला । मी साधू मानण्याला । नाहीं मुळीं तयार  
 ॥ २८ ॥ बंकटलाल खुळावला । नादीं त्याच्या लागला । नाहीं देत विस्तवाला । मी त्याचे चिलमीसी ॥ २९ ॥  
 तो आहे ना साक्षात्कारी । मग विस्तव कशाला पाहिजे तरी ? । आपुल्या कर्तृत्वे कां न करी । विस्तवातें निर्माण  
 ॥ ३० ॥ साधु नाथ जालंदर । पीत होते चिलीम फार । परि विस्तवासाठीं घर घर । ना हिंडले कदा ते ॥ ३१ ॥  
 जा जा उभे न राहा येथ । विस्तव ना मिळे तुम्हांप्रत । नाहीं मला किंमत । त्या तुमच्या पिशाची ॥ ३२ ॥ पोरे  
 विन्मुख परत आली । महाराजांसी निवेदिली । हकीकत जी कां झाली । सोनाराचें दुकानात ॥ ३३ ॥ ती ऐकतां  
 हास्यवदन । करिते झाले दयाघन । नाहीं आपणां प्रयोजन । मुळींच त्याच्या विस्तवाचें ॥ ३४ ॥ ऐसे म्हणोनि  
 घेते झाले । चिलीम आपुल्या हातीं भले । बंकटलालासी बोलले । काडी एक वरती धरीं ॥ ३५ ॥ बंकट म्हणे  
 गुरुराया । थोडे थांबा परम सदया । विस्तव देतो करूनिया । काडी घासून आतां मी ॥ ३६ ॥ काडी  
 घासल्यावाचूनि । कदां न प्रगटे अग्नि । म्हणून केली विनवणी । ती मनास आणा समर्था ॥ ३७ ॥ महाराज  
 बोलले त्यावर । उगी न करी चरचर । नुसती काडी धरणें वर । तिला मुळींच घासूं नको ॥ ३८ ॥ बंकटलालें तैसें  
 केलें । नुसत्या एका काडीस धरिले । चिलमीचिया वरती भले । समर्थ आज्ञा म्हणून ॥ ३९ ॥ तों काय झाला प्रकार । एका  
 तुम्ही श्रोते चतुर । प्रगट झाला वैश्वानर । काडी नुसती धरतां वरी ॥ ४० ॥ काडीप्रती विस्तवाचा । अंशही नव्हता  
 साचा । हा प्रभाव शक्तीचा । महाराजांच्या लोकोत्तर ॥ ४१ ॥ काडी तैसीच राहिली । चिलीम तीही पेटली ।  
 कशाचीही नाही उरली । जरूर खऱ्या साधुला ॥ ४२ ॥ याचें नांव साधुत्व । उगीच नव्हतें थोतांड मत । आतां



सोनाराचे घरांत । काय झाले तें ऐका ॥ ४३ ॥ या अक्षयतृतीयेला । मान विशेष चिंचवण्याला । जेवीं  
 वर्षप्रतिपदेला । महत्त्व निंब फुलांचे ॥ ४४ ॥ असो भोजना बैसली पंगत । चिंचवणें वाढलें द्रोणांत । तो प्रकार  
 ऐसा अघटीत । घडून आला तो ऐका ॥ ४५ ॥ त्या चिंचवण्या माझारी । अळ्या दिसल्या नानापरी । बुजबुजाट  
 झाला भारी । किळस वाटली सर्वांना ॥ ४६ ॥ लोक उठले पात्रावरून । अवघ्या अन्नातें टाकून । सोनार बसला  
 अधोवदन । कारण कांही उमजेना ॥ ४७ ॥ चिंचवण्याच्या संगे भलें । अवघे अन्न वायां गेलें । मग त्या कोडें  
 उमगलें । ऐसें व्हाया मीच कारण ॥ ४८ ॥ मी न साधूमी विस्तव दिला । त्याचा प्रत्यय तात्काळ आला ।  
 गजाननाची अगाध लीला । मी न खचित जाणिली ॥ ४९ ॥ गजानन जान्हवी नीर । मी त्या मानिले थिल्लर ।  
 गजानन राजराजेश्वर । मी त्या भिकारी मानिले ॥ ५० ॥ त्रिकालज्ञ गजानन । मीं त्या मानिलें वेडा पूर्ण ।  
 कल्पतरुकारण । मी बाभुळ मानिली ॥ ५१ ॥ गजानन हा चिंतामणी । मी लेखिली गार जाणी । गजानन हा  
 कैवल्यदानी । मी ढोंगी मानिला हो ॥ ५२ ॥ हाय हाय रे दुर्देवा । त्वां कैसा साधिला दावा । माझ्या हातून  
 संतसेवा । होवो ना तूं दिलीस ॥ ५३ ॥ मसी असो हा धिक्कार । मी भारभूत साचार । जन्म पावलों भूमीवर ।  
 द्वय पायांचा पशू मी ॥ ५४ ॥ आज माझ्या भाग्यकाळीं । बुद्धि कशी चळती झाली । सुयोगाची दवडिली ।  
 वेळ आलेली म्यां करें ॥ ५५ ॥ कांहीं असो आतां जाऊं । समर्थांचें पाय पाहूं । पदीं त्यांच्या अनन्य होऊं । क्षमा  
 मंतूची मागावया ॥ ५६ ॥ ऐसा विचार करूनी । सर्वें घेऊनि चिंचवणी । बंकटलालाच्या सदनीं । आला  
 हकीकत सांगावया ॥ ५७ ॥ अहो शेटजी बंकटलाला । आज माझा घात झाला । पाहा या चिंचवण्याला । आंत  
 किडे पडले बहु ॥ ५८ ॥ माणसें उठलीं उपोषित । तेणें झाला श्राद्धघात । हें ऐसें व्हावया कृत्य । माझा मीच  
 कारण असे ॥ ५९ ॥ आज सकाळीं चिलिमीला । मी नाहीं विस्तव दिला । पोरें मागत असतां भला । समर्थांच्या  
 चिलिमीस्तव ॥ ६० ॥ त्याचेंच हें आहे फळ । चिंचवणी नासलें सकळ । ते ऐकून बंकटलाल । बोलूं लागला  
 येणें रिती ॥ ६१ ॥ तुम्ही न चिंचोके पाहिले । ते असतील किडलेले । म्हणून हे नासते झाले । तुमचें चिंचवणी  
 वाटे मला ॥ ६२ ॥ सोनार म्हणे ऐसी शंका । शेटजी तुम्ही घेऊं नका । नवी चिंच होती देखा । मग चिंचोके  
 किडके कसे ? ॥ ६३ ॥ जी मी चिंच फोडिली । तिचीं टरफलें अजून पडलीं । चिंचोक्यांची रास झाली । मर्जी  
 असल्या पाहा चला ॥ ६४ ॥ आतां इतुकीच विनंती । आहे शेटजी तुम्हांप्रती । मला नेऊन पायावरती । घाला

शीघ्र समर्थांच्या ॥ ६५ ॥ क्षमा मंतूची मागेन । अनन्यभावे करून । साधु दयेचे परिपूर्ण । सागर मुळचेच आहेत  
 कीं ॥ ६६ ॥ समर्थापुढे भीत भीत । जानकीराम गेला त्वरित । घातलें त्यानें दंडवत । अष्टांगेसी समर्था ॥ ६७ ॥  
 आणि म्हणाला दयाघना । तुला येवो माझी करुणा । मी अपराध केले नाना । त्यांची क्षमा करावी ॥ ६८ ॥  
 तूं साक्षात् उमानाथ । नांदसी या शेगांवांत । ज्याची होती मजला भ्रांत । ती त्वां आज निवटीली ॥ ६९ ॥ माझे  
 अपराधरूपीं अवघें तृण । जाळीं कृपाकृशाने करून । समर्था आजपासोन । मी ना टवाळी तुझीं करी ॥ ७० ॥ जी  
 शिक्षा आज केली । तेवढीच मजसी पुरे झाली । तूं अनाथांचा आहेस वाली । आतां अंत पाहू नको ॥ ७१ ॥  
 महाराज बोलले त्यावर । खोटें न सांगे तिळभर । तुझे चिंचवणी आहे मधुर । किडे न पडले त्यामध्ये ॥ ७२ ॥ तें  
 ऐकतां अवघ्यांनीं । पाहिलें तें चिंचवणी । पहिला प्रकार मावळोनी । गेला होता तेधवां ॥ ७३ ॥ अवघ्यांप्रती  
 आश्चर्य झालें । समर्थाचें महत्त्व कळलें । हां हां म्हणतां पसरलें । वृत्त हें त्या गांवामध्ये ॥ ७४ ॥ ज्यांच्या  
 त्यांच्या तोंडी मात । हीच निघूं लागली सत्य । कस्तुरीचा नाही येत । वास झांकाया कवणातें ॥ ७५ ॥ चंदुमुकीन  
 नांवाचा । गृहस्थ एक शेगांवाचा । निःसीम भक्त समर्थांचा । त्याची कथा ऐका ही ॥ ७६ ॥ श्रोते ज्येष्ठ मासांत ।  
 सभोवार बसले भक्त । अति आदरें जोडोन हात । दृष्टि ठेवून पायांवरी ॥ ७७ ॥ कोणी आंबे कापिती । कोणी  
 फोडी हातात देती । कोणी पंख्याने घालिती । वारा समर्थांकारणें ॥ ७८ ॥ कोणी वाटिती खडीसाखर । कोणी  
 गळ्यात घालिती हार । कोणी चंदन थंडगार । लाविती अंगी साधूंच्या ॥ ७९ ॥ तयीं महाराज म्हणाले चंदूला ।  
 हें आंबे नकोत मला । दोन कान्होले उतरंडीला । आहेत तुझ्या ते आण जा ॥ ८० ॥ चंदू बोले कर जोडोन ।  
 आता कान्होले कोठून ? । इच्छा असल्या तळून । ताजे आणितो गुरुराया ॥ ८१ ॥ तई महाराज वदलें वाचें ।  
 नाहीं कारण ताज्याचें । पाहिजेत तुझ्या उतरंडीचे । कान्हवले मज खावया ॥ ८२ ॥ जा वेळ करूं नको । उगीच  
 सबबी सांगू नको । गुरूपाशीं बोलूं नको । खोटें वेड्या यत्किंचित् ॥ ८३ ॥ त्या मुकीनचंदूप्रतीं । लोक अवघे  
 बोलती । जा ये पाहून शीघ्रगती । खोटी न होय संतवाणी ॥ ८४ ॥ चंदू घराप्रती गेला । कांतेस पुसूं लागला ।  
 दोन कान्हवले उतरंडीला । आहेत काय रंभोरू ? ॥ ८५ ॥ तैं बोले अंगना । होऊन गेला एक महिना । आता  
 कान्हवले आपल्या सदना । मिळतील कशाचे ? ॥ ८६ ॥ अक्षयतृतीया दिवशी भलें । कान्हवले मी पतिराया  
 केलें । ते न आतां राहिलें । संपून गेले त्याच दिनीं ॥ ८७ ॥ मर्जी असल्या नवे करिते । समर्थास्तव तळून देते । ही

पाहा मी ठेवितें । कढई नाथा चुलीवर ॥ ८८ ॥ तुम्ही थांबा क्षणभर । सामान अवघें तयार । नको पाहण्या बाजार ।  
 कान्हवल्याच्या साहित्यासी ॥ ८९ ॥ चंदू बोले त्यावरी । ताजे नकोत सुंदरी । जे तूं उतरंडीमाझारी । दोन ठेविले  
 तेच दे ॥ ९० ॥ समर्थानी ऐसेंच कथिले । तेंच मी तुज निवेदिले । आठवण करून चांगले । पाहा कांहीं येधवां  
 ॥ ९१ ॥ ऐसें ऐकतां पतिवचन । कांता गेली घोटाळून । करूं लागली शोधन । कान्हवल्याचे चित्तांतरी ॥ ९२ ॥  
 कान्हवल्याचा शोध करितां । आठवण झाली तत्त्वतां । उघड म्हणे थांबा नाथा । सत्य गिरा समर्थाची ॥ ९३ ॥  
 दोन कान्हवले होते उरले । ते मी उतरंडीस ठेविले । त्यांचे स्मरण नाहीं उरलें । सगळ्या महिन्यांत मजलागीं  
 ॥ ९४ ॥ त्यास महिना होऊन गेला । असेल बुरसा वरी आला । ते खाण्याच्या उपयोगाला । राहिले नसतील  
 अणुमात्र ॥ ९५ ॥ ऐसें बोलून तात्काळ उठली । उतरंड सर्व धांडोळली । कान्हवलें ते ठेवलेली । कळशी होती  
 खापराची ॥ ९६ ॥ आंत जां पाहिलें न्याहाळून । तो दृष्टी पडले तिच्या दोन । कान्हवले जे सुकोन । गेले होते  
 थोडके ॥ ९७ ॥ बुरसा मुळींच नाहीं आला । श्रोते या कान्हवल्याला । बट्टा संतवाणीला । नाहीं लागला कधीं  
 जगीं ॥ ९८ ॥ कान्हवल्यातें पाहोन । उभयतांचें हर्षले मन । धन्य साधु गजानन । महा समर्थ सिद्धयोगी ॥ ९९ ॥  
 चंदू कान्हवले घेऊन आला । समर्थासी अर्पिता झाला । लोक करती आश्चर्याला । त्याच्या कृतीतें पाहून ॥ १०० ॥  
 लोक म्हणती गजानन । खचित असती त्रिकालज्ञ । भूत भविष्य वर्तमान । यांसी अवघे कळतसे ॥ १ ॥ चंदूच्या  
 त्या कान्हवल्यासी । सेविते झाले पुण्यराशी । राम शबरीच्या बोरंशी । जेवीं झाला भक्षिता ॥ २ ॥ शेगांवच्या  
 दक्षिणेसी । चिंचोली गांव परियेसी । तेथील एक रहिवासी । माधव नामें विप्र होता ॥ ३ ॥ वय ज्याचे  
 साठावर । अवयव झाले क्षीण फार । तरुणपणीं संसार । हेंच होतें ब्रह्म ज्याचें ॥ ४ ॥ प्रारब्धाच्या पुढारी ।  
 कोण जातो भूमीवरी ? । ब्रह्मदेवें जीं कां खरीं । लिहिलीं अक्षरें तेंच होय ॥ ५ ॥ माधवासी न कोणी उरले ।  
 कांतापुत्र मरून गेले । म्हणून विरक्त जाहले । मन त्याचें संसारी ॥ ६ ॥ जी का होती चीजवस्त । ती अवघी  
 केली फस्त । म्हणे आतां माझी गत । होईल कैशी देवदेवा ? ॥ ७ ॥ म्यां हमाधुमीचा संसार केला । तों आतां  
 अवघा निमाला । आठविले कधी नाहीं तुला । एक क्षणही दीनबंधो ! ॥ ८ ॥ आतां माझा वाली कोण ? ।  
 दीनदयाळा तुजवांचून । माझें हें अरण्यरुदन । तुजविण देवा कोण ऐके ? ॥ ९ ॥ ऐसा अनुताप धरून पोटीं ।  
 शेगांवी आला शेवटीं । गजाननाच्या द्वारवंटी । हट्ट धरून बैसला ॥ ११० ॥ आरंभिलें उपोषण । अन्नपाण्यातें

त्यागून । वदनीं वदे नारायण । खंड न पडे तयाला ॥ ११ ॥ ऐशापरी एक गेला । दिवस परी नाहीं उठला । तई  
 महाराज वदले तयाला । हें करणें उचित नसे ॥ १२ ॥ हेंच हरीचें नामस्मरण । कां न केलें मागे जाण । प्राण  
 देहातें सोडून । जातां वैद्य बोलाविसी ॥ १३ ॥ तरुणपणीं ब्रह्मचारी । म्हातारपणीं करिसी नारी । अरे वेळ  
 गेल्यावरी । नाहीं उपयोग साधनाचा ॥ १४ ॥ जें करणें तें वेळेवर । करावें कीं साचार । घर एकदां पेटल्यावर ।  
 कूप खणणें निरर्थक ॥ १५ ॥ ज्या कन्यापुत्रासाठीं । तूं केलीस आटाआटी । ते अवघें गेले शेवटी । टाकोनिया  
 तुजलागीं ॥ १६ ॥ अशाश्रुताचें पोषण । केलें शाश्रुता विसरून । त्या कर्माची तुजलागून । फळें भोगणें भाग  
 असे ॥ १७ ॥ ती फळें भोगल्याविना । सुटका तुझी होईना । दे हा टाकून हट्टीपणा । विवेक कांहीं करीं मनीं  
 ॥ १८ ॥ तें न माधवे ऐकिलें । हट्टासिं ना सोडिलें । यत्न लोकांचे वायां गेलें । त्यासी भोजन घालण्याचें ॥ १९ ॥  
 शेगांवचा कुलकर्णी । करूं लागला विनवणी । भोजनास चला सदनीं । अन्नाविण राहूं नका ॥ २० ॥ तेंही  
 म्हणणें माधवाला । नाहीं पटलें तसाच बसला । समर्थांच्या सान्निध्याला । नाम घेत हरीचें ॥ २१ ॥ रात्र झाली  
 दोन प्रहर । तमें आक्रमिलें अंबर । निशीचा तो शब्द किर् । होऊं लागला वरच्यावरी ॥ २२ ॥ आसपास कोणी  
 नाही । ऐसें पाहून केलें काही । कौतुक ते लवलाही । स्वामी गजाननांनीं ॥ २३ ॥ रूप धरिले भयंकर । दुसरा  
 यमाजी भास्कर । आ पसरून माधवावर । धांवून आलें भक्षावया ॥ २४ ॥ तेणें माधव पळाला । घेऊन आपला  
 जीव भला । धडकीं भरली चित्ताला । छाती उडे धडधड ॥ २५ ॥ बुडबुडा आला तोंडासी । शब्द फुटेना  
 वाचेसी । ऐशा पाहोन स्थितीसी । समर्थें धरिलें सौम्य रूप ॥ २६ ॥ आणि बोलले गर्जोन । हेंच कां तुझें धीटपण ।  
 तूं काळाचें भक्ष्य जाण । असाच खाईल काळ तुला ॥ २७ ॥ त्याची चुणूक दाखविली । पुढची स्थिती  
 जाणविली । तेथें पळायला नाहीं उरली । यमलोकांत जागा तुला ॥ २८ ॥ माधव ऐसें ऐकतां । झाला विनयें  
 बोलतां । यमलोकाची नको वार्ता । तेवढी माझी टाळा हो ॥ २९ ॥ नको नको हें जीवित । द्या धाडून वैकुंठात ।  
 हीच विनंति आपणांप्रत । महाराज माझी शेवटची ॥ ३० ॥ यमलोकीं जें दिसणार होतें । तें तुम्हीं दाविलें यथें ।  
 आतां या लेंकरातें । यमलोकीं धाडूं नका ॥ ३१ ॥ माझ्या पातकांच्या राशी । आहेत जरी बहुवशी । परी त्या जाळणें  
 तुम्हांसी । नाही मुळीं अशक्य ॥ ३२ ॥ कांही सुकृत पदरीं होतें । म्हणून पाहिलें तुम्हांतें । संतभेटी ज्याला होतें ।  
 यमलोक ना त्यासी ॥ ३३ ॥ ऐसें ऐकतां भाषण । समर्थें केलें हास्यवदन । महापतीता पावन । साधूच एक

करिती की ॥ ३४ ॥ श्रीमन्नारायण नारायण । ऐसेंच माधवा करी भजन । जवळ आलें तुझें मरण । आतां गाफील राहूं नको ॥ ३५ ॥ किंवा अजून वांचण्याची । आस आहे तुला साची । ती असल्यास आयुष्याची । वाढ तुझ्या करितों मी ॥ ३६ ॥ माधव म्हणें गुरुराया । नको मला आयुष्य सदया । ओखटी ही प्रपंचमाया । त्यांत पुन्हां गोवूं नको ॥ ३७ ॥ तथास्तु ऐसें महाराज वदले । तूं जें मागसी तें मीं दिलें । आतां तुला नाहीं उरलें । जन्मास येणें भूमीवर ॥ ३८ ॥ ऐशा रीतीं दोघांचा । संवाद गुप्त स्वरूपाचा । झाला त्या वर्णण्या वाचा । नाहीं माझी समर्थ ॥ ३९ ॥ इहलोकीचें देहभान । माधवाचें निमालें जाण । कित्येक बोलूं लागलें जन । उपवासे फिरलें मस्तक ॥ १४० ॥ म्हणून वेडेचार करी । जनकल्पना नानापरी । उठत्या झाल्या त्या अवसरीं । त्या किती म्हणून वर्णाव्या ? ॥ ४१ ॥ असो माधवाचें देहावसान । समर्थासन्निध झालें जाण । चुकलें त्याचें जन्ममरण । गजाननाच्या कृपेनें ॥ ४२ ॥ असो एक्या समयीं भली । समर्थासी इच्छा झाली । ती त्यांनीं निवेदिली । आपल्या शिष्यवर्गातें ॥ ४३ ॥ वैदिक ब्राह्मण बोलवा । मंत्रजागर येथें करवा । वेदश्रवणें देवदेवा । आनंद होतो अतिशय ॥ ४४ ॥ पन्हें पेढे बर्फी खवा । भिजल्या डाळीस मीठ लावा । एकेक रुपया तो द्यावा । घनपाठीं ब्राह्मणातें ॥ ४५ ॥ ऐसें भाषण ऐकिलें । शिष्य विनवूं लागले । ऐसे वैदिक नाहीं उरले । या आपल्या शेगांवी ॥ ४६ ॥ सांगाल तो करूं खर्च । परी अडचण आहे हीच । ब्राह्मण मिळविण्याची साच । आमचा उपाय यातें नसे ॥ ४७ ॥ महाराज म्हणाले त्यावरी । करा उद्यां तयारी । ब्राह्मण धाडील श्रीहरी । तुमच्या वसंतपूजेला ॥ ४८ ॥ मग काय विचारतां । अवघे हर्षलें तत्त्वतां । झाली तयारी हां हां म्हणतां । रुपये शंभर झाले जमा ॥ ४९ ॥ सामान सर्व आणिले । चंदनाचे उटणें केलें । आंत केशर कालविलें । तैसाच आणखी कापूर ॥ १५० ॥ दोन प्रहरचे समयाला । ब्राह्मण आले शेगांवाला । जें पद क्रम जटेला । जाणत होते विबुध हो ! ॥ ५१ ॥ थाटांत वसंतपूजा झाली । ब्राह्मण मंडळी आनंदली । दक्षिणा घेऊन गेली । अन्य ग्रामाकारणें ॥ ५२ ॥ संतांच्या जें मनीं येत । तें तें पुरवी रमानाथ । कमी न पडे यत्किंचित । ऐसा प्रभाव संतांचा ॥ ५३ ॥ बंकटलाल प्रतिवर्षी । व्रत हें चालवी अतिहर्षी । अजून परी शेगांवासी । वंशज त्यांचे करिती हें ॥ ५४ ॥ हा दासगणूविरचित । श्रीगजानन विजय नामें ग्रंथ । साधकासी दावो पथ । विमलशा हरिभक्तीचा ॥ १५५ ॥ श्रीहरिहरार्पणमस्तु ॥ शुभं भवतु ॥

॥ इति श्रीगजानन विजय ग्रंथस्य चतुर्थोऽध्यायः समाप्त ॥

## अध्याय पाचवा प्रारंभ

श्रीगणेशायनमः ॥ हे अज अजित अद्वया । सच्चिदानंदा करुणालया । दासगणू लागला पाया । आता अभय असूं दे ॥ १ ॥ मी हीन दीन पातकी नर । नाही कोणता अधिकार । सर्व बाजूंनी लाचार । आहे मी देवदेवा ॥ २ ॥ परी अत्यंत हीनावरी । थोर सर्वदा कृपा करी । पाहा अंगीं लाविली खरी । विभूति श्रीशंकराने ॥ ३ ॥ तो हीनांचा हीनपणा । थोरा न आणी कमीपणा । हे जाणोन नारायणा । गणू हा ठेवा संग्रही ॥ ४ ॥ सर्व लाडलेकरांचे । माता ती पुरवी साचे । आहे दासगणूचें । ओझें सर्व तुझ्या शिरी ॥ ५ ॥ जैसें करशील तैसें करी । परी दया असू दे अंतरी । देवा तुझ्या बळावरी । दासगणूच्या साऱ्या उड्या ॥ ६ ॥ गजानन असता शेगांवी । यात्रा येई नित्य नवी । ती कोठवर वर्णावी ? । पार न लागे तियेचा ॥ ७ ॥ महिमा तो वाढला फार । म्हणून गजानन साधूवर । ती उपाधि करण्या दूर । भटकू लागले काननीं ॥ ८ ॥ महिना महिना तिकडेच राहावें । वाटेल तेथेच बैसावे । कोणाशी न उमगूं द्यावें । चरित्र आपुले येतुलेही ॥ ९ ॥ श्रोते एका समयासी । महाराज पिंपळगांवासी । गेले तेथे गोष्ट कैसी । झाली ते अवधारा ॥ १० ॥ त्या पिंपळगांवाच्या शिवारांत । होते एक अरण्यांत । शंकराचे मंदिर सत्य । जुने पुराणे हेमाडपंती ॥ ११ ॥ ऐशा त्या मंदिरी । येते झाले साक्षात्कारी । बैसले शिवाच्या गाभारी । लावोनिया पद्मासन ॥ १२ ॥ गुराखी त्या गांवचे । आपापले कळप गुरांचे । घेऊनिया निघाले साचे । अस्तमानी गांवाकडे ॥ १३ ॥ मंदिरापुढे तत्वतां । एक लहान ओढा होता । तेथे पाणी पाजण्याकरितां । गुरे गुराखी पातले ॥ १४ ॥ कोणी सहज मंदिरांत । गेले वंदण्या शिवाप्रत । तो तेथे पाहोन समर्थ । आश्चर्यचकित जाहले ॥ १५ ॥ मुलें म्हणती या मंदिरी । कोणी न पाहिला आजवरी । पुरुष बसलेला निर्धारी । अस्तमानाचे समयाला ॥ १६ ॥ कांही गुराखी बाहेर आले । इतरां बोलावू लागले । कांहीं तेथेच बैसले । सत्पुरुषाचे समोर ॥ १७ ॥ परी साधु बोलेना । डोळे मुळीच उघडीना । याचे कारण कळेना । त्या गुराखी अर्भकांसी ॥ १८ ॥ कोणी म्हणती थकलेला । हा साधु दिसतो भला । शक्ती मुळी नुरली त्याला । बोलावयाकारणे ॥ १९ ॥ कोणी म्हणती उपवासी । असावा निश्चयेसी । थोडी भाकर तयासी । देऊं आपण

खावया ॥ २० ॥ ऐसे म्हणून भाकर । धरली मुखासमोर । भाविक मुळची गुराखी पोरं । हलवूं लागली समर्थाला  
 ॥ २१ ॥ परी साधु हालेना । मुखीं शब्द बोलेना । म्हणून साऱ्या गुराख्यांना । नवल वाटले विशेष ॥ २२ ॥  
 गुराखी आपसात बोलती । याची मुळीं न कळे स्थिती । जरी मेला म्हणावा निश्चिती । तरी आहे बसलेला ॥ २३ ॥  
 अंग ना झाले थंडगार । ऊन आहे साचार । यावरून हा जिवंत नर । आहे आहे शंका नको ॥ २४ ॥ कोणी म्हणे  
 असेल भूत । मायावी रूप दावीत । कोणी म्हणे हे तर सत्य । शिवापुढे ना भूत येई ॥ २५ ॥ कोणी म्हणती  
 स्वर्गीचा । देव हा असावा साचा । लाभ त्याच्या दर्शनाचा । झाला आपणा हेंच भाग्य ॥ २६ ॥ याचें आता  
 पूजन । करू अवघे आपण । जा स्नानालागून । पाणी आणा ओढ्याचे ॥ २७ ॥ पोरें गेली ओढ्यावरी ।  
 गेळ्यामध्ये? आणिले वारी? । परमभावे पायावरी । घालिते झालें समर्थांच्या ॥ २८ ॥ कोणीं वन्यपुष्पें आणिलीं ।  
 माळ त्यांची तयार केली । कंठामध्यें घातिली । गुराख्यांनी साधूच्या ॥ २९ ॥ कोणी कांदाभाकर । नैवेद्यार्थ  
 साचार । दिली ठेवून समोर । एका वडाच्या पानावरी ॥ ३० ॥ गुराख्यांनी केले नमन । आदरें भाव धरून । कांही  
 वेळ केलें भजन । पुढे बसून समर्थांच्या ॥ ३१ ॥ ऐसा आनंद चालला । तो गुराखी एक बोलला । अरे वेळ बहु  
 झाला । चला आता गांवाकडे ॥ ३२ ॥ दिवस गेला मावळून । कां न आली रानातून । मुले गुरांना घेऊन । ऐसे लोक  
 म्हणतील कीं ॥ ३३ ॥ कदाचित आपणांसी । पाहण्यां येतील काननासी । तान्हीं वासरें घरांसी । लागली असतील  
 हुंबरावया ॥ ३४ ॥ या साधूची हकीकत । आपण सांगू गांवांत । शहाण्या वडील माणसांप्रत । म्हणजे येईल  
 कळून की ॥ ३५ ॥ ते अवघ्यांसी मानवले । गुराखी सर्व निघून गेले । गांवामाजीं कळविले । मंदिराचे अवघे वृत्त  
 ॥ ३६ ॥ पुढे श्रोते प्रातःकाळी । आली गांवची मंडळी । समर्थांसी पाहण्या भली । गुराख्यांच्या बरोबर ॥ ३७ ॥  
 जैसा काल होता बैसला । तैसाच आता पाहिला । भाकरीसी ना स्पर्श केला । ती जशीच्या तशीच आहे कीं  
 ॥ ३८ ॥ म्हणूं लागले गांवकरी । हा योगी पुरुष कोणीतरी । आहे बैसला मंदिरी । सांप्रत या शंकराच्या ॥ ३९ ॥  
 कोणी ऐसे बोलले । शिव पिंडीच्या बाहेर आले । आपणा दर्शन द्याया भले । चला नेऊं या गांवांत ॥ ४० ॥  
 हा समाधी उतरील । तेव्हां कांहीं बोलेल । ही उतरण्या आहे वेळ । त्याला त्रास देऊ नका ॥ ४१ ॥ बंगाल देशी  
 जालंदर । बारा वर्षे झाले स्थिर । समाधीच्या जोरावर । गर्तेमाजी ख्यात हे ॥ ४२ ॥ ऐसी भवती न भवती झाली ।

एक पालखी आणविली । त्यांत उचलून ठेविली । समर्थांची मूर्ति पाहा ॥ ४३ ॥ ग्रामांतील नारीनर । अवघे होते बरोबर । पुढें वाजंत्र्यांचा गजर । होत होता विबुध हो ! ॥ ४४ ॥ मधून मधून तुळशी फुले । पौर टाकीत होते भले । समर्थांचे अंग झाले । गुलालाने लाली लाल ॥ ४५ ॥ घंटाघड्याळे वाजती । लोक अवघे भजन करिती । जयजय योगीराज मूर्ति । ऐसे उंच स्वरानें ॥ ४६ ॥ मिरवणूक आली गांवांत । मारुतीच्या मंदिरात । बसविले आणून सद्गुरुनाथ । एका भव्य पाटावरी ॥ ४७ ॥ तोही दिवस तैसाच गेला । मग लोकांनी विचार केला । आपण करूं स्तवनाला । उपाशी बसून यांच्यापुढें ॥ ४८ ॥ ऐसा जो ते विचार करिती । तो आले देहावरती । श्रीगजानन सद्गुरुमूर्ति । मुगुटमणी योग्यांचे ॥ ४९ ॥ मग काय विचारतां । आनंद झाला समस्तां । प्रत्येक स्त्रीपुरुष ठेवी माथा । स्वामींचिया चरणांवरी ॥ ५० ॥ नैवेद्याची धूम झाली । ज्यानें त्यानें आणिलीं । पात्रें ती वाढून भली । मारुतीच्या मंदिरांत ॥ ५१ ॥ त्या अवघ्यांचा स्वीकार । समर्थे केला थोडाफार । हाळोपाळीत साचार । ही वार्ता श्रुत झाली ॥ ५२ ॥ पुढें दुसऱ्या मंगळवारी । पिंपळगांवचे गांवकरी । आलें बाजारा निर्धारि । शेगांवाकारणें ॥ ५३ ॥ ते शेगांवच्या लोकांसी । सहज बोलले प्रेमेसी । आमच्याही गांवांसी । आला एक अवलिया ॥ ५४ ॥ अवलिया थोर अधिकारी । प्रत्यक्ष आहे श्रीहरी । धन्य पिंपळगांव नगरी । पाय लागलें साधूचे ॥ ५५ ॥ आम्ही तथा योगीवरा । कोठे न जाऊं देऊं खरा । निधी चालत आला घरा । त्यातें कोण दवडी हो ! ॥ ५६ ॥ शेगांवचे बाजारांत । जिकडे तिकडे हीच मात । बंकटलाला झाले श्रुत । वर्तमान ते अवलियाचे ॥ ५७ ॥ बंकटलाल पत्नीसहित । गेला पिंपळगांवांत । समर्थांसी जोडोन हात । विनवूं लागला नानापरिं ॥ ५८ ॥ आत्तां येतो म्हणून । निघून गेलात आपण । त्यास झाले पंधरा दिन । याचा विचार करा हो ॥ ५९ ॥ गुरुराया तुम्हाविण । भणभणीत दिसे सदन । शेगांवचे अवघे जन । चिंतातुर झाले हो ॥ ६० ॥ गाडी आणिली आपणासाठीं । चला शेगांवी ज्ञानजेठी । मायलेका होणे तुटी । हे काही बरे नसे ॥ ६१ ॥ कित्येक दयाळा आपुले भक्त । राहिले असती उपोषित । त्या शेगांव शहरांत । नित्य दर्शन घेणारे ॥ ६२ ॥ तुम्ही न आल्या शेगांवी । मी ही तनु त्यागीन बरवी । आमुची सांगा पुरवावी । आळ कोणी गुरुवर्या ? ॥ ६३ ॥ बंकटलाल ऐसें वदले । महाराज गाडीवरी बसले । शेगांवासी निघाले । पिंपळगांवा सोडून ॥ ६४ ॥ जैसा मार्गे गोकुळाला । न्याया कृष्णा अक्रूर आला । तैसा बंकटलाल भासला । अक्रूर पिंपळगांवातें ॥ ६५ ॥ पिंपळगांवच्या लोकांप्रती ।



बंकटलाल समजाविती । नका होऊ दुःखित चितीं । जाती न कोठे लांब साधु ॥ ६६ ॥ वाटेल तेव्हां दर्शना  
 यावें । हेतु आपुलें पुरवावें । जेथल्या तेथें असू द्यावें । या अमोल मूर्तीला ॥ ६७ ॥ बहुतेक पिंपळगांवाचा ।  
 बंकटलाल साहुकार साचा । मनोभंग साहूचा । करण्या कुळांची छाती नसे ॥ ६८ ॥ चुरमुऱ्याचे लाडू खात ।  
 पिंपळगांव बसले स्वस्थ । महाराज बसून गाडीत । जाऊं लागले शेगांवा ॥ ६९ ॥ पथीं जाता गुरुमूर्ति । बोलली  
 बंकटलालाप्रती । ही कां साहूची होय रीति । माल दुसऱ्याचा बळे न्यावा ! ॥ ७० ॥ मशीं यावया तुझ्या घरीं ।  
 भय वाटतें अंतरीं । तुझ्या घरची नाही बरी । रीत हे मी पाहतो ॥ ७१ ॥ लक्ष्मी जी लोकमाता । महाविष्णूची होय  
 कांता । जिची अगाध असे सत्ता । तिलाही त्वां कोंडिलें ॥ ७२ ॥ तेथें माझा पाड कोण ? । म्हणून गेलों पळोन ।  
 जगदंबेचे पाहून । हाल, माझे चित्त भ्यालें ॥ ७३ ॥ ऐसे ऐकतां हंसूं आलें । बंकटलालाप्रती भले । विनयानें भाषण  
 केलें । ते ऐका सावचित्तें ॥ ७४ ॥ बंकट बोले गुरुनाथा । माझ्या कुलपा न भ्याली माता । आपुला वास तेथे  
 होता । म्हणून झाली स्थिर ती ॥ ७५ ॥ जेथें बाळ तेथें आई । तेथें दुऱ्याचा पाड काई ? । आपुल्या पायापुढें  
 नाहीं । मला धनाची किंमत ॥ ७६ ॥ तेच माझे धन थोर । म्हणून आलो इथवर । माझे न उरले आतां घर ।  
 ते सर्वस्वी आपुलें ॥ ७७ ॥ घरमालकाकारण । शिपाई आडवी कोठून ? । जैसे तुमचे इच्छिल मन । तैसेच तुम्ही  
 वागावें ॥ ७८ ॥ इतकीच माझी विनंती । शेगांवीं असो वस्ती । धेनू काननाते जाती । परी येती घरी पुन्हां  
 ॥ ७९ ॥ तैसेच तुम्ही करावें । अवघ्या जगा उद्धरावें । परी आम्हां न विसरावें । शेगांवी यावें वरचेवर ॥ ८० ॥  
 ऐसी समजूत घालून । शेगांवीं आणलें गजानन । तेथें कांहीं दिवस राहून । निघून गेले पुनरपि ॥ ८१ ॥ ती ऐकावी  
 तुम्हीं कथा । सांगतो मी इथे आतां । अडगांव नामे ग्राम होता । एक तथा वऱ्हाड प्रांतीं ॥ ८२ ॥ त्या ग्रामाकारण ।  
 जाया निघाले दयाघन । प्रातःकाळीं चुकवून । नजर शेगांवकरांची ॥ ८३ ॥ महाराजांची चालगती । वायुचिया  
 समान होती । अंजनी-तनय मारुती । आला काय वाटे पुन्हां ॥ ८४ ॥ मास होतां वैशाख । सोळा कलांनी तपे  
 अर्क । क्वचित कोठें न राहिलें उदक । ऐसा प्रखर उन्हाळा ॥ ८५ ॥ माध्यान्हीच्या समयाला । अकोली  
 गांवापासी आला । हा योगयोगेश्वर साधु भला । गजाननमहाराज ॥ ८६ ॥ तो काय घडले वर्तमान । समर्थासी  
 लागली तहान । करिती चौफेर अवलोकन । तों उदक कोठें दिसेना ॥ ८७ ॥ अंगावाटे चालल्या धारा । घामाच्या  
 त्या एकसरां । अधरोष्ठ तो सुकला खरा । उदकाविण समर्थाचा ॥ ८८ ॥ ऐशा दुपारच्या अवसरीं । भास्कर नामें

शेतकरी । घालीत होता पाळी खरी । आपुल्या त्या शेताला ॥ ८९ ॥ शेतकऱ्याची पाहतां स्थिति । हे अवघ्यांत  
 मुख्य असती । कृषीवल हा निश्चिती । अन्नदाता जगाचा ॥९०॥ अंगी ऐसें मोठेपण । परी सोशी यातना दारुण ।  
 बिचान्यांना ऊन तहान । सोसणें भाग असें कीं ॥ ९१ ॥ त्या अकोलीच्या शिवारांत । जलाचें दुर्भिक्ष अत्यंत ।  
 एक वेळा मिळेल घृत । परी अभाव पाण्याचा ॥ ९२ ॥ आपणांते प्यावयासी । भास्करानें शेतासी । आणिलें  
 खापराच्या घागरीसी । उदक होते गांवांतून ॥ ९३ ॥ पाठीशी ती भाकर । डोई जलाची घागर । ऐसा होता  
 प्रकार । शेतामाजीं येण्याचा ॥ ९४ ॥ ती घागर झुडुपाखालीं । होती भास्करे ठेविली । त्या ठिकाणी स्वारी  
 आली । भास्करा जल मागावया ॥ ९५ ॥ समर्थ म्हणती भास्कराला । तहान बहुत लागली मला । पाणी दे बा  
 प्यावयाला । नाही ऐसें म्हणूं नको ॥ ९६ ॥ पुण्य पाणी पाजण्याचें । आहे बापा थोर साचें । पाण्यावाचून  
 प्राणाचें । रक्षण होणे अशक्य ॥ ९७ ॥ धनिक पाणपोया घालिती । हमरस्त्याच्या पथावरती । याचें कारण  
 शोध चितीं । म्हणजे येईल कळोन ॥ ९८ ॥ भास्कर बोले त्यावर । तूं नंगा धूत दिगंबर । तुला दांडग्या पाजिता  
 नीर । पुण्यलाभ कशाचा ? ॥ ९९ ॥ अनाथ -पंगू-दुबळ्यांसाठीं । त्या पुण्याच्या शोभती गोष्टी । वा जो  
 समाजहितासाठीं । झटे त्यासी साह्य करा ॥ १०० ॥ ऐसे शास्त्राचे आहे वचन । तुझ्यासारख्या मैदाकारण ।  
 आम्ही पाजिता जीवन । तें उलटे पाप होय ॥ १ ॥ भूतदयेच्या तत्त्वे भला । सर्प कोणी कां पोसला ? । वा जागा  
 चोरट्याला । देती सदनीं काय कोणी ॥ २ ॥ तूं भीक मागून घरोघर । केलेस पुष्ट शरीर । भारभूत साचार ।  
 झालास आपुल्या कृतीने ॥ ३ ॥ मीं माझ्यासाठीं घागर । आणिली सकाळीं डोक्यावर । त्या आयत्या पिठावर ।  
 रेघोट्या तूं ओढूं नको ॥ ४ ॥ तुला ना देणार पाणी । नको करूं रे विनवणी । जा जा करी येथोनी । काळे आपले  
 चांडाळा ॥ ५ ॥ तुझ्यासारिखे निरुद्योगी । जन्मले आमच्यात जागजागीं । म्हणून झालो अभागी । आम्ही चहूं  
 खंडांत ॥ ६ ॥ हे भास्कराचे भाषण । समर्थांनी ऐकून । थोडे करूनी हास्यवदन । निघोन गेले तेथोनिया  
 ॥ ७ ॥ थोड्या दूर अंतरावर । एक होती साच विहीर । तिकडे धांव अखेर । घेतली स्वामीरायांनीं ॥ ८ ॥  
 स्वामी तिकडे जाऊं लागतां । भास्कर झाला बोलतां । उच्च स्वरे; वेड्या वृथा । तिकडे कशाला जातोस ?  
 ॥ ९ ॥ ती कोरडी ठणठणीत । आहे विहीर जाण सत्य । पाणी या एक कोसांत । नाही कोठे जाण पिशा  
 ॥११०॥ समर्थ बोलले त्यावरी । ही सत्य तुझी वैखरी । विहिरींत पाणी नाहीं जरी । परी करितों प्रयत्न ॥ ११ ॥

तुझ्यासारिखे बुद्धिमान । जलाने होती हैराण । ते मी नयनीं पाहून । स्वस्थ ऐसा बैसलों जरी ॥ १२ ॥ तरी  
 समाजहितासाठीं । काय मी केली सांग गोष्टी । साह्य होतो जगजेठी । हेतु शुद्ध असल्यावर ॥ १३ ॥ समर्थ आले  
 विहिरीपाशीं । तो थेंब नाही तियेशीं । हताश होऊन वृक्षापाशी । बैसले एका दगडावर ॥ १४ ॥ डोळे मिटून केले  
 ध्यान । चित्तीं साठविला नारायण । जो सच्चिदानंद दयाघन । दीनोद्धार जगद्गुरू ॥ १५ ॥ समर्थ म्हणती  
 देवदेवा । हे वामना वासुदेवा । प्रद्युम्ना राघवा । हे विठ्ठला नरहरी ! ॥ १६ ॥ देवा ही अकोली । पाण्यांवाचून  
 त्रस्त झाली । बोलही न राहिली । कोठेच देवा विहिरीतून ॥ १७ ॥ मानवी यत्न अवघे हरिले । म्हणून तुजला  
 प्रार्थिले । पाव आतां जगन्माऊले । पाणी दे या विहिरीला ॥ १८ ॥ तुझी करणी अघटित । जें न घडे तें घडविसी  
 सत्य । मांजरे जळत्या आव्यांत । पांडुरंगा ! तूं रक्षिलीं ॥ १९ ॥ प्रल्हाद भक्त करण्या खरा । स्तंभी प्रगटलास  
 जगदोद्दारा । बारा गांव वैश्वानरा । भक्षिलें त्वां गोकुळांत ॥ २० ॥ कर नखाग्रीं धरिला गिरी । तूंच की रें मुरारी ।  
 तुझ्या कृपेची न ये सरी । जगत्रयी कवणास ॥ २१ ॥ दामाजीपंत ठाणेदार । त्याच्यासाठी झालास महार ।  
 चोख्यासाठीं ओढिलीं ढोरं । पांखरें रक्षिलीं माळ्याचीं ॥ २२ ॥ उपमन्यूसाठीं भला । क्षीरसमुद्र तुवां दिला ।  
 तहान नामदेवाला । मारवाडांत लागली जें ॥ २३ ॥ तें तुम्ही कौतुक केलें । निर्जलता प्रांतीं भलें । नाम्यासाठीं  
 भरविलें । जल हें आण ध्यानांत ॥ २४ ॥ ऐसे विनवितां ईश्वरा । विहिरीलागीं फुटला झरा । उफाळ्याचा  
 साजिरा । विहीर भरली क्षणामध्यें ॥ २५ ॥ साह्य झाल्या जगन्नाथ । काय एक ना तें होत । ईश्वरी सत्ता अगाध  
 सत्य । जें ना घडे तेंच घडवी ॥ २६ ॥ तेथ पाणी समर्थ प्याले । तें भास्करानें पाहिलें । चित्त त्याचें घोटाळलें ।  
 कांही न च चाले तर्क त्याचा ॥ २७ ॥ वर्षे झाली द्वादश । जल नाही या विहिरीस । तिलाच एका घटकेस । यानें  
 जलमय केली कीं ॥ २८ ॥ यावरून हा कोणीतरी । खचित आहे साक्षात्कारी । बळेच फिरतो पिशापरी । हे आतां  
 समजलें ॥ २९ ॥ शेतीचें काम सोडून । भास्कर आला धांवून । धरिता झाला दृढ चरण । मुखें स्तोत्र आरंभिलें  
 ॥ ३० ॥ हे नरदेहधारी परमेश्वरा । हे दयेच्या सागरा । लेंकरासी कृपा करा । अर्भक मी तुमचें असें ॥ ३१ ॥  
 तुम्हांते ना जाणून । मी बोललों टाकून । आता पस्तावा झाला पूर्ण । क्षमा त्याची करा हो ॥ ३२ ॥ टाकून  
 बोलतां गौळणी । रागावला ना चक्रपाणी । दयाळा बाह्य वेषांनी । तुझ्या मजला ठकविलें ॥ ३३ ॥ त्याचे तूंच  
 निरसन । केले चमत्कार दाखवून । भगवंताचे देवपण । कृतीनेंच कळले कीं ॥ ३४ ॥ तैसा तुझा अधिकार ।

केवढा तरी आहे थोर । ते कळले साचार । या जलाच्या कृतीनें ॥ ३५ ॥ कांही असो सद्गुरुनाथा । मी न सोडी  
 तुम्हां आतां । लेकरानें भेटतां । मायें कोठें न राहावें कीं ॥ ३६ ॥ खोटी ही प्रपंचमाया । आलें आज कळोनीया ।  
 आता परते न लोटा या । दीना अर्भकाकारणें ॥ ३७ ॥ भास्करासी समर्थ म्हणती । ऐसा न होई दुःखित चित्ती ।  
 आतां घागर डोक्यावरती । गांवांतून आणूं नको ॥ ३८ ॥ तुझ्यासाठीं हे जीवन । विहिरींत केले निर्माण । आता  
 कशाची नुरली वाण । मग कां प्रपंच टाकिशी ? ॥ ३९ ॥ पाणी आले तुझ्याकरितां । बगीचा तो लाव आतां ।  
 भास्कर म्हणे गुरुनाथा । हें आमीष दावूं नका ॥ १४० ॥ माझा निश्चय हीच विहीर । कोरडी ठणठणीत साचार ।  
 होती दयाळा आजवर । थेंब नव्हता पाण्याचा ॥ ४१ ॥ ती विहीर फोडण्याला । तुम्हीच हा प्रयत्न केला ।  
 साक्षात्काराचा लाविला । सुरंग खडक फोडावया ॥ ४२ ॥ तेणें हा फुटला खडक । भावाचे लागले उदक ।  
 आतां मळा निःशंक । भक्तिपंथाचा लावीन मी ॥ ४३ ॥ वृत्तीच्या मेदिनीठायी । फळझाडें ती लावीन पाही ।  
 सत्रीतीची माझे आई । तुझ्या कृपेकरूनी ॥ ४४ ॥ सत्कर्माची फुलझाडें । लावीन मी जिकडे तिकडे । हे क्षणैक  
 बैलवाडे । यांचा संबंध आतां नको ॥ ४५ ॥ पहा श्रोते संतसंगती । क्षणैक घडतां भास्कराप्रति । केवढी झाली  
 उपरती । याचा विचार करा हो ॥ ४६ ॥ खऱ्या संतांचें दर्शन । आगळें सर्व साधनाहून । तुकारामें केले वर्णन ।  
 संत चरणरजाचे अभंगीं ॥ ४७ ॥ तो अभंग पहावा । चित्ती विचार करावा । आणि त्याचा अनुभव घ्यावा ।  
 निजहिताकारणें ॥ ४८ ॥ पाणी लागले विहिरीस । ही वार्ता आसपास । पसरतां जन दर्शनास । धावूं लागलें  
 स्वामींच्या ॥ ४९ ॥ मधूचा लागतां सुगावा । जैशा मक्षिका घेती धांवा । वा साखरेचा पाहून रवा । मुंग्या येती  
 धांवून ॥ १५० ॥ तैसे श्रोते तेथ झाले । लोक अपार मिळाले । विहिरीचे पाणी पाहिले । पिऊन त्यांनी  
 तेधवां ॥ ५१ ॥ उदक निर्मळ शीत मधुर । गोड अमृताहून फार । करू लागले जयजयकार । गजाननाचा लोक  
 सारे ॥ ५२ ॥ असो पुढे भास्करासहित । अडगांवासी न जातां परत । महाराज आले शेगांवांत । श्रीगजानन  
 सिद्धयोगी ॥ ५३ ॥ स्वस्ति श्रीदासगणूविरचित । हा श्रीगजानन विजय नामें ग्रंथ । होवो जगासीं आदर्शभूत । संतमहिमा  
 जाणावया ॥ १५४ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य पंचमोऽध्यायः समाप्तः ॥

## अध्याय सहावा प्रारंभ

श्रीगणेशायनमः ॥ हे परममंगला श्रीहरी । तुझी कृपा झालीयावरी । अशुभ अवघें जातें दुरी । हा अनुभव संतांचा ॥ १ ॥ त्या संतवाक्यीं भरंवसा । मी ठेवून श्रीनिवासा । मंगलाची धरून आशा । तुझ्या दारीं पातलों ॥ २ ॥ आतां विन्मुख लावल्यास । त्याचा तुला लागेल दोष । आणि बट्टा वाक्यास । लागेल कीं संतांच्या ॥ ३ ॥ म्हणोन हे माधवा ! । अभिमान माझा धरावा । रोष कधीं ना करावा । या अजाण लेंकरावर ॥ ४ ॥ बालकाचें हीनपण । मातेलागीं दूषण । हे मनांत आणून । करणें असेल ते करी ॥ ५ ॥ असो बंकटलाला घरीं । राहिली समर्थांची स्वारी । तयी अपूर्व एक घडली खरी । गोष्ट श्रोते ती ऐका ॥ ६ ॥ गांवाचिया दक्षिणेस । बंकटलालाच्या मळ्यास । महाराज गेले एक दिवस । कणसें मक्याची खावया ॥ ७ ॥ बहुत मंडळी बरोबरी । कणसें खाया आली खरी । विहिरीपासी तयारी । केली कणसें भाजण्याची ॥ ८ ॥ विहीर होती धनत्तर । पाणी जिला अपरंपार । गर्द छायेचे वृक्ष थोर । जवळ होते चिंचेचे ॥ ९ ॥ आगट्या पेटल्या एकसरां । अजमासें हो दहाबारा । तेणे डोंब झाला खरा । गगनोदरीं धूमाचा ॥ १० ॥ त्यायोगे ऐसे झाले । आग्या मोहोळ लागलेले । चिंचवृक्षावरी भलें । त्याच्या माशा उठल्या कीं ॥ ११ ॥ त्या माशा उठतां क्षणीं । मंडळीं गेली पळोनी । कणसें ठिकाणच्या ठिकाणीं । मक्याचीं तीं राहिलीं हो ॥ १२ ॥ त्या आग्या मोहोळांच्या मक्षिका । पसरल्या अवघ्या मळ्यांत देखा । घोंगड्याचा करून बुरखा । कोणी गेले पळून ॥ १३ ॥ प्राणापरी आवडती । वस्तु नसे हो कोणती । अशा वेळीं समर्थमूर्ति । आसनीं होती निर्धास्त ॥ १४ ॥ ते नाही पळून गेले । आसनीं आपल्या स्वस्थ बसले । विचार करूं लागले । निजचित्ती माश्यांचा ॥ १५ ॥ माशी तरी मीच झालों । मोहोळ तेंही मीच बनलों । कणसें खाया मीच आलों । कणसें तेंही रूपे माझी ॥ १६ ॥ ऐशा विचारें आनंदांत । महाराज राहिले डोलत । अंगावरी असंख्यात । माशा येऊन बैसल्या ॥ १७ ॥ वाटे पासोडी माश्यांची । समर्थ पांघरले साची । योग्यता ब्रह्मनिष्ठाची । काय वर्णन करावी ? ॥ १८ ॥ माशा चावती वरच्यावरी । परी न तो पर्वा करी । त्यांचे कांटे शरीरी । बोचले असती असंख्यात ॥ १९ ॥ यासी झाला एक प्रहर । भक्त झाले चिंतातुर । बंकटलालाचे

अंतर । दुःखे व्याकुळ झालें हो ॥ २० ॥ कोठून बुद्धी झाली मला । येंथें आणिले समर्थाला । कणसें मक्याची  
 खावयाला । मंडळींच्या समवेत ॥ २१ ॥ अशा समर्थालागून । दुःख द्याया मीच कारण । झालों हे कां  
 शिष्यपण । माझें हाय रे दुर्देवा ? ॥ २२ ॥ बंकटलालानें तयारी । पुढें येण्याची केली खरी । हें जाणोन अंतरी ।  
 कौतुक केलें समर्थानें ॥ २३ ॥ जीवांनो ! जा निघोन । बसा मोहोळी जाऊन । माझ्या बंकटाकारण । तुम्ही कोणी  
 न चावावें ॥ २४ ॥ जमलेल्या मंडळींत । बंकट हाच निःसीम भक्त । जो माझ्या प्रीत्यर्थ । येत आहे धांवोनिया  
 ॥ २५ ॥ ऐसे म्हणतां माश्या गेल्या । मोहोळावरी जाऊन बैसल्या । बंकटलालानें पाहिल्या । त्या आपल्या  
 निजदृष्टीं ॥ २६ ॥ महाराज त्या पाहोनी । बोलते झाले हांसोनी । वा खूप केलीस मेजवानी । आम्हांसी तूं  
 माश्यांची ॥ २७ ॥ अरे ते जीव विषारी । बैसले माझ्या अंगावरी । माझ्यापासून झाले दूरी । लडूभक्त येधवां  
 ॥ २८ ॥ याचा करी विचार । संकट आल्या कोणावर । कोणी न साह्य करणार । एका ईश्वरांवाचुनी ॥ २९ ॥  
 जिलेबी पेढे बर्फी खाती । माश्या आल्या पळून जाती । ऐशी जयांची आहे कृति । ते स्वार्थी भक्त निःसंशय  
 ॥ ३० ॥ बंकटलाल मधुरोत्तर । करितां झाला त्यावर । महाराज आणवूं कां सोनार । काटे माश्यांचें काढावया ?  
 ॥ ३१ ॥ महापापी मी गुरुराया । तुम्हांलागीं त्रास द्याया । आणवितां झालो या ठायां । माश्या किती डसल्या तरी !  
 ॥ ३२ ॥ गांधी अगणित अंगावर । उठल्या तुमच्या साचार । याचा व्हावया परिहार । उपाय सांगा कोणता ?  
 ॥ ३३ ॥ बंकटलालाचे ऐकिले । वचन, महाराज बोलते झाले । अरे यांत ना कांहीं अधिक घडलें । डसणें  
 स्वभाव माश्यांचा ॥ ३४ ॥ मला त्याची मुळीच बाधा । होणार नाहीं जाण कदा । त्या माशीरूप सच्चिदानंदा । म्यां  
 जाणले म्हणोन ॥ ३५ ॥ माशी तरी तोच झाला । तोच आहे माझा पुतळा । पाण्यानेंच पाण्याला । काय दुखवितां  
 येईल ? ॥ ३६ ॥ हें ऐकतां ब्रह्मज्ञान । बंकटलाल धरी मौन । कांटे काढण्यालागून । बाहिले त्यानें सोनारा  
 ॥ ३७ ॥ सोनार चिमटे घेऊन आले । देहास शोधूं लागले । कोठे आहेत कांटे रुतले । मक्षिकेचे पाहावया  
 ॥ ३८ ॥ महाराज वदले त्यांना । काय ह्या वंध्यामैथुना । करितसा तुमच्या नयनां । कांटे ते ना दिसतील ॥ ३९ ॥  
 ते काढण्या चिमट्याची । गती नाहीं मुळीच साची । साक्ष ती ह्या गोष्टीची । मीच दावितों तुम्हांला ॥ ४० ॥ ऐसे  
 म्हणून कौतुक केलें । वायूलागी रोधून धरिलें । तों कांटे अवघे वरी आलें । रुतलेल्या स्थलांतून ॥ ४१ ॥ तो  
 पाहतां प्रकार । लोक आनंदले फार । कळून आला अधिकार । श्रीगजाननस्वामींचा ॥ ४२ ॥ पुढें कणसें

भाजली । अवघ्यांनी ती ग्रहण केलीं । अस्तमानीं निघून आली । मंडळी निजगृहातें ॥ ४३ ॥ असो पुढें एक  
 वेळां । महाराज गेले अकोटाला । आपुल्या बंधूस भेटण्याला । श्रीनरसिंगजीकारणें ॥ ४४ ॥ हा कोतश्या  
 अलीचा । शिष्य मराठा जातीचा । कंठमणी विठ्ठलाचा । भक्तिबलानें झाला असे ॥ ४५ ॥ त्या नरसिंगजीचें  
 चरित्र । मी भक्तलीलामृतांत । वर्णिले आहे इत्थंभूत । आतां ते सांगणे नको ॥ ४६ ॥ हें अकोट नामें नगर ।  
 शेगांवाहून साचार । आहे अठरा कोसांवर । ईशान्येला परियेसी ॥ ४७ ॥ मनोवेगाचा सजवून वारू । निघते झाले  
 सद्गुरू । जे पदनताचे कल्पतरू । श्रीगजानन महाराज ॥ ४८ ॥ अकोटाच्या सान्निध्यासी । एका निबिडतरशा  
 अरण्यासी । नरसिंग राहे अहर्निशी । एकान्तवास सेवावया ॥ ४९ ॥ हें निर्जन अवघे अरण्य । महा भयंकर  
 दारुण । निंब अश्वत्थ रातांजन । वृक्ष जेथे उदेलें ॥ ५० ॥ लता त्या नाना जाती । वृक्षा वेढून बैसल्या असती ।  
 तृण वाढलें भूमीवरती । सर्प वारुळीं असंख्यात ॥ ५१ ॥ ऐशा त्या अरण्यांत । नरसिंगजी जाऊन बसत । म्हणून  
 आले अवचित । समर्थ त्यासी भेटावया ॥ ५२ ॥ सारखा भेटे सारख्यासी । पाणीच मिळे पाण्याशीं ।  
 विजातीय द्रव्यासी । समरसता होणे नसें ॥ ५३ ॥ गजाननासी पाहिले । तेणें चित्त आनंदलें । स्वामी नरसिंगजीचें  
 भलें । तो प्रेमा न वर्णवे कीं ॥ ५४ ॥ एक हरी एक हर । चालते बोलते परमेश्वर । एक राम एक कुमर ।  
 वसुदेवदेवकीचा ॥ ५५ ॥ एक मुनि वसिष्ठ । एक पाराशर ऋषि श्रेष्ठ । एक जान्हवीचा कांठ । एक तट गोदेचा  
 ॥ ५६ ॥ एक हिरा कोहिनूर । एक कौस्तुभ साचार । एक वैनतेय, एक कुमर । सती वानरी अंजनीचा ॥ ५७ ॥  
 दोघे भेटले एकमेकां । दोघा आनंद सारखा । बैसते झाले आसनीं एका । हितगुज तें करावया ॥ ५८ ॥  
 अनुभव ते आपापले । एकमेकां कथिते झाले । नरसिंगा तूं उत्तम केलें । प्रपंचात राहिलास ॥ ५९ ॥ मी त्याग  
 केला तयाचा । स्वीकार करून योगाचा । या सच्चिदानंद तत्त्वाचा । करितां झालों विचार ॥ ६० ॥ या योगाच्या  
 क्रियेंत । गोष्ट होती अघटित । ज्यांचा मुळी न लागे अंत । या सामान्य लोकांला ॥ ६१ ॥ त्या गोष्टी लपवावया ।  
 पिसा बनलों जगा ठायां । उपाधि ते नासावयां । वेड बळेंच पांघरलों ॥ ६२ ॥ तत्त्व जाणण्याकारण । मार्ग कथिले  
 आहेत तीन । कर्म, भक्ती, योग म्हणून । शास्त्रकारांनी शास्त्रांत ॥ ६३ ॥ फल या तिन्हीं मार्गांचें । एकचि आहे  
 अखेरीचे । परी बाह्य स्वरूप त्यांचें । भिन्न भिन्न असें कीं ॥ ६४ ॥ योगी योगक्रियेचा । जरी अभिमान वाही  
 साचा । तरी तयासी तत्त्वाचा । खरा बोध ना होईल ॥ ६५ ॥ योगक्रिया वरून । अलिप्त राहावे तयापासून ।

कमलपत्रासमान । तरीच तत्त्व कळून ये ॥ ६६ ॥ याचपरी प्रपंचाची । स्थिती नरसिंगा आहे साची । आसक्ति  
 कन्यापुत्रांची । मुळींच राहता कामा नये ॥ ६७ ॥ गार पाण्यांत रहाते । परी न पाणी शिरूं देते । तैसेंच वागती  
 साचें । या प्रपंचामाझारीं ॥ ६८ ॥ यापरी त्वां रहावें । अपेक्षारहित असावें । चित्तांतून ना ढळू द्यावे । सच्चिदानंद  
 ईशाला ॥ ६९ ॥ म्हणजे कांहींच अशक्य नाहीं । तूं, मी आणि शेषशायी । एकरूप आहों पाही । जन जनार्दन  
 भिन्न नसे ॥ ७० ॥ नरसिंग म्हणती बंधुराया ! । आलास मसी भेटावया । ही तुझी केवढी दया । उपमा याला  
 देण्या नसे ॥ ७१ ॥ प्रपंच मुळी अशाश्वत । त्याची काय किंमत । दुपारच्या सावलीप्रत । कोण सांग खरें मानी ?  
 ॥ ७२ ॥ तूं कथिले जयापरी । तैसा वागेन भूवरीं । मी, जाण वरच्यावरी । अशीच भेटी द्यावी तुवां ॥ ७३ ॥  
 देहप्रारब्ध जयाचें । असेल ज्या जातीचें । तेंच आहे व्हावयाचें । लोकाचारी निःसंशय ॥ ७४ ॥ तुम्हां आम्हां  
 कारणें । जे कां धाडिले ईशानें । तेच आहे आपणांकरणें । निरालसपणें भूमिवरी ॥ ७५ ॥ आतां विनंती इतुकीच  
 खरी । व्यावहारिक भेट वरच्यावरी । देत जावी साजिरी । मी धाकटा बंधु तुझा ॥ ७६ ॥ नंदीग्रामा राहिला  
 भरत । रघुपतीची वाट पाहात । तैसाच मी या आकोटात । राहून पाहतों वाट तुझी ॥ ७७ ॥ तुला येथे यावया ।  
 अशक्य कांहीं नाहीं सदया । अवघ्या आहेत योगक्रिया । अवगत तुला पहिल्यापून ॥ ७८ ॥ पद न लाविता  
 पाण्याप्रत । योगी भरधांव वरूनी पळत । क्षणामाजी फिरून येत । शोधून अवघ्या त्रिभुवना ॥ ७९ ॥ ऐसें हितगुज  
 उभयतांचें । रात्रभरी झालें साचें । भरतें आलें प्रेमाचें । दोघांचिया संगमीं ॥ ८० ॥ खरे खरे जे कां संत । तेथें हेंच  
 घडून येत । दांभिकांची होतात । भांडणें पाहून एकमेकां ॥ ८१ ॥ दांभिक म्हणूं नये गुरू । ते अवघे पोटभरू ।  
 पुरामार्जीं फुटकें तारूं । तारण्यासी समर्थ नसे ! ॥ ८२ ॥ दांभिकांचा बोलबाला । जरी होतो जर्गीं भला । तरी  
 त्यागणें आहे त्याला । निवडूनिया श्रोते हो ! ॥ ८३ ॥ संतत्व नाहीं मठांत । संतत्व नाहीं विद्वत्तेंत । संतत्व नाही  
 कवित्वांत । तेथें स्वानुभव पाहिजे ॥ ८४ ॥ दांभिक मुलाम्याचे सोनें । त्याला सांगा काय घेणे । गृहिणी म्हणून  
 ठेवणें । काय कसबीण सदनात ? ॥ ८५ ॥ ही संतजोडी साक्षात्कारी । दांभिकतेची साच वैरी । नांदे ज्यांच्या  
 सदैव घरीं । सत्रीती सदाचार ॥ ८६ ॥ नरसिंगजीस भेटण्या जाण । काननीं आले गजानन । ऐसें कळले वर्तमान ।  
 गुराखीद्वारे आकोटाला ॥ ८७ ॥ तें कळतां आनंदले । लोक धावूं लागले । नारळ घेऊन निघाले । पहाया द्वय  
 संतांसी ॥ ८८ ॥ एकमेकां ऐसें म्हणती । चला चला रे सत्वर गती । गोदा आणि भागीरथी । संगम पावली



काननांत ॥ ८९ ॥ त्या भेटरूप प्रयागासी । जाऊं आपण स्नानासी । या महोदयपर्वणीसी । साधून घेऊं चला हो  
 ॥ ९० ॥ तो इकडे काय झालें । गजानन आधींच निघून गेले । नरसिंगासी पुसून भले । भेट ना झाली पौरासी  
 ॥ ९१ ॥ पुढें एकदां गजानन । करीत असता भ्रमण । दर्यापुराच्या सन्निध जाण । येतें जाहले शिष्यांसह ॥ ९२ ॥  
 दर्यापुराच्या शेजारी । शिवर गांव निर्धारी । असे चंद्रभागेच्या तीरीं । व्रजभूषणा वास जेथें ॥ ९३ ॥ श्रोते ही  
 चंद्रभागा । पंढरीची नाही बघा । ही लहानशी एक गंगा । पयोष्णीला मिळणारी ॥ ९४ ॥ या शिवर गांवांत ।  
 व्रजभूषण नामें पंडित । चार भाषा अवगत । होत्या श्रोते जयाला ॥ ९५ ॥ कीर्ति ज्याच्या विद्वत्तेची । वऱ्हाडी  
 पसरली साची । याला भक्ति भास्कराची । आत्यंतिक असे हो ॥ ९६ ॥ प्रत्यहीं चंद्रभागेवर । स्नान करी साचार ।  
 उदयास येतां दिनकर । अर्घ्य त्यासी देतसे ॥ ९७ ॥ पंच पंच उषःकाला । व्रजभूषण उठे भला । सारून  
 प्रातर्विधीला । अरुणोदयीं स्नान करी ॥ ९८ ॥ तेंही शीतोदकांनी । ऐसा कर्मठ परी ज्ञानी । मानमान्यतां विद्वज्जनीं ।  
 ज्याची होती विशेष ॥ ९९ ॥ त्या शिवरगांवाला । योगीराज फिरत आला । वाटे तपाचें द्यावयाला । फल त्या  
 व्रजभूषणासी ॥ १०० ॥ चंद्रभागेच्या वाळवंटी । हा बैसला ज्ञानजेठी । समोर नदीचिया कांठी । आले व्रजभूषण  
 स्नानाला ॥ १ ॥ ती प्रभातीची वेळा पाही । प्रकाशिल्या दिशा दाही । कुक्कुटाचा आवाज येई । वरचेवरी  
 एकावया ॥ २ ॥ चातक भारद्वाज पांखरें । जाऊं लागली अत्यादरें । भास्करासी सामोरे । पूर्व दिशा लक्षून  
 ॥ ३ ॥ भास्कराचा उदय होतां । तम निमाला हां हां म्हणतां । जैसा सभेस पंडित येतां । मूर्ख जाती उठोनी  
 ॥ ४ ॥ ऐशा त्या सुप्रभातीं । वाळवंटी गुरुमूर्ति । बैसली होती निश्चिती । ब्रह्मानंदी डोलत ॥ ५ ॥ सर्वें शिष्य  
 अपार । बसले होते मंडलाकार । ते शिष्य नव्हते किरणें थोर । त्या गजाननभास्कराची ॥ ६ ॥ तई व्रजभूषण  
 तत्त्वतां । झाला सूर्यासीं अर्घ्य देतां । तो हा पुढें ज्ञानसविता । त्यानें पाहिला प्रत्यक्ष ॥ ७ ॥ सूर्याप्रमाणें सतेज  
 कांति । आजानुबाहू निश्चिती । दृष्टि नासाग्राच्या वरती । स्थिर जयाची झाली असे ॥ ८ ॥ ऐसा पुरुष पाहतां  
 क्षणी । व्रजभूषण हर्षला मनीं । संध्यासामान घेऊनी । आला धावून जवळ त्यांच्या ॥ ९ ॥ अर्घ्य दिले  
 पायांवरी । गजाननाच्या सत्वरिं । प्रदक्षिणाही अखेरी । त्यानें घातली तयाला ॥ ११० ॥ मित्राय नमः सूर्याय  
 नमः । भानवे नमः खगाय नमः । ऐशी नांवे घेऊन पाहा । घातले द्वादश नमस्कार ॥ ११ ॥ शेवटीं आरती

ओवाळिली । गजाननासी आदरें भली । न्यूनता ती नाही पडली । कशाचीही त्या ठायां ॥ १२ ॥ प्रार्थनापूर्वक  
नमस्कार । साष्टांग केला अखेर । मुखानें तें स्तवन थोर । महाराजांचे चाललें ॥ १३ ॥ माझ्या तपाचरणार्थें । फळ  
आजि मिळालें साचें । दर्शन दिव्य पायांचें । आज झालों धन्य मी ॥ १४ ॥ नभोदरींच्या भास्कराला । देत होतों  
अर्घ्य भला । तों आज प्रत्यक्ष पाहिला । ज्ञाननिधी योगेश्वर ॥ १५ ॥

श्लोक - हे पूर्णब्रह्म जगचालक ज्ञानरशी । ऐसें युगायुगीं किती अवतार घेसी । झाल्यास दर्शन  
तुझें ! भय रोग चिंता । नासे गजाननगुरे ! मज पाव आतां ॥ १ ॥

ऐसी प्रार्थना करून । संपविलें त्यानें स्तवन । योगेश्वरें या आलिंगन । दृढ दिधले त्या दोन्ही करें ॥ १६ ॥ माय  
जैसी लेंकराला । प्रेमे धरी पोटाला । तेवीं ब्रजभूषणाला । धरिते झाले महाराज ॥ १७ ॥ मस्तकावरीं ठेविला  
कर । आशीर्वाद दिधला थोर । सर्वदा तुझा जयजयकार । होईल बाळा ब्रजभूषणा ॥ १८ ॥ कर्म मार्ग सोडूं नको ।  
विधी निरर्थक मानूं नको । मात्र त्यांत होऊं नको । लिप्त बाळा केव्हांही ॥ १९ ॥ आचरून कर्म फल । टाकितां भेटतो  
घननीळ । त्याच्या अंगीं न लागे मळ । या कर्माचा केव्हांही ॥ २० ॥ तूं आतां आपुल्या सदनीं । माझें बोल ठेवी  
मनीं । प्रत्यहीं माझें तुला ध्यानीं । होत जाईल दर्शन ॥ २१ ॥ ऐसें म्हणून प्रसाद दिला । श्रीफलाचा श्रोते भला ।  
त्या ब्रजभूषण पंडिताला । महाराज आले शेगांवीं ॥ २२ ॥ ह्या शेगांवाचें होते नांव । पूर्वकालीं शिवगांव ।  
अपभ्रंश लाधला ठाव । शेगांव या शब्दाला ॥ २३ ॥ तेंच हल्लीं प्रचलित । आहे बुधहो वऱ्हाडांत । सतरा पाटील  
होते सत्य । ह्या एकाच ग्रामाला ॥ २४ ॥ महाराज शेगांवासी आले । परी न स्थिर राहिले । हमेशा ते भटकत  
फिरले । मनास येईल त्या स्थळा ॥ २५ ॥ आकोट अकोलें मलकापूर । नांवें सांगावीं कुठवर ? । चांदण्यांची  
न होणार । मोजदाद कोणाही ॥ २६ ॥ ज्येष्ठ आषाढ महिना गेला । पुढें श्रावण मास आला । उत्सव होता सुरू  
झाला । मारुतीच्या राउळांत ॥ २७ ॥ हें मारुतीचें मंदिर । शेगांवीं भव्य साचार । पाटील मंडळी थोर थोर । होती  
या भक्त देवाची ॥ २८ ॥ पेंडीलागीं जैसा आळा । तेवीं पाटील गांवाला । जें जें कांहीं आवडे त्याला । तिकडे  
लोकांचा कल होई ॥ २९ ॥ चाले उत्सव महिनाभर । अभिषेक पोथी कीर्तन गजर । अन्नदानाशीं येई पूर । अवघे  
लोक तृप्त होती ॥ ३० ॥ या उत्सवाचा पुढारी । खंडू पाटील निर्धारी । जो गांवचा कारभारी । होता उदार

मनाचा ॥ ३१ ॥ श्रोते हे पाटीलपण । आहे वाघाचें पांघरूण । तें जो घेई त्याला जन । भिऊ लागती सहजची  
 ॥ ३२ ॥ गांव करी तें राव न करी । ऐशी मराठी भितरीं । म्हण एक आहे साजरी । ती यथातथ्य असे  
 ॥ ३३ ॥ त्या मारुती मंदिरासी । आले गजानन पुण्यराशी । श्रावणाच्या आरंभासी । उत्सव श्रीचा पाहावया  
 ॥ ३४ ॥ बोलले बंकटलालासी । मी आतां या मंदिरासी । राहीन जाण अहर्निशीं । त्याचा शोक करूं नको  
 ॥ ३५ ॥ गोसावी संन्यासी फकीर । यांना कायमचें राहण्या घर । योग्य नाहीं साचार । तुम्हां प्रापंचिकाचें  
 ॥ ३६ ॥ मी परमहंस संन्यासी । आतां राहतों मंदिरासी । तूं बोलाविशी ज्या दिवशीं । तेवढ्यापुरता येईन तेथ  
 ॥ ३७ ॥ हें अंतरींचें गुह्य तुला । कथन केलें बंकटलाला । स्वामी शंकराचार्याला । भ्रमण करणें भाग आलें  
 ॥ ३८ ॥ गोसावी मच्छंद्र जालंदर । हेंही राहिले निरंतर । प्रापंचिकाचें वगळून घर । काननामार्जीं वृक्षातळी ॥ ३९ ॥  
 छत्रपती राजा शिवाजी । जो रणबहादूर वीरगाजी । ज्याने हिंदूंची रक्षिली बाजी । दंडून दुष्ट यवनांना ॥ १४० ॥  
 त्या शिवाजीचें प्रेम फार । होतें रामदासावर । परी सजनगडावर । स्वामी होते वस्तीला ॥ ४१ ॥ याचा विचार  
 करावा । हट्ट मुळीं ना धरावा । माझ्या म्हणण्यास मान द्यावा । यांत कल्याण तुझे असें ॥ ४२ ॥ निरुपाय  
 होऊन अखेर । देता झाला रुकार । तो बंकटलाल सावकार । गजाननाचें म्हणण्याला ॥ ४३ ॥ मंदिरीं स्वामी  
 समर्थ येतां । हर्ष झाला समस्तां । भास्कर पाटील शुश्रूषेकरितां । जवळ राही निरंतर ॥ ४४ ॥ हा दासगणूविरचित ।  
 श्रीगजानन विजय नामें ग्रंथ । मुमुक्षूला दावो पथ । संतचरण सेवेचा ॥ १४५ ॥ शुभं भवतु ॥  
 श्रीहरिहरार्पणमस्तु ॥

॥ इति श्रीगजानन विजय ग्रंथस्य षष्ठोऽध्याय समाप्तः ॥

## अध्याय सातवा प्रारंभ

श्रीगणेशायनमः ॥ जयजयाजी राघवा रामा । जय जयाजी मेघःश्यामा । संतजनांच्या विश्रामा । सीतापते  
दाशरथे ॥ १ ॥ तुझ्या कृपेने वानर । बलिष्ठ झाले भूमिवर । ज्यांनी रावणाचा चक्राचूर । केला देवा लंकेवरी  
॥ २ ॥ तुझी कृपा झाल्या पाही । तो सर्वदा होतो विजयी । जें जें इच्छील तें तें नेई । काम आपलें तडीला ॥ ३ ॥  
भूपतीचा वशीला । ज्यातें देवा लाधला । तो वंद्य होतो दिवाणाला । नीच कितीही असला जरी ॥ ४ ॥ ऐशा अमोघ  
कृपेला । होईन कां मी योग्य भला । याचा विचार जो मी केला । तों ऐसे आलें कळोन ॥ ५ ॥ नाहीं ज्ञान, नाहीं  
भक्ती । खरीखुरी हे श्रीपती । ऐसी आहे माझी स्थिति । शोचनीय पांडुरंगा ॥ ६ ॥ मन सदा आशाळभूत । ते ना  
कदा स्थिर होत । नाना विकल्प मनांत । येऊ लागती वरच्यावरी ॥ ७ ॥ मग ऐशा पातक्याला । केवि लाधावा  
वशीला । तुझा सांग जगत्पाला । हें व्यावहारिक म्हणणें असें ॥ ८ ॥ तुला आवडी पातक्याची । मनापासून आहे  
साची । ऐसी साक्ष पुराणाची । आहे की दीनबंधो ॥ ९ ॥ पुण्यवानाचें तारण । केल्या न कांही नवल जाण । जो  
पातक्यालागून । उद्धरीतसे तोच मोठा ॥ १० ॥ या जगतीं तुझ्याहून । मोठा नाही कोणी आन । देवा मम  
पातकालागून । किमपि आता पाहूं नको ॥ ११ ॥ रक्षी आपला मोठेपणा । मज सांभाळी नारायणा । दासगणू शरण  
चरणा । आता उपेक्षा करूं नका ॥ १२ ॥ हा मारुतीचा उत्सव । करीत होता अवघा गांव । याचा पुढारी खंडेराव ।  
पाटील गणेशकुळीचा ॥ १३ ॥ हे पाटील घराणें जाण । आहे अति पुरातन । घरचे धन कनकसंपन्न । पसारा थोर  
शेतीचा ॥ १४ ॥ पूर्वीपासून यांच्या घरीं । संतसेवा होती खरी । आली भाग्ये जमेदारी । मग काय विचारतां ?  
॥ १५ ॥ महादाजी पाटलास । दोन मुलगे औरस । थोरल्या त्या पुत्रास । नांव असे कडताजी ॥ १६ ॥ कुकाजी  
तो धाकटा । पंढरीचा भक्त निका । गोमाजीचा उपदेश देखा । होता या घराण्यातें ॥ १७ ॥ पाटील कडताजी  
कारण । मुलगे होते सहा जण । कुकाजी नुसता भाग्यवान । पुत्र नव्हतां त्याचे कुशी ॥ १८ ॥ कडताजी पावतां  
मरण । साही मुलांचे संगोपन । कुकाजीनें केले जाण । जन्मदात्या बापापरी ॥ १९ ॥ कुकाजीच्या अमदानींत ।  
भरभराट झाली बहुत । अष्टसिद्धी सदनांत । वाटे नांदू लागल्या ॥ २० ॥ पाटील कुकाजीनंतर । खंडू करी कारभार ।

याच्या पुढें साचार । कांहीं न चालें कोणाचे ॥ २१ ॥ या खंडू पाटलाप्रती । पांच बंधू निश्चिती । गणपती नारायण  
मारुती । हरी आणि कृष्णाजी ॥ २२ ॥ आधीच पाटील जमेदार । सत्ता हाती साचार । पैशाचा तो निघे धूर ।  
जयाचिया सद्दनामध्ये ॥ २३ ॥ बंधुसारे तालीम करिती । दांडपट्टे खेळती । कुस्तीचा तो षोक अती । होता हरी  
पाटलास ॥ २४ ॥ उत्सव नांवास मारुतीचा । तरी जयजयकार पाटलाचा । म्हणतील तो शब्द त्यांचा । झेलणें  
भाग रयतेला ॥ २५ ॥ नेहमी कटकटी मारामाच्या । शेगांवांत होती खऱ्या । पाटील एक्या मापी साऱ्या ।  
लोकांप्रती मोजितसे ॥ २६ ॥ हा सज्जन साधुसंत । हे न त्यांच्या मनीं येत । वाटेल त्या बोलती सत्य । अद्वातद्वा  
यथामती ॥ २७ ॥ असो पाटीलबंधूनी । राऊळांत येऊनी । महाराजातें हेटाळणीं । करण्याचें तें सुरू केलें ॥ २८ ॥  
कोणी म्हणावें पिश्या गण्या । खातोस कां ताककण्या ? । ऐशा गोष्टी अति उण्या । त्यांनी कराव्या समर्थासी  
॥ २९ ॥ कोणी म्हणावें खेळ कुस्ती । आम्हांसवे निश्चिती । तुला लोक बोलती । योगयोगेश्वर म्हणोन ॥ ३० ॥  
त्याचे दाव प्रत्यंतर । ना तरी आम्ही देऊं मार । याचा करी विचार । बऱ्या बोलाने येधवां ॥ ३१ ॥ त्यांचें बोल  
एकावे । समर्थांनीं न उत्तर द्यावें । अवघे हंसण्यावरी न्यावें । कोप न धरावा यत्किंचित् ॥ ३२ ॥ ऐसा उर्मट  
प्रकार । मंदिरीं चाले निरंतर । म्हणून पाटील भास्कर । समर्थासी ऐसें वदला ॥ ३३ ॥ नका महाराज येथे राहूं । चला  
आकोली ग्रामा जाऊं । हीं पाटील पोरें माजलीं बहु । यांचा नको संबंध ॥ ३४ ॥ हे शक्तिनें माजले । लक्ष्मीनें धुंद  
झालें । सत्तेपुढें कांहीं न चाले । येथे यांची पाटीलकी ॥ ३५ ॥ गजानन बोलले त्यावरी । भास्करा थोडा दम धरी ।  
ही पाटील मंडळी सारी । आहेत माझे परमभक्त ॥ ३६ ॥ मात्र विनयाप्रती थारा । यांच्यापाशीं नाही जरा ।  
शोधुनि पाहा अंतरा । त्यांच्या म्हणजे कळेल तुज ॥ ३७ ॥ ही पोरें पाटलाचीं । माझीं लेकरें आहेत साचीं ।  
कृपा आहे संतांची । यांच्या कुळावर भास्करा ॥ ३८ ॥ जमेदारा उर्मटपण । हेच आहे भूषण । काय वाघाचें  
तें वजन । असावे सांग गाईपरी ? ॥ ३९ ॥ तलवारीला मऊपणा । मुळीं उपयोगी नाही जाणा । अग्नीनें तो  
थंडपणा । सांग धरावा कवण्या रीती ॥ ४० ॥ गेल्यावरी कांहीं काळ । हा उर्मटपणा जाईल । पावसाळ्याचे गढूळ  
जल । हिवाळ्यांत निवळ होई ॥ ४१ ॥ एके दिवशीं पाटील हरी । आला मारुतीच्या मंदिरी । महाराजांला धरून  
करीं । म्हणे कुस्ती करी माझ्यासवें ॥ ४२ ॥ तुला कुस्तीत करीन चीत । चाल जाऊं तालमीत । उगे न बैसे ऐसें

म्हणत । गण गण गणांत बोते ॥ ४३ ॥ तुझे प्रस्थ माजले बहु । ते खरें खोटें आज पाहूं । मला पाडसी तरी देऊं ।  
 तुला मोठे बक्षीस ॥ ४४ ॥ ते समर्था मानवलें । दोघे तालमीमध्ये गेलें । समर्थांनी कौतुक केलें । ते आतां  
 परियेसा ॥ ४५ ॥ खाली बसले गजानन । उठीव आतां मजलागून । असलास जरी पैलवान । तरी साच करशील  
 हें ॥ ४६ ॥ हरी पाटील उठवावया । लागला यत्न करावया । परी ते अवघे गेले वायां । हालेनात समर्थ मुळीं  
 ॥ ४७ ॥ घामाघूम तनु झाली । शक्तीची ती कमाल केली । पेंच झालें निर्बळी । समर्थांसी झुंजतां ॥ ४८ ॥ हरी  
 म्हणे मनांत । हा केवढा तरी सशक्त ? । अचल ऐसा पर्वत । याच्यापुढे येईल उणा ॥ ४९ ॥ हा किडकिडीत दिसतो  
 जरी । शक्ती याची गजापरी । खोड्या आमच्या नानापरी । आजवरी यानें सहन केल्या ॥ ५० ॥ त्याचें हेंच  
 कारण । हा गजापरी बलवान । आम्ही जंबुकासमान । म्हणून नाहीं रागावला ॥ ५१ ॥ जंबुकाच्या चेष्टेला । गजपती  
 न मानी भला । श्वानाचिया भुंकण्याला । व्याघ्र ना दे किंमत ॥ ५२ ॥ कांहीं असो याच्या पायीं । आतां ठेवणें  
 आली डोई । आजपर्यंत मी नाहीं । कवणासीही नमन केलें ॥ ५३ ॥ समर्थ म्हणाले हरीला । आतां बक्षिस द्या  
 आम्हांला । ना तरी चीत मजला । तुवां करावें कुस्तींत ॥ ५४ ॥ कुस्ती हा मर्दानी । षोक श्रेष्ठ सर्वाहुनी । कृष्ण  
 बलरामें बालपणीं । ऐशाच कुस्त्या केल्या रे ! ॥ ५५ ॥ मुष्टिक आणि चाणूर । मल्लविद्येने परमेश्वर । वधिता झाला  
 साचार । जे देहरक्षक कंसाचे ॥ ५६ ॥ पहिली संपत्ति शरीर । दुसरें तें घरदार । तिसरीचा तो प्रकार । आहे  
 धनमानाचा ॥ ५७ ॥ तुझ्याप्रमाणे पूतनारी । पाटील होता यमुनातिरीं । गोकुळींचीं पोरें सारीं । त्यानें केली सशक्त  
 ॥ ५८ ॥ तैसे तुवां करावें । शरीरबला वाढवावें । ना तरी हे सोडावें । पाटील नांव आपुलें ॥ ५९ ॥ हेंच बक्षीस  
 द्यावे मज । ना तरी कुस्ती करी आज । येणें रिती उतरला माज । समर्थांनी हरीचा ॥ ६० ॥ हरी म्हणे समर्थांस ।  
 आपुली कृपा असल्यास । शेगांवच्या लेकरांस । सशक्त करितां येईल कीं ॥ ६१ ॥ ऐसे धूर्तपणाचे बोलणें । केले  
 पाटील हरीनें । जे मुळांत असती शहाणे । त्यांना शाळा नको कीं ॥ ६२ ॥ असो त्या दिवसांपासून । हरीनें दिले  
 सोडून । अद्वातद्वा भाषण । करणें पुण्यपुरुषाशीं ॥ ६३ ॥ ही पाहोनि त्याची कृति । इतर बंधु बोलती । हरी तूं त्या  
 जोगड्याप्रति । कां भितोस कळेना ॥ ६४ ॥ आपण पाटलाचे कुमार । या गांवींचें जमेदार । तें तूंच कां रे ठेविशी  
 शिर । पदीं त्या नागव्याच्या ॥ ६५ ॥ त्या पिशाचें थोतांड । गांवी माजलें उदंड । त्याचा पाहिजे काढिला दांड ।

लोकां सावध करावया ॥ ६६ ॥ ऐसे न जरी आपण केलें । तरी लोक अवघे होतील खुळे । पाटलाचे कर्तव्य भले ।  
 गांवा हुशार करण्याचें ॥ ६७ ॥ मैद साधूचे वेष घेती । वेड्यावाकड्या कृत्या करिती । बायाबापड्या भोंदिती ।  
 याचा करी विचार ॥ ६८ ॥ सोन्या कस लाविल्याविना । न कळे रे सोनेपणा । तुकारामाचा शांतपणा । कळून आला  
 ऊंसानें ॥ ६९ ॥ ज्ञानेश तेव्हां साधु कळला । जेव्हां रेडा वेद बोलला । परीक्षेविण कवणाला । अस्थानीं मान देऊं  
 नये ॥ ७० ॥ चाल परीक्षा त्याची । आज आपण करूं साची । मोळी घेऊन ऊंसाची । मंदिरात पातलें ॥ ७१ ॥  
 हरी न कांहीं बोलला । इतरांनीं प्रश्न केला । अरे पिशा या ऊंसाला । खातोस कां तूं सांग हें ? ॥ ७२ ॥ जरी ऊंस  
 खाण्याची । इच्छा असेल तुला साची । तरी एक अट आमुची । आहे ती तूं मान्य करी ॥ ७३ ॥ आम्ही ऊंसाचे करूं  
 प्रहार । तुझ्या येथवां अंगावर । त्याचे वळ ना उठले जर । तरीच योगी मानूं तुला ॥ ७४ ॥ ऐसें भाषण ऐकिलें ।  
 महाराज कांहीं न बोलले । लेंकराचे बालिश चाळे । मनीं न आणीं सूज कदा ॥ ७५ ॥ मारुती म्हणाला त्यावर ।  
 अरे हा भ्याला साचार । ऊंसाचा तो खाण्या मार । हा कांहीं तयार नसे ॥ ७६ ॥ मग म्हणाला गणपती । अरे मौन  
 हीच संमती । त्यानें दिधली आपणाप्रति । आतां काय पाहतां ! ॥ ७७ ॥ ते दोघां तिघां मानवलें । ऊंस करी घेतले ।  
 समर्थांसी मारण्या भले । आले चढून अंगावर ॥ ७८ ॥ ते पाहतां नारीनर । मंदिरी जे होते इतर । ते पळूं लागले  
 भराभर । भास्कर तेवढा जवळ असे ॥ ७९ ॥ भास्कर म्हणें पोरांसी । नका मारूं समर्थांसीं । या ऊंसानें आज  
 दिवशीं । हें कांहीं बरें नव्हे ॥ ८० ॥ तुमचा पाटील कुळांत । जन्म झाला आहे सत्य । तुमचें असावें दयाभूत ।  
 अंतःकरण दीनांविषयी ॥ ८१ ॥ हें महासाधु तुम्हांसी । जरी न वाटतील मानसी । तरी हीन दीन लेखून यासी ।  
 द्यावे सोडून हेच बरें ॥ ८२ ॥ अरे शूर जे कां शिकारी । ते चाल करिती वाघावरी । उगीच बंदूक घेऊन करी । न  
 मारिती नाकतोडा ॥ ८३ ॥ मारुतीनें जाळिली । रावणाची लंका भली । उगीच नाहीं चाल केली । झोपड्या  
 पाहून दुबळ्यांच्या ॥ ८४ ॥ यावरी म्हणती पोरें । तुमचें भाषण ऐकिले सारें । गांवीचें लोक अत्यादरें ।  
 योगयोगेश्वर म्हणती या ॥ ८५ ॥ म्हणून त्याचा पहाया योग । यथें आलो आम्ही चांग । यात न घ्यावा तुम्ही  
 भाग । पाहा मौज दुरूनी ॥ ८६ ॥ ऊंस घेऊन हातात । मारूं लागले समर्थांप्रत । जैशा का झोडितात । ओंब्या शेती  
 कृषीवल ॥ ८७ ॥ परि न महाराज डगमगले । मुलां पाहून हंसत बसले । कोठेंही ना उमटले । वळ त्यांच्या

अंगावर ॥ ८८ ॥ तें पाहतां पोरें भ्यालीं । चरणीं त्यांच्या लागलीं । म्हणती खराच आहे बली । हा योगयोगेश्वर  
 ॥ ८९ ॥ महाराज म्हणती पोरांला । मुलांनों तुमच्या कराला । असेल अति त्रास झाला । मारण्यानें मजलागी  
 ॥ ९० ॥ त्या श्रमाचा करण्या नाश । काढून देतो इक्षुरस । तुम्हांलागीं प्यावयास । या बसा माझ्यापुढें ॥ ९१ ॥  
 ऐसे म्हणून घेतला । एक ऊंस करीं भला । हातानेंच पिळून त्याला । रस काढिला पात्रामध्यें ॥ ९२ ॥ त्या ऊंसाची  
 अवघी मोळी । समर्थांनी पाहा पिळिली । आणि प्यायाकारणें दिली । रस नव्हाळी पोरांस ॥ ९३ ॥ श्रीगजानन  
 पुण्यपुरुष । चरकांवाचून काढिला रस । ते पाहतां बालकांस । अति आनंद जाहला ॥ ९४ ॥ लोक म्हणती ही  
 योगशक्ति । दंतकथा मुळी नसती । योगें जी का प्राप्त होती । त्या शक्तिला च्युति नसे ॥ ९५ ॥ पौष्टिक पदार्थ  
 शक्ति येते । परी न ऐसी कायम टिकते । सशक्त आपुल्या राष्ट्रातें । करणें असल्या योग शिका ॥ ९६ ॥ हेच तत्त्व  
 सुचवावयासी । पाटील अर्भकांशी । करें काढून रसाशीं । दाविते झाले श्रोते हो ॥ ९७ ॥ समर्थांसी वंदून । गेली  
 पोरें निघून । खंडू पाटलाकारण । वर्तमान श्रुत केलें ॥ ९८ ॥ दादा आपुल्या गांवांत । गजानन ईश्वर साक्षात् ।  
 त्याचा आज आम्हाप्रत । आला आहे प्रत्यय ॥ ९९ ॥ ऐसे म्हणून कथिली सारी । हकीकत त्याला खरी । ती  
 ऐकता अंतरीं । खंडू पाटील चकित झाला ॥ १०० ॥ मग तोही दर्शनाला । समर्थांच्या येऊ लागला । परी मार्दव  
 वाणीला । मुळी नव्हतें यत्किंचित् ॥ १ ॥ गण्या, गजा ऐसें म्हणें । पाटील समर्थाकारणें । अरे तुरे हे बोलणें ।  
 होते दोन ठिकाणीं ॥ २ ॥ प्रेम आत्यंतिक जें कार्यां । तेथें ऐसे घडून येई । आई लेकरांमाजीं होई । भाषण अरेतुरेचे  
 ॥ ३ ॥ हा एक प्रकार झाला । आता दुसरा राहिला । तोही सांगतो ऐका भला । सावधान चित्तानें ॥ ४ ॥ नोकर  
 चाकर हीन दीन । यांच्या सवे जें भाषण । करिती संभावित जन । तेही एकेरी स्वरूपाचें ॥ ५ ॥ अरेतुरे म्हणण्याची ।  
 संवय पाटला पडे साची । कां की रयत गांवची । लेकरें त्याची निःसंशय ॥ ६ ॥ श्रोते याच संवयीनें । खंडू पाटील  
 गण्या म्हणे । श्रीसमर्थाकारणें । कांहीं न दुसरें कारण ॥ ७ ॥ गण्या गण्या म्हणे वाणी । परी प्रेम उपजे  
 अंतःकरणी । पाहा नारळालागुनी । वर करवंटी खोबरे आंत ॥ ८ ॥ याच न्याये त्याचा । परिपाठ होता  
 बोलण्याचा । वृद्धापकाळ कुकाजीचा । झाला म्हणून कारभार करी ॥ ९ ॥ कुकाजी तो एके दिवशी । बोलता  
 झाला खंडूशीं । तूं जातोस प्रतिदिवशीं । महाराजांच्या दर्शना ॥ ११० ॥ सांगतोस मला साक्षात्कारी । गजानन एक



भूमीवरी । मग कां रे तुझी वैखरी । मुग्ध होते त्यांच्यापुढें ॥ ११ ॥ तुला नाही पोरबाळ । माझा झाला  
 वृद्धापकाळ । नातवंडाचे बोल खेळ । पाहू दे मज डोळ्यानें ॥ १२ ॥ आज विनंती करी त्यांना । स्वामी समर्थ  
 गजानना । म्हणावें त्या करून करुणा । पोर एखादे द्या मज ॥ १३ ॥ तों खरा साधू असल्या सत्य । पुरतील तुझे  
 मनोरथ । आणि माझाही अवघा हेत । तडीस जाईल त्यायोगें ॥ १४ ॥ साधुपुरुषा अशक्य कांहीं । जगत्रयीं या  
 उरले नाहीं । संतलाभाचा करून घेई । कांहीं आपणा उपयोग ॥ १५ ॥ ते खंडूतें मानवलें । एके दिवशी बोलणे  
 केलें । मारुतीच्या मंदिरी भले । ते ऐका येणें रिती ॥ १६ ॥ अरे गण्या माझा चुलता । वृद्ध झाला आहे आतां ।  
 इच्छा उपजली त्याच्या चित्ता । नातवंड ते पाहण्याची ॥ १७ ॥ तुला लोक साधु म्हणती । दर्शन केल्या  
 तुजप्रती । इच्छा मनींच्या पूर्ण होती । ऐसें लोक सांगतात ॥ १८ ॥ त्याचें दावीं प्रत्यंतर । उगा नको करूं उशीर ।  
 तुझ्या पायीं ज्याचें शिर । तो कां राहावा निपुत्रिक ? ॥ १९ ॥ ऐसें भाषण ऐकिलें । महाराज त्यासी बोललें । आज  
 हें उत्तम घडून आले । त्वां याचना केली आम्हां ॥ १२० ॥ सत्ता, धन तुझ्या हाती । तूं प्रयत्नवादी असशी निगुती ।  
 मग विनंति आम्हांप्रती । कां करितोस कळेना ? ॥ २१ ॥ धन आणि बलापुढें । अवघेंच म्हणशी बापुडें । मग कां  
 रे हे न घडे । साह्यें धनबलाच्या ॥ २२ ॥ तुझी भव्य आहे शेती । गिरण्या दुकानें पेढ्या अती । तुझे कोणी न  
 मोडती । जन शब्द या वऱ्हाडांत ॥ २३ ॥ मग त्या ब्रह्मदेवाला । कां न आज्ञा करिशी भला ? । आपणां पुत्र  
 द्यावयाला । हेच कोडें पडलें मज ॥ २४ ॥ खंडू करी भाषण । ही गोष्ट ना यत्नाधीन । पिकें पाण्यापासून । येती  
 जरी जगामध्यें ॥ २५ ॥ तरी पाडणें पाणी । मानवाच्या न करी जाणी । दुष्काळांत जमिनी । पडती उताण्या ख्यात  
 हे ॥ २६ ॥ मात्र पाणी पडल्यावर । कर्तृत्व आपुलें चालवी नर । तैसाच हाही प्रकार । तेथे न गती मानवाची  
 ॥ २७ ॥ खंडू पाटील ऐसे बोलतां । हंसू आले समर्था । तूं केलीस याचना आतां । मजकारणें पोराची ॥ २८ ॥  
 याचना म्हणजे मागणें भीक । हे तूं आज केलें देख । तुला होईल बालक । भिक्या नांव ठेव त्याचें ॥ २९ ॥ पुत्र  
 देणें माझ्या करीं । सर्वतोपरी नाहीं जरी । परी मी विनंती करीन खरी । तुझ्यासाठी परमेश्वरा ॥ ३० ॥ तो ऐकेल  
 माझी भीड । त्याला न हे कांहीं जड । तूं घरचा आहेस धड । रस आंब्याचा द्विजां घाली ॥ ३१ ॥ हे मम मानी  
 प्रमाण वचन । पुत्र होईल तुजकारण । आम्ररसाचें भोजन । दरसाल घाली ब्राह्मणा ॥ ३२ ॥ हे खंडूनें ऐकले । घरी

येऊन सांगितलें । कुकाजीसी निवेदिलें । मंदिराचें वर्तमान ॥ ३३ ॥ हे ऐकतां कुकाजीस । आनंद झाला  
 बहुवस । तो कांहीं लोटतां दिवस । समर्थ वचन झालें खरें ॥ ३४ ॥ कांता खंडू पाटलाची । गंगाबाई नांवाची ।  
 गर्भिणी झाली साची । नवमास पूर्ण झाले ॥ ३५ ॥ तिजलागीं पुत्र झाला । खंडू पाटील आनंदला । कुकाजीच्या  
 हर्षाला । पारावार कांहीं नसें ॥ ३६ ॥ त्यानें धर्म केला बहु । गरिबां दिलें गूळ गहूं । पेढे-बर्फीचा दिला खाऊ ।  
 गांवातील अर्भकांना ॥ ३७ ॥ थाटांत झाले बारसें । भिकू नांव ठेविलेंसें । पुढे बाळ वाढला असे । शुक्लपक्षीच्या  
 इंदुपरी ॥ ३८ ॥ आम्ररसाचे भोजन । दिले ब्राह्मणांकारण । तो संप्रदाय अजून । शेगांवांत चालत असे ॥ ३९ ॥  
 पुण्यपुरुषाची वैखरी । कोठून होईल असत्य तरी । पाटलाच्या ओसरीवरी । बाळ रांगूं लागला ॥ १४० ॥ हा बोलबाला  
 पाटलाचा । देशमुखां पटला न साचा । शेगांव हा दुफळीचा । गांव पहिल्यापासून ॥ ४१ ॥ एक फळी देशमुखांची ।  
 एक फळी पाटलांची । अंतःकरणे एकमेकांची । मुळीं होती अशुद्ध ॥ ४२ ॥ प्रत्येक आपुल्या डावांत । एकमेकांचा  
 करण्या घात । सदा इच्छिती मनांत । लेश नसे प्रेमाचा ॥ ४३ ॥ शास्त्री दोन मंत्री दोन । शस्त्री दोन तंत्री दोन ।  
 एकमेकांपुढें श्वान । येता गुरगुर रोकडी ॥ ४४ ॥ तैसें झाले शेगांवांत । पाटील आणि देशमुखात । छत्तिसाचा  
 आकडा सत्य । झाला न होईल त्रेसष्टाचा ॥ ४५ ॥ पुढे गोष्ट झाली ऐशी । कुकाजी झाले स्वर्गवासी । पाहूनिया  
 नातवंडासी । भीमातटी पंढरींत ॥ ४६ ॥ तेणे खंडूचें उद्विग्न मन । गेलें सहज होऊन । तो म्हणे छत्र पूर्ण । माझे  
 आज ढासळले ॥ ४७ ॥ ज्या चुलत्याच्या जिवावरी । मी निर्भय होतो भूमीवरी । तो आधार माझा श्रीहरी । कां  
 रे नेलास काढून ? ॥ ४८ ॥ ऐशी संधि पाहून । बालंट आणाया कारण । पाटलावरी सवड पूर्ण । मिळाली  
 देशमुखमंडळीला ॥ ४९ ॥ तो वृत्तांत अष्टमांत । सांगेन श्रोते तुम्हांप्रत । ही जमेदारी खाण सत्य । आहे प्रत्यक्ष  
 द्वेषाची ॥ १५० ॥ हा दासगणूविरचित । श्रीगजानन विजय नामें ग्रंथ । परिसा श्रोते सावचित्त । कुतर्कातें  
 सोडोनिया ॥ १५१ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य सप्तमोऽध्याय समाप्तः ॥

## अध्याय आठवा प्रारंभ

श्रीगणेशाय नमः ॥ हे वसुदेवदेवकीनंदना । हे गोपगोपीमनरंजना । हे दुष्टदानवमर्दना । श्रीहरी पाव मातें ॥ १ ॥ तुझ्या प्राप्तीचें साधन । कर्मादिकांचें अनुष्ठान । परा भक्तिचें सेवन । करण्या आहे अपात्र मी ॥ २ ॥ तुझी ज्ञानदात्री शास्त्रें सारी । गीर्वाण भाषेंभीतरिं । त्यांचें सांग करूं हरी । सेवन तें कवण्या रीतीं ॥ ३ ॥ गीर्वाणाचा नसे गंध । त्यांतून माझी मती मंद । कमलांतील मकरंद । बेडुकाला मिळतो कसा ? ॥ ४ ॥ अन्नदानें तुझी प्राप्ती । जरी करून घेऊं श्रीपती । तरी धनाचा अभाव निश्चिती । दारिद्र्य पदरी बांधले त्वां ॥ ५ ॥ जरी करूं मी तीर्थयात्रा । तरी सामर्थ्य नाही गात्रा । तशांतही अंधत्व आतां । आलें आहे दृष्टीतें ॥ ६ ॥ ऐसा सर्व बाजूनी । मी हीनदीन चक्रपाणी । दारिद्र्याचे मनीच्या मनी । जाती जिरोन मनोरथ ॥ ७ ॥ हे व्यावहारिक दृष्ट्या खरें जरी । परी तुझी कृपा झाल्यावरी । स्वानंदाच्या सागरी । पोहत राहे अहोरात्र ॥ ८ ॥ तुझ्या कृपेचें महिमान । आगळे आहे सर्वाहून । घनाच्या पाण्यालागून । दाम देण्याची गरज नसें ॥ ९ ॥ मेघांनी आणिल्या मनांत । तळी विहिरी भरतात । निव्वळ खडकास फुटतात । पाट पाण्याचे पांडुरंगा ! ॥ १० ॥ ऐशा त्या तंव कृपेचा । दासगणू हा भुकेला साचा । घास एखादा तरी त्याचा । घाल माझ्या मुखांत ॥ ११ ॥ तेणे मी तृप्त होईन । अवघ्या सुखातें पावेन । अमृताचा लाभतां कण । रोग सारे दूर होती ॥ १२ ॥ असो मागील अध्यायीं । देशमुख पाटलाठायीं । मुक्कामातें दुफळीबाई । येऊन बैसली हें ऐकिलें ॥ १३ ॥ जेथ जेथ ही नांदे दुफळी । तेथ तेथ ही करी होळी । अवघ्या सुखांची रांगोळी । इच्या पायीं होतसे ॥ १४ ॥ क्षयरोग तो शरीराला । वा दुफळी रोग समाजाला । नेतसे यमसदनाला । प्रयत्न पडती लुळे तेथ ॥ १५ ॥ असो तळ्याचिया काठांवर । देशमुखाचा एक महार । करूं लागला चरचर । या खंडू पाटलापुढें ॥ १६ ॥ पाटील गांवींचा अधिकारी । पाटील गांवीची पांढरी । कांहीं कामावरून खरी । कुरबुर झाली उभयतांत ॥ १७ ॥ तो असे मऱ्या महार । देशमुखाचा ज्याला जोर । तो बोलला उणें उत्तर । खंडू पाटलाकारणें ॥ १८ ॥ पाटील वदला त्यावरी । तुझी रीत ही नाही बरी । गरीबानें पायरी । आपली कधीं सोडूं नये ॥ १९ ॥ उणीं उत्तरें बोलण्याचा । अधिकार आहे देशमुखाचा । तुझ्यासारख्या नकट्याचा । नाहीं हें जाण मनीं

॥ २० ॥ तरी महार ऐकेना । करूं लागला चेष्टा नाना । त्याच्या ऐकोनी भाषणा । पाटील खवळला मानसीं  
॥ २१ ॥ बाचाबाचीचे कारण । होते अति क्षुल्लक जाण । कागद ठाण्यालागून । पाठवणें होते पाटलाला ॥ २२ ॥ तो  
टप्पा न्यावयासी । सांगितले होते महारासी । कीं तूं असाच जा अकोल्यासी । तहशिलींत टप्पा द्याया हा ॥ २३ ॥ तें  
ऐकोनि वदला महार । मी न हा टप्पा नेणार । देशमुखाच्या आश्रितावर । तुमचा डोळा हमेशा ॥ २४ ॥ कांहीं असो  
आज दिनीं । मी टप्पा न जाय घेवोनी । तुझ्या हुकूमालागूनी । बोंबा शिमग्याच्या समजतों मी ॥ २५ ॥ ऐसे वदनीं  
बोलला । हावभावही तैसा केला । मूठ वळूनि हात नेला । त्यानें आपुल्या मुखापुढें ॥ २६ ॥ ती त्याची पाहूनी  
कृती । खंडू पाटील कोपला चितीं । भरीव वेळूची कांठी होती । पाटलाच्या हातांत ॥ २७ ॥ त्याच काठीचा केला  
प्रहार । महाराचिया हातावर । पाटील मूळचा जोरदार । त्यानें रागें केला प्रहार हा ॥ २८ ॥ त्या प्रहारें करूनी ।  
हात गेला मोडूनी । महार बेशुद्ध होवोनी । पडतां झाला भूमीवर ॥ २९ ॥ पाटील दुसऱ्या महाराला । गेले टप्पा  
द्यावयाला । तों इकडे वृत्तांत कैसा झाला । तो आता सांगतों ॥ ३० ॥ तो महार त्याच्या आप्तानी । नेला उचलून  
देशमुखसदनीं । मोडला हात हे पाहूनि । देशमुख ते संतोषले ॥ ३१ ॥ वा ! वा ! छान गोष्ट झाली । आपणा  
कुरापत काढण्या भली । ही अनायासें संधी आली । ती उपयोगी न दवडणें ॥ ३२ ॥ त्यांनी त्या महारासी ।  
तात्काळ नेले कचेरीसी । समजाविलें अधिकाऱ्यासी । खोटेंनाटें विबुध हो ॥ ३३ ॥ कोठेंही दोन पक्षांत । वाकडे  
आल्या यत्किंचित् । काट्यांचेच होतात । नायटे ते अवलोका ॥ ३४ ॥ फिर्याद त्या महाराची । पुस्तकात नोंदली  
साची । आज्ञा झाली अधिकाऱ्याची । पाटील पकडून आणावया ॥ ३५ ॥ शेगांवी झाली पुकार । उद्यां आहे पडणार ।  
पाटलाच्या पदीं थोर । बेडी, करीं हातकड्या ॥ ३६ ॥ तें खंडू पाटला समजलें । धाबें त्याचें दणाणलें । तोंडचे पाणी  
पळालें । झाला अति चिंतातुर ॥ ३७ ॥ ज्या शेगांवी मी वाघापरी । वागत होतो आजवरी । तेथेंच कां हा श्रीहरी ।  
प्रसंग आणिला बेडीचा ॥ ३८ ॥ अब्रुदारास अपमान । वाटे मरणाहून मरण । बंधू गेले घाबरून । कांही विचार  
सुचेना ॥ ३९ ॥ खंडू हताश होऊन बसला । तो एक विचार सुचला त्याला । श्रीगजानन महाराजांला । सांकडे  
हें घालावें ॥ ४० ॥ त्या साधूचें वाचून । या संकटाचे निरसन । करणारा न कोणी आन । राहिला या वऱ्हाडीं  
॥ ४१ ॥ लौकिकीं यत्न करण्याला । बंधू गेले अकोल्याला । खंडू पाटील नीट आला । समर्थाकडे रात्रीस ॥ ४२ ॥  
येताच केला नमस्कार । शिर ठेविलें पायावर । महाराज आला कठीण फार । प्रसंग तो माझ्यावरी ॥ ४३ ॥ सरकारी

कामानिमित्त । मी एका महाराप्रत । तळ्यापाशीं ताडिलें सत्य । करांतील काठींनं ॥ ४४ ॥ त्याचा ऐसा परिणाम  
 झाला । कांट्याचा नायटा केला । देशमुख मंडळींनी भला । माझें अहित करण्यास ॥ ४५ ॥ त्यानिमित्त कैद मला ।  
 होण्याचा उद्या प्रसंग आला । समर्था माझ्या इज्जतीला । तुजवीण कोण रक्षील ? ॥ ४६ ॥ उद्यां येतील राजदूत ।  
 मला येथूनि नेण्याप्रत । बेडी ठोकोनि पायांत । ऐसें आज ऐकिलें ॥ ४७ ॥ त्यापेक्षा गुरूवरा । गळा माझा येथेचि  
 चिरा । ही घ्या तलवार देतो करा । वेळ करूं नका हो ॥ ४८ ॥ अब्रूदाराकारण । बेइज्जत हेच मरण । अपराध माझा  
 त्यांतून । अति अल्प दयाळा ॥ ४९ ॥ त्या अपराधरूपी खड्याचा । हा डोंगर झाला साचा । अभिमान माझ्या  
 अब्रूचा । धरा समर्था ये काळीं ॥ ५० ॥ जयद्रथाच्या वेळेला । अग्निकाष्ठ भक्षण्याला । होता अर्जुन तयार झाला ।  
 केवळ आपुल्या अब्रूस्तव ॥ ५१ ॥ तेथे भगवंतानें भली । अब्रू त्याची रक्षण केली । प्रभूनें वस्त्रे नेसविलीं ।  
 द्रौपदीला सभेत ॥ ५२ ॥ तेवीं मम अब्रू ही पांचाळी । देशमुख कौरवांनी आणिली । नग्न करण्यासाठी भली । तिचे  
 करा हो रक्षण ॥ ५३ ॥ ऐसे वदून समर्थाला । पाटील रडूं लागला । आसवांचा तो चालला । पूर नेत्रावाटें हो !  
 ॥ ५४ ॥ घरचीं माणसें चिंतातुर । आधीच झाली होती फार । नाही त्यांच्या शोका पार । तो सांगावा कोठवरी ?  
 ॥ ५५ ॥ इकडे समर्थांनीं भले । दोन्ही हातीं कवटाळीलें । खंडू पाटला हृदयीं धरिले । त्याचें सांत्वन करावया  
 ॥ ५६ ॥ अरे कामकर्त्या पुरुषाप्रत । ऐशी संकटे येतात । वरच्यावरी जाण सत्य । त्याची चिंता वाहूं नको ॥ ५७ ॥  
 स्वार्थदृष्टी बळावतां । ऐसेंच होते तत्वतां । खऱ्या नितीची ही वार्ता । अणुमात्र त्या कळत नसे ॥ ५८ ॥ तुम्ही  
 पाटील देशमुख दोघेजण । एका जातीचे असून । एकमेकांचे नुकसान । स्वार्थें करू पाहतां ॥ ५९ ॥ मागें  
 कौरवपांडवांत । स्वार्थेंच आला विपट सत्य । परि पांडवांचा पक्ष तेथ । न्यायें खरा होता कीं ॥ ६० ॥ म्हणून  
 पांडवांकारणें । साह्य केलें भगवंतानें । सत्यासाठीं मारणें । भाग पडले कौरवांना ॥ ६१ ॥ जा भिऊं नकोस तिलभर ।  
 बेडी न तुशीं पडणार । किती जरी केला जोर । देशमुखानें आपला ॥ ६२ ॥ तेच पुढें खरें झालें । पाटील निर्दोषी  
 म्हणोन सुटले । जे कां संत मुखावाटें आले । तें न खोटे होई कधीं ॥ ६३ ॥ पाटील मंडळी उत्तरोत्तर । भजूं  
 लागली साचार । कोणा नाही आवडणार । अमृत तें सेवावया ॥ ६४ ॥ पुढें खंडू पाटलानें । करून विनंति प्रेमानें ।  
 नेलें रहावयाकारणें । समर्थाला निजगृहीं ॥ ६५ ॥ असतां पाटील सद्नांत । गजाननस्वामी समर्थ । ब्राह्मण आले  
 अवचित । दहापांच तैलंगी ॥ ६६ ॥ तैलंगीं विद्वान असती । कर्मठ वेदावरी प्रीती । परी धनाचा लोभ चित्तीं । राहीं

ज्यांच्या विशेष ॥ ६७ ॥ ते कांहीं मिळेल म्हणून । समर्थाकडे आले जाण । तयी होते पांघरूण । घेऊन समर्थ  
निजलेलें ॥ ६८ ॥ त्यांना जागे करण्याप्रत । ब्राह्मण म्हणूं लागले मंत्र । जटेचे ते स्वरांसहित । अति उच्च स्वरांनं  
॥ ६९ ॥ मंत्र म्हणण्यात चूक झाली । ती न त्यांनी दुरूस्त केली । म्हणून आसनीं उठून बसली । गजाननाची  
स्वारी पहा ॥ ७० ॥ आणि ऐसें वदलें ब्राह्मणाला । तुम्हीं कशासाठीं वैदिक झाला । हीनत्व वेदविद्येला । आणूं  
नका रे निरर्थक ॥ ७१ ॥ ही न विद्या पोटाची । मोक्षदात्री आहे साची । बा डोईस बांधल्या शालीची । किंमत  
कांहीं राखा हो ॥ ७२ ॥ मी म्हणतों ऐसें म्हणा । खरे स्वर मनीं आणा । उगीच भोळ्या भाविकांना । सोंग  
आणून नाडूं नका ॥ ७३ ॥ जी ऋचा ब्राह्मणांनी । म्हणण्यां सुरू केली जाणी । तोच अध्याय समर्थांनीं । धड धड  
म्हणून दाखविला ॥ ७४ ॥ चूक न कोठें म्हणण्यांत । शब्दोच्चार स्पष्ट सत्य । वाटे वसिष्ठ मूर्तिमंत । वेद म्हणण्या  
बसला असे ॥ ७५ ॥ तैलंगी ते ऐकून चकित झाले । अधोवदन बैसले । मुख वरी करण्या आपुलें । भय मनीं वाटलें  
त्यां ॥ ७६ ॥ सूर्य उदय झाल्यावर । त्याच्यापुढें कां होणार । दीपांचा तो जयजयकार । त्यांची किंमत अंधारी  
॥ ७७ ॥ विप्र म्हणती आपुल्या मनीं । हा पिसा कशाचा महाज्ञानी । चारी वेद याच्या वदनीं । नांदतात  
प्रत्यक्ष ॥ ७८ ॥ हा विधाताच होय दुसरा । शंका येथे नुरली जरा । हा असावा ब्राह्मण खरा । जातीनें कीं निःसंशय  
॥ ७९ ॥ परमहंस दीक्षा याची । वार्ता न उरली बंधनाची । कोणत्याही प्रकारची । हा जीवन्मुक्त सिद्धयोगी ॥ ८० ॥  
कांहीं पुण्य होतें पदरीं । म्हणून मूर्ति पाहिली खरी । हा वामदेव याला दुसरी । उपमा न ती द्यावया ॥ ८१ ॥ असो  
खंडू पाटलाकडून । त्या ब्राह्मणालागून । देते झाले दयाघन । रूपया रूपया दक्षिणा ॥ ८२ ॥ ब्राह्मण संतुष्ट झाले ।  
अन्य गांवा निघून गेले । महाराजही कंटाळलें । उपाधिला गांवच्या ॥ ८३ ॥ श्रोते खऱ्या संताप्रत । उपाधि ना असे  
पटत । दांभिकांला मात्र । भूषण होते तियेचे ॥ ८४ ॥ गांवाचिये उत्तरेला । एक मळा सान्निध्याला । या मळ्यांत  
भाजीपाला । होत होता बहुवस ॥ ८५ ॥ एक शिवाचे मंदिर । तेथें होते साचार । लिंबतरुंची थंडगार । छाया होती  
ते ठायीं ॥ ८६ ॥ हा कृष्णाजी पाटलाचा । मळा होता मालकीचा । हा कृष्णाजी खंडुजीचा । सगळ्यांत शेवटला  
भाऊ असे ॥ ८७ ॥ त्या मळ्यांत महाराज आले । शिवालयसन्निध बसले । एका ओट्यावरी भले । निंबतरुच्या  
छायेंत ॥ ८८ ॥ समर्थ म्हणाले कृष्णाजीसी । मी आलों तुझ्या मळ्यासी । कांही दिवस रहावयासी । या श्रीशंकरासन्निध  
॥ ८९ ॥ हा भोलानाथ कर्पूरगौर । नीलकंठ पार्वतीवर । हा राजराजेश्वर । आहे अवघ्या देवांचा ॥ ९० ॥ तो

तुड्या मळ्यांत रमला । म्हणून मीही विचार केला । यथें येण्याचा तो भला । दे साऊली करून ॥ ९१ ॥ ते  
 वाक्य ऐकिलें । सहा पत्रें आणविलें । ओट्यावरी छप्पर केलें । कृष्णाजीनें तात्काळ ॥ ९२ ॥ समर्थानी वास  
 केला । म्हणून मळा क्षेत्र झाला । राजा जाय जया स्थला । तीच होते राजधानी ॥ ९३ ॥ महाराजांचे बरोबर ।  
 होता पाटील भास्कर । सेवा करण्या निरंतर । दुसरा तुकाराम कोकाट्या ॥ ९४ ॥ खाण्यापिण्याची तरतूद सारी ।  
 निजांगे कृष्णाजी पाटील करी । समर्थ तें जेवल्यावरी । तो प्रसाद घेत असे ॥ ९५ ॥ असो गजानन असतां मळ्यांत ।  
 गोष्ट घडली अद्भूत । येते झाले फिरत फिरत । दहावीस गोसावी ते ठायां ॥ ९६ ॥ समर्थांचा बोलबाला । त्यांनी  
 आधींच होता ऐकिला । म्हणून त्यांनी तळ दिला । येऊनि या मळ्यामध्ये ॥ ९७ ॥ गोसावी म्हणती पाटलासी ।  
 आम्हीं आहो तीर्थवासी । जातो रामेश्वरासी । भागीरथीला घेऊन ॥ ९८ ॥ गंगोत्री, जम्नोत्री, केदार । हिंगलाज,  
 गिरनार, डाकोर । ऐशी क्षेत्रें अपार । पाहिलीं पायीं फिरूनी ॥ ९९ ॥ ब्रह्मगिरी गोसाव्याचे । आम्ही शिष्य आहो  
 साचे । महाराजही आमुचे । आहेत सांप्रत बरोबर ॥ १०० ॥ हे महासाधु ब्रह्मगिरी । ज्यांचा बंदा गुलाम हरी ।  
 ती मूर्ति आली घरी । तुड्या पूर्वभाग्यानें ॥ १ ॥ शिरापुरींचें अयाचित । आम्हां द्यावें तुम्हीं त्वरीत । लागे जो  
 ओढण्याप्रत । गांजा तोही पुरवावा ॥ २ ॥ तीन दिवस यथें राहूं । चौथे दिवशी येथून जाऊं । पाटील नका कष्टी  
 होऊं । साधून घ्या ही पर्वणी ॥ ३ ॥ तुम्ही पोशिला मळ्यांत । वेडापिसा नंगाधूत । मग आम्हां देण्या अयाचित ।  
 मागेपुढे कां पाहतां ? ॥ ४ ॥ गाढवासी पोशिती । गाईस लाथा मारिती । ते कां म्हणावें सन्मती । पहा विचार  
 करून ॥ ५ ॥ आम्ही गोसावी वैराग्यभरित । जाणतो अवघा वेदांत । मर्जी असल्या मळ्यांत । या पोथी एकावया  
 ॥ ६ ॥ कृष्णाजी म्हणे त्यावरी । उद्यां घालीन शिरापुरी । आज आहेत भाकरी । त्याच जाव्या घेऊन ॥ ७ ॥  
 जितुका गांजा ओढाल । तितुका तेथेच मिळेल । तेथें चालतां बोलतां कंठनीळ । बसला आहे पत्र्यामध्ये ॥ ८ ॥  
 दोन प्रहराची वेळा खरी । घेतल्या चूण भाकरी । मळ्यांत येऊनि विहिरीवरी । बसलें गोसावी भोजना ॥ ९ ॥  
 समर्थांच्या समोरी । एका छपराभीतरी । गोसाव्यांनी लाविली खरी । आपआपली कडासनें ॥ ११० ॥ त्यांचा जो होता  
 महंत । ब्रह्मगिरी नामें सत्य । तो भगवद्गीतेप्रत । वाचूं लागला अस्तमानी ॥ ११ ॥ गोसावी श्रवणा बैसले ।  
 गांवांतूनही कांही आलें । पोथी एकावया भले । त्या ब्रह्मगिरी गोसाव्याची ॥ १२ ॥ “नैनं छिन्दन्ति” हा श्लोक ।  
 निरूपणाचा होता देख । ब्रह्मगिरी पक्का दांभिक । स्वानुभवाचा लेश नसे ॥ १३ ॥ निरूपण त्याचें ऐकलें ।

गांवकच्यास नाहीं पटले । ते आपसांत बोलूं लागले । हा नुसता शब्दच्छल ॥ १४ ॥ सारे पोथी ऐकल्यावरी । येऊन  
 बैसले पत्र्याभीतरीं । गजाननाच्या समोरी । संतदर्शन घ्यावया ॥ १५ ॥ लोक म्हणती छपराला । निरूपणाचा भाग  
 झाला । येथें पत्र्यास बैसला । स्वानुभवाचा पुरूष हा ॥ १६ ॥ तेथें ऐकला इतिहास । येथें पाहिला प्रत्यक्ष पुरूष ।  
 या भाषणें गोसाव्यास । राग आला कांहीसा ॥ १७ ॥ अवघे गोसावी गांजा प्याया । बसले होते घेऊनिया । त्या  
 पत्र्याचियां ठायां । चालली चिलीम गांजाची ॥ १८ ॥ पत्र्यांत पलंगाच्या वरी । बसली होती समर्थस्वारी ।  
 चिलीम भरून वरच्यावरी । प्याया देई भास्कर ॥ १९ ॥ त्या चिलीमच्या विस्तवाची । ठिणगीं पलंगीं पडली  
 साची । ती पडतांना कोणाची । दृष्टि न गेली तिच्यावर ॥ १२० ॥ कांहीं वेळ गेल्यावर । निघूं लागला धूर । पलंग  
 पेटला अखेर । एकदम चहूं बाजूनी ॥ २१ ॥ तो प्रकार पाहतां । भास्कर बोले सद्गुरुनाथा । पलंग सोडा शीघ्र  
 आतां । या खालीं उतरून ॥ २२ ॥ लाकडें हीं पलंगाचीं । आहेत कीं सागाचीं । तीं न आतां विझायाचीं ।  
 पाण्यांवाचून दयाळा ॥ २३ ॥ तयीं समर्थ बोलले वाचें । भास्करा अग्नि विझविण्याचें । कारण नाहीं तुला साचें ।  
 जल मुळींच आणूं नको ॥ २४ ॥ अहो महाराज ब्रह्मगिरी । या बैसा पलंगावरी । तुम्हां आहे अवगत खरी ।  
 भगवद्गीता साकल्यें ॥ २५ ॥ त्याच्या परीक्षेची वेळ । आणिली हरीनें तात्काळ । ब्रह्मा न जाळी अनळ । याचा  
 प्रत्यय दाखवा ॥ २६ ॥ “नैनं छिन्दन्ति” श्लोकावर । व्याख्यान केलें एक प्रहर । आतां कां मानितां दर । या  
 पलंगीं बसण्याचा ? ॥ २७ ॥ जा जा भास्करा लौकरी । ब्रह्मगिरीला करीं धरी । आणून बसवी अत्यादरीं । या  
 जळत्या पलंगास ॥ २८ ॥ ऐशी आज्ञा होतां क्षणीं । भास्कर गेला धांवोनि । ब्रह्मगिरीचा सव्य पाणी । धरिला  
 त्यानें निजकरें ॥ २९ ॥ भास्कराचें शरीर । धिप्पाड सशक्त पिळदार । तो गोसावी त्याच्या समोर । शोभूं लागला  
 घुंगुरडें ॥ १३० ॥ पलंग पेटला चौफेर । ज्वाळा निघूं लागल्या थोर । परी महाराज आसनीं स्थिर । हलले मुळीं न  
 इतकेंही ॥ ३१ ॥ श्री प्रल्हाद कयाधुसुत । उभा केला अग्नींत । हे लिहिलें पुराणांत । श्रीव्यासांनीं भागवतीं  
 ॥ ३२ ॥ त्या लिहिल्या गोष्टीचें । प्रत्यंतर दाविलें साचें । मळयामाजीं कृष्णाजीचें । श्रीगजानन साधूनीं ॥ ३३ ॥  
 ब्रह्मगिरी म्हणे भास्कराशीं । मला न न्या पलंगापाशीं । महाराजांच्या अधिकाराशीं । मी नाहीं जाणितले ॥ ३४ ॥  
 तें न मानीं भास्कर । ओढीत आणिला फरफर । उभा केला समोर । आपल्या सद्गुरुरायांच्या ॥ ३५ ॥ नैनं दहति  
 पावक । हें खरें करून दावा वाक्य । ऐसें बोलतां महाराज देख । गोसावी परम घाबरला ॥ ३६ ॥ गोसावी म्हणें



भीत भीत । मी पोटभय्या आहे संत । शिरापुरी खाण्याप्रत । मी झालों गोसावी ॥ ३७ ॥ माझ्या अपराधाची क्षमा । साच करी शांतिधामा । केला खटाटोप रिकामा । गीताशास्त्र शिकण्याचा ॥ ३८ ॥ तुला पिसा मी म्हणालों । आता पस्तावा पावलों । मी दातीं तृण धरून आलों । शरण तुला ! अभय दे ॥ ३९ ॥ शेगांवच्या जनांनीं । केली समर्था विनवणी । आपणा अग्नीपासूनी । भय नाही हें खरें ॥ १४० ॥ तरी महाराज आमच्याकरितां । खालीं यावें लवकर आतां । अशा स्थितींत पाहतां । तुम्हा ! आम्हां धडकी भरे ॥ ४१ ॥ म्हणून आमच्यासाठीं । उतरा खाली ज्ञानजेठी । गोसावी झाला हिंपुटी । तो न कांहीं बोलला ॥ ४२ ॥ लोक विनंतीस द्याया मान । खाली उतरले गजानन । तो पलंग पडला कोसळून । एक पळही न लागलें त्या ॥ ४३ ॥ अवघाच होता जळला । जो भाग शेष उरला । तो लोकांनी विझविला । साक्ष दावण्या इतरांसी ॥ ४४ ॥ ब्रह्मगिरी पायीं लागला । निरभिमान अवघा झाला । स्पर्श होता गंगाजला । मल कोठूनी राही तेथ ? ॥ ४५ ॥ मग मध्यरात्रीच्या समयाला । ब्रह्मगिरीस बोध केला । आजपासून चेष्टेला । तूं या सोडून देई रे ॥ ४६ ॥ ज्यांनी राख लावावी । त्यांनी उपाधी दूर ठेवावी । अनुभवावीण न सांगावी । गोष्ट कोणा निरर्थक ॥ ४७ ॥ नुसते शब्दपांडित्य । माजलें जर्गी अतोनात । तेणेंच आहे झाला घात । आपुल्या या संस्कृतीचा ॥ ४८ ॥ गोसावी मच्छिंद्र, जालंदर । गोरख, गहिनी, साचार । ज्ञानेश्वरांचा अधिकार । किती म्हणून सांगावा ॥ ४९ ॥ स्वानुभवाचे झाले यती । श्रीशंकराचार्य निश्चिती । प्रपंची राहून ब्रह्मस्थिति । अनुभविली एकनाथांनीं ॥ १५० ॥ स्वामी समर्थ ब्रह्मचारी । हेही ब्रह्मसाक्षात्कारी । होऊन गेले भूमीवरी । यांचीं चरित्रें आणी मना ॥ ५१ ॥ उगीच खाया शिरापुरी । भटकूं नको भूमीवरी । सार न त्या माझारीं । येतुलेंही गवसणार ॥ ५२ ॥ ऐसा बोध ऐकिला । ब्रह्मगिरी विरक्त झाला । प्रातःकाळींच उठोन गेला । कोणा न भेटतां शिष्यांसह ॥ ५३ ॥ ही गोष्ट दुसऱ्या दिवशीं । कळली अवघ्या गांवासी । जो तो आला पहावयासी । मळ्यांत जळलेल्या पलंगातें ॥ ५४ ॥ हा दासगणूविरचित । श्रीगजानन विजय नामें ग्रंथ । तारो भाविका भवाब्धींत । हेचि इच्छी दासगणू ॥ १५५ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य अष्टमोऽध्यायः समाप्तः ॥

## अध्याय नववा प्रारंभ

श्रीगणेशाय नमः ॥ हे सगुणस्वरूपा रूक्मिणीवरा । हे चंद्रभागातटविहारा । श्रीसंतवरदा शारंगधरा । पतितपावना दयानिधे ॥ १ ॥ लहानांवाचून मोठ्यांचा । मोठेपणा न टिके साचा । पतिताविण परमेश्वराचा । बोलबाला होणे नसे ॥ २ ॥ आम्ही आहोत पतित । म्हणून तुला म्हणतात । पावनकर्ता रूक्मिणीकांत । हे आतां विसरू नको ॥ ३ ॥ परिस लोहाला सोने करी । म्हणून त्याचे महत्त्व भूमीवरी । ओहोळ पोटी घे गोदावरी । म्हणून म्हणती तीर्थ तिला ॥ ४ ॥ याचा विचार करावा । चितीं आपुल्या माधवा । दासगणूला हात द्यावा । बुडूं न द्यावें कोठेंही ॥ ५ ॥ असो गोविंदबुवा टाकळीकर । एक हरिदास होता थोर । तो कराया किर्तनगजर । शेगांवासी पातला ॥ ६ ॥ तेथे शिवाचे मंदिर । पुरातन होते साचार । ज्याचा केला जीर्णोद्धार । मोटे नामक सावकारें ॥ ७ ॥ अलिकडच्या श्रीमंताला । मंदिरांचा कंटाळा । मोटारी क्लब बायसिकला । याचें प्रेम बहु असे ! ॥ ८ ॥ तैसा न मोटे सावकार । श्रीमंत असून भाविक फार । त्यानेच हा जीर्णोद्धार । केला असे मंदिराचा ॥ ९ ॥ म्हणोन मोठ्यांचें मंदिर । वटू लागले नारीनर । आतां पुढचा प्रकार । काय झाला तो ऐका ॥ १० ॥ त्या मोठ्यांच्या मंदिरी । उतरले टाकळीकर कथेकरी । त्यांचा घोडा समोरी । बांधला होता मंदिराच्या ॥ ११ ॥ घोडा अतिद्राड होता । कोणासही मारी लाथा । समोरून कोणी येता । त्यास चावे कुत्र्यासम ॥ १२ ॥ तोडी चन्हाटें वरच्यावरी । स्थिर न राहे क्षणभरी । कधीं कधीं कांतारीं । त्यानें जावें पळोन ॥ १३ ॥ खिंकाळें रात्रंदिवस । वाईट खोड्या बहुवस । आल्या होत्या मुक्कामास । श्रोते तथा घोड्याच्या ॥ १४ ॥ लोखंडाच्या साखळ्या । होत्या त्यासी बांधण्या केल्या । त्या या समयीं राहिल्या । टाकळीमाजीं विसरून ॥ १५ ॥ चन्हाटानें कसा तरी । घोडा मंदिरासमोरी । बांधुनिया कथेकरी । निजले जाऊन शय्येला ॥ १६ ॥ रात्र झाली दोन प्रहर । तमें आक्रमिलें अंबर । दिवाभीतांचे घूत्कार । होऊ लागले वृक्षांवरी ॥ १७ ॥ टिटव्या 'टी टी' शब्द करिती । वाघुळे भक्ष्या धुंडिती । पिंगळे बसून वृक्षावरी । किलबिल करूं लागले ॥ १८ ॥ सामसूम जिकडे तिकडे । बंद झाली कवाडें । कोठेंही ना दृष्टि पडे ।

एकही माणूस रस्त्यांनीं ॥ १९ ॥ ऐशा रात्रसमयास । श्रीगजानन पुण्यपुरूष । घोडा बांधल्या ठाय्यास । येते झालें  
 सहजगती ॥ २० ॥ जें जें कोणी द्वाड असती । त्यांना सुधारण्याप्रती । साधुपुरूष अवतार घेती । ईशाज्ञेनें  
 भूमीवर ॥ २१ ॥ औषधाचे प्रयोजन । रोगा निवारण्याकारण । तेवि द्वाडांचे द्वाडपण । साधुसंत निवारिती ॥ २२ ॥  
 असो गजानन घोड्यापासी । आले रात्रसमयासी । जाऊनी निजले अति हर्षी । चहूं पायांत घोड्याच्या ॥ २३ ॥  
 मुखे भजन चालले होतें । 'गणी गण गणांत बोते' । या सांकेतिक भजनातें । जाणण्या कोण समर्थ हो ? ॥ २४ ॥  
 त्या सूत्ररूप भजनाचा । अर्थ ऐसा वाटतो साचा । गणी या शब्दाचा । अर्थ मोजी हाच असे ॥ २५ ॥ जीवात्मा  
 म्हणजे गण । तो ब्रह्माहून नाही भिन्न । हे सुचवावया कारण । गणांत हा शब्द असे ॥ २६ ॥ बोते हा शब्द देखा ।  
 अपभ्रंश वाटे निका । बाते हा शब्द ऐका । तेथे असावा निःसंशय ॥ २७ ॥ बाया शब्दें करून । घेतले पाहिजे  
 मन । तें हें आहे सर्वनाम । शब्दाऐवजी आलेलें ॥ २८ ॥ म्हणजे मना समजे नित्य । जीव हा ब्रह्मास सत्य । मानूं  
 नको तयाप्रत । निराळा त्या तोचि असे ॥ २९ ॥ 'गिण गिण गिणांत बोते' । कोणी 'गणी गण गणांत बोते' ।  
 ऐशीं आहेत दोन मतें । या भजनाविषयी शेगांवी ॥ ३० ॥ त्यासी न आपुले प्रयोजन । आपणा कथेसी कारण ।  
 महाराज निजले येऊन । चौपायांत घोड्याच्या ॥ ३१ ॥ वरील भजन मुखानें । चालले होते आनंदानें । वाटे या  
 भजनरूप सांखळीनें । घोडा बांधूनी टाकिला ॥ ३२ ॥ गोविंदबुवांच्या अंतरी । धास्ती होती जबर खरी । म्हणून तो  
 वरच्यावरी । उठून पाहे वारूला ॥ ३३ ॥ तो ठाण्यावरी घोडा शांत । ऐसें पडता दृष्टीप्रत । गोविंदबुवांच्या चित्तांत ।  
 अति नवल वाटलें ॥ ३४ ॥ तो आपुल्या मनीं म्हणे । हें ऐसें झालें कशानें । कां कांही आजारानें । व्याप्त झाला घोडा  
 हा ॥ ३५ ॥ म्हणूनी राहिला शांत । हें न कांही कळों येत । हा ऐसा आजपर्यंत । नाहीं कधीच स्थिरावला ॥ ३६ ॥  
 हें काय आहे तें पहाया गेलें । तो एक माणूस दिसलें । चोहों पायांत निजलेलें । त्या द्वाड घोड्याच्या ॥ ३७ ॥ अति  
 निकट येऊनी । पाहूं लागले निरखूनी । तों दिसलें कैवल्यदानी । तेथे गोविंदबुवाला ॥ ३८ ॥ ते म्हणालें मनांत ।  
 घोडा कां झाला शांत । हें कळले कारणासहित । मजलागी येधवां ॥ ३९ ॥ समर्थांच्या सहवासें । घोडा शांत  
 झालासे । जेथें कस्तुरी तेथें नसे । दुर्गधाला थारा कदा ॥ ४० ॥ समर्थांच्या पायावरी । गोविंदबुवानें अत्यादरीं । शिर

ठेविलें निर्धारी । अष्टभाव दाटले ॥ ४१ ॥ मुखें करूं लागले स्तवन । आपण खरेच गजानन । विघ्नांचे करितसा  
 कंदन । याचा प्रत्यय आज आला ॥ ४२ ॥ माझा घोडा द्राड अती । सर्वही ज्याला भीती । तेथेच आलात  
 गुरूमूर्ती । हरण्या त्याचा द्राडपणां ॥ ४३ ॥ ह्या घोड्याच्या अचाट खोडी । चालता मध्येच मारी उडी । क्षणाक्षणा  
 मागल्या झाडी । हा दुगाण्या ! महाराज ! ॥ ४४ ॥ मी गेलों होतों कंटाळून । म्हणून बाजारालागून । गेलो विकाया  
 कारण । परी न कोणी घेई या ॥ ४५ ॥ मी फुकटही लागलो द्याया । परी न कोणी तयार घ्याया । त्यावरी आपण केली  
 दया । हें झालें फार बरें ॥ ४६ ॥ आम्हां कथेकऱ्याचें । घोडे पाहिजे गरीब साचें । घरामाजी धनगराचे । नाही वाघ  
 कामाचा ॥ ४७ ॥ ऐसा झाला प्रकार । घोडे झाले गरीब फार । जडजीवांचा उद्धार । करण्यास स्वामी  
 अवतरले ॥ ४८ ॥ घोड्यास म्हणाले, आता गड्या । करूं नकोस येथून खोड्या । त्या येथेंच रोकड्या । द्याव्या  
 अवघ्या सोडून ॥ ४९ ॥ तूं शिवाच्या समोरीं । याचा विचार कांही करी । वागत जावें बैलापरीं । त्रास न देई कवणातें  
 ॥ ५० ॥ ऐसे त्यासी बोलून । गेले निघून दयाघन । कृपाकटाक्षें करून । पशूही ज्यानें आकळिला ॥ ५१ ॥ असो  
 श्रोते दुसरे दिवशीं । मळ्यांत असता पुण्यराशीं । आले गोविंदबुवा<sup>१</sup> दर्शनासी । घोड्यावरी बैसून ॥ ५२ ॥ घोडा  
 गोविंदबुवांचा । शेगांवासी ठाऊक साचा । कोश अवघ्या खोड्यांचा । भीत होते त्यासी जन ॥ ५३ ॥ तो मळ्यांत  
 आलेला पाहून । लोक बोलले त्याकारण । गोविंदबुवा ही घेऊन । पीडा कशास येथें आला ॥ ५४ ॥ मुलें बायका  
 मळ्यांत । आहेत पहा वावरत । तुमचा घोडा करील घात । सहज लीलेने कवणाचा ॥ ५५ ॥ गोविंदबुवा त्यांसी  
 वदले । तुमचें म्हणणें मी ऐकिले । माझ्या घोड्यास शहाणें केलें । काल रात्रीं समर्थांनी ॥ ५६ ॥ त्यानें खोड्या  
 दिल्या टाकून । झाला गोगलगाईसमान । आता भ्यावयाचें कारण । कांहीं न उरलें कोणाशी ॥ ५७ ॥ चिंचेखाली उभा  
 केला । टाकळीकरांनी<sup>२</sup> घोडा भला । चन्हाटांवाचूनी राहिला । उभा तो एक प्रहर ॥ ५८ ॥ भाजीपाला कोवळा  
 घास । मळ्यांत होता विशेष । परी ना लाविलें त्यास । तोंड घोड्यानें एकाही ॥ ५९ ॥ पहा संतांची केवढी शक्ती ।  
 पशुही आज्ञेत वागती । पत्र्यांत<sup>३</sup> आरंभिली स्तुति । गोविंदबुवांनी समर्थांची ॥ ६० ॥

1. JtopX\_han02. ne. OniSiHs (JtopX\_han) 3. nInAmPonSiv

## श्लोक (पृथ्वी वृत्त)

अचिंत्य जगताप्रती कृति तुङ्गी न कोणा कळे । असो खलहि केवढा तव कृपे सुमार्गी वळे ।  
उणें पुढति ये तुङ्ग्या खचित रत्नचिंतामणी । शिरीं सतत माझिया वरदहस्त ठेवा झर्णी ॥ ९ ॥

ऐसी स्तुति करून । गेले गोविंदबुवा निघून । घोड्यास आपल्या घेऊन । टाकळी ग्रामाकारणें ॥ ६१ ॥ प्रत्येक दिनी शेगांवी । यात्रा येई नवी नवी । कांहीं तरी धरून जीवीं । हेतु आपल्या श्रोते हो ॥ ६२ ॥ त्या यात्रेकरू मंडळीत । बाळापूरचे दोन गृहस्थ । आले कांहीं धरुनि हेत । समर्थांच्या दर्शना ॥ ६३ ॥ पथीं जातां एकमेकां । बोलू लागलें ऐसें देखा । पुढल्या वारीस गांजा सुका । येऊं आपण घेऊन ॥ ६४ ॥ कां कीं या गांजावर । समर्थांचें प्रेम फार । तो आपण आणिला जर । तरी कृपा होईल त्यांची ॥ ६५ ॥ लोक आणती बर्फी खवा । आपण गांजा नेऊं बरवा । गांठ धोतरां बांधून ठेवा । ना तरी विस्मृति होईल ॥ ६६ ॥ पुढल्या वारीस दोघेजण । आले दर्शनाकारण । परि गेले विसरोन । गांजा तों आणावया ॥ ६७ ॥ शिर ठेवितां पायांवरी । आठवण त्यांना झाली खरी । कीं नाहीं आणिला बरोबरी । गांजा तो आपण ॥ ६८ ॥ आतां पुढच्या वारीसी । दुप्पट आणू गांजासी । ऐसे बोलून मानसीं । दर्शन घेऊन गेले हो ॥ ६९ ॥ पुढल्या वारीस तेंच झालें । गांजा आणण्याचें विसरलें । कर जोडून मात्र बसलें । स्मृती नसे गांजाची ॥ ७० ॥ तें स्वामी म्हणाले भास्करासी । पाहा जगाची रीत कैसी । गांठ मारून धोतरासी । विसरती जिन्नस आणावया ॥ ७१ ॥ जातीनें आहेत ब्राह्मण । तेंच आपुलें भाषण । करिती आपण होऊन । खोटे पहा सर्वांशी ॥ ७२ ॥ ब्राह्मणाचें भाषण । कदा नसावें अप्रमाण । या तत्त्वालागून । न जाणती चांडाळ ते ॥ ७३ ॥ द्विजे निजधर्म सोडिला । आचार विचार सांडिला । ह्यामुळें श्रेष्ठत्वाला । ते मुकलें सांप्रत ॥ ७४ ॥ बेटें मनीं नवस करिती । आणि हात हालवित येथें येती । अशानें का पूर्ण होती । त्यांच्या मनीचें मनोरथ ? ॥ ७५ ॥ बोलण्यांत पाहिजे मेळ । चित्त असावें निर्मळ । तरीच तो घननीळ । कृपा करितो भास्करा ॥ ७६ ॥ हे शब्द त्या दोघांसी । अति लागलें मानसीं । पाहू लागले एकमेकांसी । कुतूहल दृष्टीनें ॥ ७७ ॥ पाहा केवढें अगाध ज्ञान । आहे

यांचें परिपूर्ण । हा जगत्चक्षू गजानन । सूर्यापरीच असे हो ॥ ७८ ॥ आपण नवस केला मनीं । तों जाणिला समर्थांनीं ।  
आतां येऊं घेऊनी । चला गांजा गांवातून ॥ ७९ ॥ ऐसा विचार करून उठले । गांवांत जाऊं लागले । गांजा आणावया  
भले । तै महाराज वदलें त्या ॥ ८० ॥ आतां शिळ्या कढीप्रत । कां हा ऊगा आणिता ऊत । सार नाहीं किमपि  
यांत । मी न हपापलो गांजाला ॥ ८१ ॥ आतां आणण्यां गांजाप्रत । नका जाऊं पेठेत । मेळ हमेशा बोलण्यांत । ठेवा  
तुम्ही आपुल्या ॥ ८२ ॥ लबाडाचे न हेतु पुरती । ही खुणगांठ बांधा चित्ती । तुमचे काम झाल्यावरती । मर्जी असल्या  
गांजा आणा ॥ ८३ ॥ पुढील आठवड्यांत तुमचें काम । होईल जा अत्युत्तम । परी कदा न चुकवा नेम । पांच वाऱ्या  
येथील करा ॥ ८४ ॥ कां कीं हा यथें स्थिर । आहे मृडानीपती कर्पूरगौर । ज्याच्या कृपेनें कुबेर । जर्गीं झाला  
धनपती ॥ ८५ ॥ जा नमस्कार त्यासी करा । गांजा आणावया न विसरा । परमार्थांत खोटें जरा । बोलूं नये  
मानवांनी ॥ ८६ ॥ ऐसा उपदेश ऐकून । महाराजांशी वंदून । घेतले शिवाचें दर्शन । आणि गेले बाळापुरा ॥ ८७ ॥  
पुढील आठवड्यामाजी भले । काम त्यांचें फत्तें झालें । तेही गांजा घेऊन आलें । शेगांवांत वारीला ॥ ८८ ॥ त्या  
बाळापूरची दुसरी कथा । तुम्ही ऐका श्रोते आतां । बाळकृष्ण नामें होता । बाळापुरात रामदासी ॥ ८९ ॥ कांता  
त्याची पुतळाबाई । परम भाविक होती पाही । दरवर्षी वारीस जाई । पायी सज्जनगडाते ॥ ९० ॥ पतिपत्नीचा  
विचार एक । पौष मासीं निघती देख । ओझ्यासाठी घोडे एक । घेऊनिया बरोबरी ॥ ९१ ॥ कुबडी कंथा दासबोध ।  
सर्वे हें सामान अति शुद्ध । साधुत्वाचा नव्हता मद । तयासीं कीं चढलेला ॥ ९२ ॥ मार्गी चालतां ग्रामांतरी । प्रत्यही  
झोळी फिरवी खरी । त्या झोळीच्या भिक्षेवरी । नैवेद्य करी रामाला ॥ ९३ ॥ पौष वद्यात बाळापूर । सोडी नवमीला  
साचार । कांता असे बरोबर । पुतळाबाई नाम जिचें ॥ ९४ ॥ बाळकृष्णबुवा हातीं । चंदनाच्या चिपळ्या असती ।  
पुतळाबाई करी साथी । झांज हाती घेऊन ॥ ९५ ॥ रघुपतीचा नाम गजर । करी पंथानें निरंतर । शेगांव, खामगांव,  
मेहेकर । देऊळगांवराजा पुढें ॥ ९६ ॥ आनंदीस्वामींस जालनापुरीं । वंदुनिया जांब नगरीं । जाय तेथे मात्र करी ।  
तीन दिवस मुक्काम ॥ ९७ ॥ कां कीं तें ठिकाण । समर्थांचें जन्मस्थान । पुढें दिवऱ्यास येऊन । वंदन करी गोदेलाला  
॥ ९८ ॥ पुढे बीड आंबेजोगाईचें । मोहोरी बेलेश्वर स्वामीचे । पट्टशिष्य समर्थांचे । डोमगांवी कल्याण ॥ ९९ ॥

नरसिंगपूर पंढरपूर । नातेपोते शिंगणापूर । वाई आणि सातार । असे जे गडाच्या पायथ्याशीं ॥ १०० ॥ माघ वद्य  
 प्रतिपदेला । तो येऊन पहुचे भला । श्रीसज्जनगडाला । नवमीच्या त्या उत्सवासी ॥ १ ॥ यथाशक्तीप्रमाणें ।  
 ब्राह्मणभोजन करावें त्यानें । श्रीस्वामीसमर्थाकारणें । खरा खराच रामदासी ॥ २ ॥ ऐसे रामदासी आतां । होणें  
 कठीण सर्वथा । दासनवमीचा उत्सव होता । परत जाई त्याच मार्गे ॥ ३ ॥ ऐसा क्रम चालला । बहुत दिवस त्याचा  
 भला । साठ वर्षे देहाला । गेली त्याच्या उलटून ॥ ४ ॥ माघ वद्य द्वादशीस । सोडून सज्जनगडास । निघावे परत  
 जावयास । त्यानें आपुल्या बाळापुरा ॥ ५ ॥ असो वद्य एकादशीसी । बसला समर्थ समाधीपाशीं । आले दुःखाश्रु  
 लोचनासी । शब्द न त्यासी बोलवें ॥ ६ ॥ हे रामदास स्वामी समर्था ! । हे गुरूराया पुण्यवंता ! । माझे शरीर थकले  
 आतां । वारी न पायीं होईल ॥ ७ ॥ जरी बसून वाहनातें । येऊं सज्जनगडाते । तरी तेंही कठीण दिसतें । मजलागीं  
 दयाळा ॥ ८ ॥ नेम चालला आजवर । आतां पडूं पाहे अंतर । परमार्थासी शरीर । निकोप आधीं पाहिजे ॥ ९ ॥  
 तरीच सर्व घडें कांहीं । हे रामदासा माझे आई । हे म्हणण्याची जरूर नाहीं । आपण सर्व जाणतसा ॥ ११० ॥  
 ऐशी प्रार्थना करून । निजला शय्येस जाऊन । तों प्रभातकाळीं पडलें स्वप्न । बाळकृष्णबुवाला ॥ ११ ॥ स्वप्नीं  
 म्हणालें रामदास । ऐसा न होई हताश । नको येऊं येथून खास । या सज्जनगडाते ॥ १२ ॥ माझी कृपा तुझ्यावरी ।  
 माझा उत्सव बाळापुरीं । करावा तूं आपुल्या घरीं । येईन मी नवमीला ॥ १३ ॥ तुला द्याया दर्शन । हे मानी प्रमाण  
 वचन । आपुल्या शक्तीस पाहून । परमार्थ तो आचरावा ॥ १४ ॥ ऐसें स्वप्न पाहिलें । बाळकृष्ण आनंदलें ।  
 कांतेसह परत आले । बाळापुरास आपुल्या घरी ॥ १५ ॥ पुढे श्रोते दुसरे वर्षीं । काय झालें माघमासीं । त्या  
 बाळापुरासी । ते आतां अवधारा ॥ १६ ॥ माघ वद्य प्रतिपदेस । समर्थाच्या उत्सवास । आरंभ बाळापुरास ।  
 बाळकृष्णांनी घरीं केला ॥ १७ ॥ दासबोधाचें वाचन । रात्रीस हरिकीर्तन । दोन प्रहरीं ब्राह्मणभोजन । धुपार्ती  
 अस्तमानाला ॥ १८ ॥ बाळकृष्णांच्या मनांत । विचार हाची घोळत । पाहूं कसे येतात । स्वामी समर्थ नवमीसी  
 ॥ १९ ॥ बाळकृष्णांच्या वचनांनी । केली गांवकऱ्यांनीं । आपापसांत वर्गणी । उत्सवा साह्य करावया ॥ १२० ॥  
 ऐसा थाट बाळापुरा । नव दिवस झाला खरा । नववे दिवशी दोन प्रहरा । अघटित आले घडून ॥ २१ ॥ श्रीगजानन

साक्षात्कारी । श्रोते तथा बाळापुरी । उभे राहिले दोन प्रहरी । नवमी तिथि लक्षून ॥ २२ ॥ बाळकृष्णांच्या द्वारांत । रामाभिषेक चालला आंत । लोक झाले विस्मित । गजाननासी पाहुनियां ॥ २३ ॥ म्हणूं लागले बुवासी । उठा उठा हो वेगेसीं । तुमच्या दासनवमीसी । द्वारीं पातले गजानन ॥ २४ ॥ त्यावरी बुवा म्हणाले । गजानन आले बरें झालें । त्याही संताचे लागले । पाय माझ्या घरासी ॥ २५ ॥ परी आजच्या दिनी साची । मी वाट पाहतो समर्थाची । त्या सज्जनगड निवासीयाची । आतूर होऊन ये ठायां ॥ २६ ॥ त्यांचा मसी करार आहे । मी नवमीला येईन पाहें । ती वाणी असत्य नोहे । ऐसा माझा भरवंसा ॥ २७ ॥ इकडे स्वामी गजानन । द्वारीं उभे राहून । जयजय रघुवीर म्हणोन । श्लोक बोलूं लागले ॥ २८ ॥

**श्लोक - अहिल्या शिळा राघवें मुक्त केली । पदीं लागतां दिव्य होऊन गेली ।**

अशी वाणी ऐकतां उठली । स्वारी बाळकृष्णाची ॥ २९ ॥ पाहाती जों येऊन द्वारीं । तों गजाननाची नग्न स्वारी । आजानुबाहु साजिरी । उभी निजानंदामध्यें ॥ १३० ॥ करण्या गेला नमस्कार । तों रामदास दिसले साचार । हाती कुबडी जटाभार । रूळत होता पाठीवरीं ॥ ३१ ॥ भालीं त्रिपुंड्र उभा साचा । होता गोपिचंदनाचा । नेसलेल्या लंगोटीचा । रंग होता हिरमुजी ॥ ३२ ॥ ऐसें रूप पाहिलें । बाळकृष्णा भरतें आलें । प्रेमाचें तें श्रोते भलें । नयनीं संचलें आनंदाश्रु ॥ ३३ ॥ तों सर्वेंच दिसती गजानन । त्याच्या नेत्रांकारण । कुबडी लंगोटी कांहीच न । त्रिपुंड्र शिरींचा जटाभार ॥ ३४ ॥ पुनः त्यानें हताश व्हावें । तो रामदास स्वामी दिसावें । पुनः जों निरखून पाहावें । तों मागुती गजानन ॥ ३५ ॥ ऐसी स्थिती झाली खरी । सिनेमाच्या खेळापरी । घोटाळलासे अंतरीं । कोडे कांहींच उमगेना ॥ ३६ ॥ मग म्हणाले गजानन । रामदासासी प्रेमेंकरून । नको गांगरूं देऊं मन । तुझा समर्थ मीच असे ॥ ३७ ॥ मागें बापा गडावरी । माझीच वस्ती होती खरी । आतां शेगांवाभीतरीं । राहिलो येऊन मळ्यांत ॥ ३८ ॥ तुला सज्जनगडीं दिलें वचन । कीं दासनवमीस येईन । मी बाळापुरालागून । ह्याचें स्मरण आहे कां ? ॥ ३९ ॥ त्या वचनाची पूर्तता । करण्यास येथें आलों आतां । दे सोडोन अवघी चिंता । मीच आहे रामदास ॥ १४० ॥ शरीररूपी वस्त्रास । तूं किंमत देतोस । आणि आत्म्याला विसरतोस । याला काय म्हणावें ? ॥ ४१ ॥ श्लोक आहे गीतेठायीं ।



वांसासि जीर्णानी तो पाहीं । ऐसा मुळिं न भ्रमिष्ट होई । चाल पाटीं बसवी मला ॥ ४२ ॥ बाळकृष्णाचा धरून हात । गजानन आलें घरात । एका मोठ्या पाटीं स्थित । स्वामी गजानन जाहले ॥ ४३ ॥ बाळापुरीं पुकार झाली । गजानन आल्याची ती भली । मंडळी धावूं लागली । दर्शन घ्याया पायांचें ॥ ४४ ॥ रामदासी अवध्या दिवसभर । करीत राहिला विचार । शेवटीं रात्र होतां तीन प्रहर । स्वप्न पडलें बाळकृष्णा ॥ ४५ ॥ अरे, गजानन माझीच मूर्ति । हल्ली तुमच्या वऱ्हाड प्रांती । संशय मुळीं ना धरीं चित्ती । तो धरितां बुडशील ॥ ४६ ॥ मी तोच समजून । करी गजाननाचे पूजन । गीतेचें हे आहे वचन । संशयात्मा विनश्यति ॥ ४७ ॥ ऐसें स्वप्न पडल्यावरी । बाळकृष्ण तोषला भारी । मस्तक ठेविलें अत्यादरीं । गजाननाचे पायांवर ॥ ४८ ॥ महाराज आपुली लीला । मी ना समर्थ जाणण्याला । तो घोटाळा उकलिला । तुम्ही स्वप्न देऊन ॥ ४९ ॥ नवमी माझी सांग झाली । न्यूनता कांहीं न उरली । अर्भकावरी कृपा केली । तेणें धन्य झालो मी ॥ १५० ॥ आतां कांहीं दिवस । राहा या बाळापुरास । हीच आहे मनीं आस । ती पूर्ण करा हो ॥ ५१ ॥ महाराज म्हणाले त्यावर । ऐक माझा विचार । कांहीं दिवस गेल्यावर । येईन मी बाळापुरा ॥ ५२ ॥ भोजनोत्तर निघून गेले । स्वामी शेगांवासी भलें । रस्त्यानें न कोणा दिसलें । क्षणांत पोचले शेगांवी ॥ ५३ ॥ स्वस्ति श्रीदासगणूविरचित । हा श्रीगजानन विजय नामें ग्रंथ । सुखद होवो भाविकांप्रत । हेचि इच्छी दासगणू ॥ १५४ ॥ शुभं भवतु । श्रीहरिहरार्पणमस्तु ॥

॥ इति श्रीगजानन विजय ग्रंथस्य नवमोऽध्यायः समाप्तः ॥

## अध्याय दहावा प्रारंभ

श्रीगणेशाय नमः ॥ हे अरूपा अव्यया । पूर्णब्रह्मा पंढरीराया । सज्जनांच्या विसाविया । मजला परते लोटूं नको ॥ १ ॥ देवा हा दासगणू । नको परक्याचा आतां म्हणू । माझ्या पातकांचा नको आणू । विचार चित्तीं नारायणा ॥ २ ॥ माझ्या करें न झालें पुण्य । हें ठाऊकें मजलागून । फार काय तुला वदन । दावण्या मी योग्य नसे ॥ ३ ॥ ऐशी स्थिती आहे जरी । परि देवा कृपा करी । ओहळास गोदावरी । पोटी आपल्या घेतसे ॥ ४ ॥ तैसें तुवा करावें । दुःख अवघे निवारावें । पातकाला न उरूं द्यावें । माझ्या ठायीं यत्किंचित् ॥ ५ ॥ तूं आणिल्या मनांत । अवघेंच कांहीं घडून येत । रंकाचाही राव होत । तुझा लाधतां वशिला ॥ ६ ॥ असो एकदां पुण्यराशी । गेले उमरावतीसी । जाऊन उतरले सदानासी । आत्माराम भिकाजीच्या ॥ ७ ॥ हा आत्माराम भिकाजीसुत । उमरावतीचा असे प्रांत । मोठा अधिकार हातांत । होता त्याच्या विबुध हो ॥ ८ ॥ कायस्थ प्रभू याची जात । हा संताचा प्रेमी अमित । सदाचारसंपन्न गृहस्थ । गृहस्थाश्रमी वर्ततसे ॥ ९ ॥ त्याच्या घरीं समर्थ गेले । ते त्यानें सांग पूजिलें । मंगलस्नान घातलें । उष्णोदकानें गजानना ॥ १० ॥ उटणीं नाना प्रकारची । अंगा लाविलीं साचीं । वृत्ति आनंदली त्याची । संतसहवासे तेधवां ॥ ११ ॥ कर्वतीकांठी उमरेडचा । धोतरजोडा नेसविला साचा । भालीं केशरी गंधाचा । भव्य तिलक लाविलासे ॥ १२ ॥ कंठामाजी पुष्पहार । नैवेद्याचे नाना प्रकार । दक्षिणेसीं शंभर । रूपये त्यानें ठेविलें ॥ १३ ॥ धूप दीप आरती झाली । पुष्पांजली समर्पिली । दर्शनालागी दाटी झाली । उमरावतीच्या लोकांची ॥ १४ ॥ प्रत्येका ऐसें वाटावें । समर्थ आपल्या घरी न्यावें । यथासांग करावे । पूजन त्यांचे येणे रितीं ॥ १५ ॥ इच्छा ऐसी बहुतां झाली । परी थोडक्यांचीं मनीषा पुरली । सदनीं पाऊलें लागण्या भलीं । पुण्य पाहिजे बलवत्तर ॥ १६ ॥ ते ज्यांच्यापाशीं होते । समर्थ गेले तेथें तेथें । कां कीं साधूस अवघे कळते । अंतर्ज्ञानें करून ॥ १७ ॥ गणेश श्रीकृष्ण खापर्डे । उमरावतीचे गृहस्थ बडे । वकीलींत ज्यांच्यापुढें । ढीग रूपयांचें पडती कीं ॥ १८ ॥ दादासाहेब यांप्रत । म्हणत होते वऱ्हाडांत । हा सज्जन भाविक अत्यंत । ब्राह्मण शुक्ल यजुर्वेदी ॥ १९ ॥ त्यानें विनंति करितां खरी । महाराज गेले त्याच्या घरीं । तेथेही झाली याचपरी । समर्थांची पूजा हो ! ॥ २० ॥ गणेश आप्पा म्हणूनी । होता लिंगायत वाणी । चंद्राबाई कामिनी । त्याची परम भाविक असे ॥ २१ ॥ ती बोलली पतीला । हा साधु पाहिजे नेला । कसेही करून घराला । पहा विनंती करून ॥ २२ ॥ आपुलें निष्पाप असल्या

मन । याच्या आगमनें करून । होईल आपुलें पवित्र सदन । भाविकांचा देव असे ॥ २३ ॥ गणेश आप्पा म्हणे  
 तिला । वेड लागले आहे तुला । हा सदनी साधु न्यावयाला । वशिला पाहिजे बलवत्तर ॥ २४ ॥ पहा खापड्यालागुनी ।  
 हा साधु न्यावया सदर्नी । श्रम पडले ते आण ध्यानीं । उगा हट्ट धरूं नको ॥ २५ ॥ चंद्राबाई म्हणे नाथा । हे न पटे  
 माझ्या चित्ता । सांगे माझी मनोदेवता । सदर्नी साधु येतील हो ॥ २६ ॥ तुम्ही करा हो त्यांना नुसती । सदर्नी  
 येण्यास विनंती । गरीबावरी असते प्रीती । संतांची ती विशेष ॥ २७ ॥ परि आप्पा बोलेना । छाती त्याची होईना ।  
 बोलवावयासी निजसदना । श्रीगजानन साधुते ॥ २८ ॥ महाराज वदले अखेर । गणेश आप्पाचा धरून कर । तुझे  
 किती आहे सदन दूर । तेवढें सांग मला ? ॥ २९ ॥ तुझ्या सदर्नी वाटतें यावें । कांही वेळ बसावें । अरे चित्तीं  
 असेल ते बोलावें । भीड न धरितां कवणाची ॥ ३० ॥ ऐसें महाराज बोलतां । गणेश आप्पाचिया चित्ता । हर्ष झाला  
 तत्वतां । तो न शब्दे बोलवें ॥ ३१ ॥ समर्थास नेऊन सदर्नीं । पूजा केली उभयतांनीं । आपुला संसार त्यांचें  
 चरणीं । अर्पण केला तात्काळ ॥ ३२ ॥ असो ऐशा पूजा अमित । झाल्या उमरावतीत । त्या प्रत्येक पूजेप्रत । एक  
 गृहस्थ हजर असे ॥ ३३ ॥ तो आत्माराम भिकाजीचा । नात्यानें हा होता भाचा । राहणार मुंबई शहरीचा ।  
 तारमास्तर असें कीं ॥ ३४ ॥ तो रजा घेऊन भला । उमरावतीस होता आला । भेटण्या आपुल्या मामाला ।  
 बाळाभाऊ नाम ज्याचें ॥ ३५ ॥ त्या बाळाभाऊकारण । समर्थांचें लागलें ध्यान । म्हणे ऐशा साधूचे चरण । सोडून  
 कुठें जाऊं नये ॥ ३६ ॥ प्रपंच अवघा अशाश्वत । त्यांत कशाला गोवूं चित्त । केला आजपर्यंत । तोच आतां पुरे  
 झाला ॥ ३७ ॥ कांहीं असो आजपून । मी न सोडी त्यांचे चरण । अमृताला टाकून । विष प्याया कोणी जावें ?  
 ॥ ३८ ॥ म्हणून प्रत्येक पूजेला । बाळाभाऊ हजर भला । होता बुध हो राहिला । दुसरें न कांहीं कारण ॥ ३९ ॥  
 असो कांहीं दिवसांनीं । शेगांवीं आले परतोनी । मळ्यासीं न जातां जाणी । आले मंदिरीं मोट्याच्या ॥ ४० ॥ त्या  
 मंदिराच्या पूर्वेस । एक जागा होती ओस । गजानन पुण्य पुरुष । येऊन बसला ते ठायां ॥ ४१ ॥ बातमी महाराज  
 आल्याची । कृष्णा पाटला कळली साची । त्यांनी जागा मळ्याची । सोडली हें समजलें ॥ ४२ ॥ म्हणून आला  
 धांवत । त्या ओस जागेवरी सत्य । महाराजा करून दंडवत । अधोवदन बैसला ॥ ४३ ॥ डोळ्यांतून वाहे पाणी ।  
 खंड त्याला नसे जाणी । वस्त्र टाकले भिजवोनी । त्या अश्रूंनीं छातीचें ॥ ४४ ॥ तें महाराज वदले पाटलाला । ऐसा  
 कां रे रडशी भला ? । शोक कोणता तुला झाला ? । तें वेगें सांग मज ॥ ४५ ॥ पाटील बोले त्यावर । जोडून  
 आपले दोन्ही कर । महाराज मळ्याचा अव्हेर । कां हो आज केलात हा ? ॥ ४६ ॥ ऐसा अक्षम्य कोणता । अपराध  
 झाला सांगा आतां । माझ्याकडून ज्ञानवंता । मी लेकरूं आपुलें असे ॥ ४७ ॥ ही देशमुखाच्या बाजूची । जागा

आहे बघा साची । एका माळ्याच्या मालकीची । येथे तुम्ही राहू नका ॥ ४८ ॥ मळ्यांत मर्जी नसेल जरी । तरी चला राहत्या घरीं । तें खालीं करितों सत्वरिं । तुम्हांसाठी दयाळा ॥ ४९ ॥ कां कीं तुम्हांवाचून । मला न काहीं प्रिय आन । हें कळलें वर्तमान । अवघ्या पाटील मंडळीतें ॥ ५० ॥ तेही तेथें धावून आले । महाराजा विनवूं लागलें । निजसदना या या भले । हरी आणि नारायण ॥ ५१ ॥ महाराज बोलले त्यासी । मी जो या जागेसी । येऊन बसलों आज दिवशीं । तें तुमच्या हितास्तव ॥ ५२ ॥ तें पुढें येईल कळोन । आतां न करा भाषण । वाद दोघांचे निर्मूलन । करील हे विसरूं नका ॥ ५३ ॥ जितके जर्गीं जमेदार । तितके न करिती विचार । मागचा पुढचा साचार । हेच उणें त्यांच्या ठायीं ॥ ५४ ॥ जा बंकटलालासी । पाहून आणा वेगेसीं । मी सोडिता तत् गृहासी । तो नाहीं रागावला ॥ ५५ ॥ तें कां हे त्यासी विचार । माझी कृपा तुमच्यावर । आहे ती न ढळणार । कोणत्याही कारणांनीं ॥ ५६ ॥ बंकटलालही आला तेथ । घालूं लागला समजूत । यांच्या मर्जीविरूद्ध मळ्यांत । तुम्ही यांना नेऊं नका ॥ ५७ ॥ माझ्या घरून जेव्हां आले । तेव्हां सांगा मी काय केलें । आपण आहोंत त्यांची बाळे । तें सारखे अवघ्यांना ॥ ५८ ॥ सखाराम आसोलकार । आहे मनाचा उदार । तो जागा देण्यांस इन्कार । करणार नाहीं वाटते ॥ ५९ ॥ सखाराम देईल जागा । पुढचें करूं आपण बघा । म्हणजे अवघ्यांस यांत भागा । घेता येईल सहजची ॥ ६० ॥ समेट अवघ्यांचा होऊनी । मठ बांधिला त्या ठिकाणीं । परशराम सावर्जींनी । मेहेनत घेतली विशेष ॥ ६१ ॥ समर्थांच्या बरोबर ! निस्सीम भक्त होते चार । भास्कर, बाळाभाऊ, पितांबर । उमरावतीचा गणेश आप्पा ॥ ६२ ॥ रामचंद्र गुरव त्याचपरी । राहत होता बरोबरी । हे पांच पांडव, श्रीहरी । गजानन शोभूं लागले ॥ ६३ ॥ वृत्ति बाळाभाऊची । अतिविरक्त झाली साची । पर्वा न त्यानें नौकरीची । केली यत्किंचित् आपुल्या ॥ ६४ ॥ पत्रें येतीं वरच्यावरी । बाळाभाऊस येण्या घरीं । परी परिणाम अंतरीं । कांहींच त्याच्या होईना ॥ ६५ ॥ भास्कर म्हणे गुरुराया । हा सोकला पेढे खाया । म्हणून ना इच्छी जाया । आपल्यापासून कोणीकडे ॥ ६६ ॥ तुम्ही द्यावा यातें मार । म्हणजेच हा जवळ करील घर । रत्न चौदावें पाहिल्याबिगर । हा येथून हलणें नसे ॥ ६७ ॥ लकडी वांचून माकड । पाहा न होई कधीं धड । मोठमोठाले ते पहाड । भिऊं लागती वज्राला ॥ ६८ ॥ एकदा बळेंच घालवून । दिलें बाळाभाऊकारण । परी तो आला परतून । राजीनामा देवोनिया ॥ ६९ ॥ बाळाभाऊ शेगांवासी । येतां भास्कर बोलला त्यासी । कां रे आम्हा त्रास देसी ? । येथें येऊन वरच्यावर ॥ ७० ॥ ओढाळ बैल हिरव्यावर । पाहे पडायानिरंतर । त्यास जरी दिला मार । तरी तो येई तेथ पुनः ॥ ७१ ॥ तैसी लोचटा तुझी कृति । तंतोतंत निश्चिति । झाली

जयाला विरक्ति । त्यानेच येथे यावें रे ! ॥ ७२ ॥ हें अहंकाराचे भाषण । समर्था न खपले जाण । त्यांनी भास्कराचें अज्ञान । निवटाया कृत्य केलें ऐसें ॥ ७३ ॥ एका गृहस्थाच्या हातीं । भली थोरली छत्री होती । ती गजानने घेऊन हाती । बाळास झोडूं लागले ॥ ७४ ॥ मारतां मारतां मोडली । बुध हो ती छत्री भली । मग एक मोठी घेतली । भरीव कांठी वेळूची ॥ ७५ ॥ तिनें मारणें सुरू केलें । तें पाहता लोक भ्याले । कांहीं कांहीं पळून गेले । सोडून त्या मठाला ॥ ७६ ॥ परी बाळाभाऊ तसाच पडला । समर्थाच्या पुढे भला । कैक म्हणती असेल मेला । तो या अशा मारानें ॥ ७७ ॥ भास्करही झाला चिंतातूर । बाळाभाऊचा पाहून मार । परी समर्थाच्या समोर । बोलण्या छाती होईना ॥ ७८ ॥ तीही काठी मोडली खरी । बाळाभाऊच्या पाठीवरी । मग ते कंटाळून अखेरीं । तुडवूं लागले तयाला ॥ ७९ ॥ जैसा का तो कुंभार । माती तुडवितो साचार । तैसाच केला प्रकार । महाराजांनीं तुडविण्याचा ॥ ८० ॥ मठीं हा प्रकार चालला । शिष्यसमुदाय पळत सुटला । कोणी गेले बोलावण्याला । त्यांच्या आवडीच्या मंडळीस ॥ ८१ ॥ बंकटलाल, कृष्णाजी । धावूनी आले मठामाजीं । समर्थ हात धरण्या राजी । कोणी तयार होईना ॥ ८२ ॥ बंकटलाल म्हणे भीत भीत । समर्था हा आपुला भक्त । पुरें झालें याप्रत । आतां ऐसें तुडवणें ॥ ८३ ॥ ऐसें ऐकतां भाषण । समर्थ वदले हांसून । हें असंबद्ध भाषण । कां करितां कळेना ॥ ८४ ॥ मीं न बाळासी मारिलें । नाही तयासी तुडविलें । निरखून पहा चांगलें । म्हणजे येईल कळोनी ॥ ८५ ॥ महाराज म्हणाले बाळासी । उठ वत्सा वेगेसी । या आलेल्या मंडळीसी । अंग तुझें दाखिव ॥ ८६ ॥ ऐसी आज्ञा होतां भला । बाळाभाऊ उठून बसला । लोक त्याच्या अंगाला । पाहूं लागले निरखून ॥ ८७ ॥ तों वळाचें नांव नाहीं । कोठेही न लागलें कांहीं । तो पहिल्यापरीच होता पाहीं । निमग्न आपुल्या आनंदात ॥ ८८ ॥ त्यायोगें भास्कराला । बाळाभाऊचा अधिकार कळला । मग तोही ना पुन्हां बोलला । वेडेवांकडे बाळासी ॥ ८९ ॥ सोनें कसासी उतरतें । तेव्हांच त्याची किंमत कळते । आश्चर्य झालें समस्तांतें । तो प्रकार पाहून ॥ ९० ॥ सुकलाल नामें आगरवाला । होता बाळापुराला । श्रोते त्याच्या आगराला । गाय एक द्वाद होती ॥ ९१ ॥ तिनें गांवांत फिरावें । मुलामाणसां तुडवावें । सशक्तांसी हुंदडावें । शिंगानें कीं आपुल्या ॥ ९२ ॥ वाटेल त्याच्या दुकानांत । गाईनें शिरावें अवचित । धान्याचिया टोपल्यांत । तोंड आपुलें खुपसावें ॥ ९३ ॥ वाटेल तितुकें यथेच्छ खावें । राहिलेलें नासावें । तेलतुपाचें लवंडावें । पिंप अंगाच्या धक्क्यानें ॥ ९४ ॥ घरीं बांधून ठेवितां । चन्हाटे तोडी हां हां म्हणतां । साखळीसी आणली लघुता । बांधतां त्या गाईने ॥ ९५ ॥ ती गाय नोव्हे वाघीण । बाळापुराकारण । लोक गेले कंटाळून । त्रास सोसितां तियेचा ॥ ९६ ॥ गाभण मुळींच होईना । कास कधींच करीना । कोंडून ठेवितां राहीना । घरामाजीं कोठेंही ॥ ९७ ॥ लोक म्हणती

सुकलालाला । दे खाटकास या गाईला । किंवा मारून टाक तिला । तूंच गोळी घालून ॥ ९८ ॥ सुकलाल म्हणे  
लोकांसी । तुम्हीच मारून टाका तिसी । वाटेल त्या प्रयत्नांसी । करून या विबुध हो ॥ ९९ ॥ एका पठाणानें  
तिला । मारण्याचा यत्न केला । गोळी भरून बंदुकीला । टपून बैसला होता हो ॥ १०० ॥ तें कसें काय कोण जाणें ।  
कळलें गाईकारणें । तिनें येऊन शिंगानें । पठाण पाडिला उताणा ॥ १ ॥ मी परगांवा नेऊन । दिली होती सोडून ।  
परी ती आली परतून । त्याला सांगा काय करू ! ॥ २ ॥ ऐसें ऐकतां लोक म्हणती । आतां याला एक युक्ति ।  
गोविंदबुवांचा घोडा म्हणती । समर्थानें गरीब केला ॥ ३ ॥ तूंही या गाईला । घेऊन जा शेगांवाला । अर्पण करी  
समर्थाला । म्हणजे अवघें संपलें ॥ ४ ॥ साधूस गाय दिल्याचें । पुण्य तुला लाभेल साचें । आणि संकट आमुचें ।  
टळेल बापा त्यायोगें ॥ ५ ॥ तें अवघ्यांस मानवलें । गाय नेण्याचें ठरविलें । तिला धरण्यासाठीं केलें । प्रयत्न  
नानापरीचे ॥ ६ ॥ एकही यत्न नाहीं फळला । शेवटी एक्या पटांगणाला । हरळकुंद्याचा ढीग केला । सरकी ठेविली  
शेजारीं ॥ ७ ॥ ती खायालागून । गाय आली धांवून । ती येतां फांस टाकून । धरिली दहावीस जणांनीं ॥ ८ ॥  
साखळदंडानें बांधून पुरी । गाय घातली गाडीवरी । आणिली शेगांवाभीतरीं । गजाननासी द्यावया ॥ ९ ॥ जवळ  
शेगांव जसें जसें । येऊ लागलें तसें तसें । स्वभावांत पडलासे । त्या गाईच्या पालट ॥ ११० ॥ समर्थापुढें  
येताक्षणीं । गाय झाली दीनवाणी । तिनें लोचनीं आणून पाणी । पाहिलें त्या पुण्यपुरुषा ॥ ११ ॥ महाराज म्हणाले  
अवघ्यांना । हा काय तुमचा मूर्खपणा । गाईस ऐशा यातना । देणें कांहीं बरें नव्हे ॥ १२ ॥ चारही पाय बांधलेंत ।  
गळा साखळदंड लाविलेत । शिंगाचीही तीच गत । केली चन्हाटें काथ्याच्या ॥ १३ ॥ ऐसा मोठा बंदोबस्त ।  
शोभतसे वाघिणीप्रत । ही गाय बिचारी साक्षात् । तिला न ऐसें करणें बरें ॥ १४ ॥ अरे खुळ्यांनो ! ही गाय ।  
अवघ्या जगाची आहे माय । तिला बांधिलें हाय हाय । केवढा कठीण प्रसंग आला ॥ १५ ॥ तिला आत्ताच करा  
मुक्त । ती न हुंदाडी कोणाप्रत । परी लावण्या तिला हात । छाती कोणाची होईना ॥ १६ ॥ जो तो पाहून मागे सरे ।  
तेथ समर्थ आले त्वरें । आपुल्या त्या पुनीत करें । बंधनें तोडिली धेनूचीं ॥ १७ ॥ बंधनें अवघीं तुटतां भलीं । गाय  
गाडीच्या खालीं आलीं । पुढले पाय टेकित्ती झाली । समर्था वंदन करावया ॥ १८ ॥ खालीं घालूनिया मान ।  
प्रदक्षिणा त्या केल्या तीन । समर्थाचे दिव्य चरण । चाटूं लागली जिभेनें ॥ १९ ॥ ऐसा प्रकार तेथें झाला । तो  
अवघ्यांनीं पाहिला । समर्थाच्या प्रभावाला । शेषही वर्णू शकेना ॥ १२० ॥ समर्थ म्हणाले धेनूस । बाई कोणा न  
द्यावा त्रास । तूं या सोडून मठास । कोठेंही जाऊं नको ॥ २१ ॥ ऐसा घडतां प्रकार । अवघ्यांनीं केला जयजयकार ।  
उच्च स्वरानें त्रिवार । समर्थाच्या नांवाचा ॥ २२ ॥ बाळापूरची मंडळी । बाळापुरा निघून गेली । गाय तेथेंच

राहिली । शेगांवांसी मठामध्ये ॥ २३ ॥ त्या दिवसापासून । ठावे न तिला चऱ्हाट जाण । सुज धेनूचे अवघे गुण ।  
 तिच्या ठायीं पातले ॥ २४ ॥ अजून त्या शेगांवाते । तिची संतती नांदते । जे कांहीं वदती ब्रह्मवेत्ते । तेंच येतें घडोन  
 ॥ २५ ॥ असो एक कारंज्याचा । लक्ष्मण घुडे नांवाचा । विप्र वाजसनीय शाखेचा । धनकनक संपन्न असे ॥ २६ ॥  
 त्यासी रोग झाला पोटात । उपाय केलें अत्यंत । परि न आला गुण किंचित । खर्च सारा व्यर्थ गेला ॥ २७ ॥ त्यानें  
 समर्थांची कीर्ती । कर्णोपकर्णी ऐकली होती । म्हणून सहपरिवारें सत्वरगती । आला शेगांवाकारणें ॥ २८ ॥  
 रोगव्यथेनें चालवेना । श्रोतें तथा लक्ष्मणा । दोघांतिघांनीं उचलून जाणा । आणिले त्या मठांत ॥ २९ ॥ करण्या  
 नुसता नमस्कार । असमर्थ होतें शरीर । त्याच्या कुटुंबानें पदर । समर्थांपुढें पसरिला ॥ ३० ॥ आणि म्हणाली दयाघना ! ।  
 मी आपली धर्मकन्या । माझ्या पतीच्या यातना । हरण कराव्या आपण ॥ ३१ ॥ अमृताचें दर्शन । होता कां यावें  
 मरण । माझ्या कुंकवालागून । टिकवा हीच विनंती ॥ ३२ ॥ त्या वेळीं समर्थस्वारी । आंबा खात होती खरी । तोच  
 फेकिला अंगावरी । त्या लक्ष्मणकांतेच्या ॥ ३३ ॥ जा दे हा पतीस खाया । व्याधि त्याची बरी व्हाया । तूं शोभसी  
 त्यास जाया । पति-भक्ति परायण ॥ ३४ ॥ यापुढें न कांहीं वदले । चिलीम ओढूं लागले । श्रीगजाननस्वामी भले ।  
 आपुल्या मठांत शेगांवीं ॥ ३५ ॥ भास्कर म्हणे 'अहो बाई' । आतां न बसा ये ठाई । आपुल्या पतीस लवलाही ।  
 जा घेऊन कारंज्यातें ॥ ३६ ॥ प्रसाद आंब्याचा जो कां तुला । समर्थकरीं प्राप्त झाला । तोच घाली खावयाला ।  
 आपुल्या पतीकारणें ॥ ३७ ॥ यानें तुझें होईल काम । गुण येईल अत्युत्तम । लक्ष्मणासी आराम । होईल आंबा  
 खाताच ॥ ३८ ॥ बाई घेऊन आंब्याला । येती झाली कारंज्याला । प्रसाद खाऊ घातला । आंब्याचा आपल्या  
 पतीस ॥ ३९ ॥ निजगृहीं जोडपें आलें । आप्त पुसूं लागलें । शेगांवांत काय घडलें । तें सांगावें साकल्यें ॥ १४० ॥  
 बाईनें अवघें वर्तमान । कळविलें लोकांलागून । आंब्याचा तो प्रसाद म्हणून । दिला समर्थें मजलागीं ॥ ४१ ॥  
 आणि आज्ञा केली वरीं । खाऊ घाला अत्यादरीं । आंबा प्रसाद निजकरीं । आपुल्या त्या पतीला ॥ ४२ ॥  
 त्याप्रमाणे मीही केलें । आज सकाळीं खाऊ घातलें । हें वैद्यांनी जई ऐकलें । तई त्या वाटले वाईट ॥ ४३ ॥ अहो  
 बाई तुम्ही काय । केलेत हे हाय हाय । आंबा हेंच कुपथ्य होय । या पोटातील रोगाला ॥ ४४ ॥ माधवनिदानीं हेंच  
 कथिलें । सुश्रुतांनीही वर्णिलें । निघंटानें कथन केले । शारंगधर म्हणे ऐसेंच ॥ ४५ ॥ तुम्ही तो प्रसाद दिलेला ।  
 पाहिजे होता भक्षण केला । पत्नीचें पुण्य पतीला । उपयोगी पडतसे ॥ ४६ ॥ ऐसें वैद्य बोलले । आप्त अवघे  
 घाबरले । जे ते टोचूं लागले । लक्ष्मणाच्या पत्नीस ॥ ४७ ॥ परी झालें अघटित । लक्ष्मणाचें पोट सत्य । रेच  
 होऊन अकस्मात । मऊ होऊन गेले हो ॥ ४८ ॥ शौचावाटे व्याधि गेली । हळूहळू शक्ति आली । पहिल्या परीच

होती झाली । प्रकृति लक्ष्मणाची ॥ ४९ ॥ निसर्गाच्या बाहेरी । वैद्यशास्त्र कांही न करी । तेथें उपयोगी पडे खरी ।  
 कृपा देवसंतांची ॥ १५० ॥ लक्ष्मण बरा झाल्यावर । आला शेगांवी सत्वर । म्हणे महाराज माझे घर । पाय लावून  
 पवित्र करा ॥ ५१ ॥ मी आलो त्याचसाठी । चला कारंज्यास ज्ञानजेठी । मला न करा हिंपुटीं । नाहीं ऐसें म्हणूं नका  
 ॥ ५२ ॥ आग्रह त्याचा विशेष पडला । महाराज गेले कारंज्याला । तेधवां होते संगतीला । शंकर, भाऊ, पितांबर  
 ॥ ५३ ॥ घरीं नेऊन पूजा केली । दक्षिणा ती निवेदिलीं । अवघी संपत्ती आपुली । आहे मी कोण देणार ? ॥ ५४ ॥  
 परी एका ताटांत । कांहीं रूपये ठेविले सत्य । महाराज बघून त्याप्रत । ऐशा रिती बोलले ॥ ५५ ॥ म्हणशी माझे  
 कांहीं न उरलें । मग हे रूपये कोठून आणले ? । लक्ष्मणा ऐसें चाळे । दांभिकपणाचे करूं नको ॥ ५६ ॥ मला दिलें  
 तूं आपलें घर । आतां उघडी अवघी दारें । फेकून देई रस्त्यावर । अवघी कुलुपें येधवां ॥ ५७ ॥ लक्ष्मण कांही न  
 बोलला । मौन धरून बैसला । परी समर्थे आग्रह धरिला । खजिन्याचें दार उघडी ॥ ५८ ॥ भीत भीत मोकळें द्वार ।  
 केले त्याने अखेर । खजिन्याच्या उमज्यावर । स्वतः जाऊन बैसला ॥ ५९ ॥ आणि म्हणाला महाराज यावें ।  
 वाटेल तें घेऊन जावें । ऐसें बोलिला जरी बरवें । परी अन्यभाव अंतरींचा ॥ १६० ॥ हें त्याचें दांभिकपण । समर्था  
 आलें कळोन । बहुरूप्याचें राजेपण । कोठून टिके बाजारी ? ॥ ६१ ॥ जैसें कडू वृंदावन । वरून पाहतां दिसे छान ।  
 परी अंतरीं कडवटपण । पूर्ण त्याच्या भरलें असें ॥ ६२ ॥ सोडून त्याच्या घरासी । उपाशी निघालें पुण्यरासी ।  
 दांभिकांच्या सदनासी । संत न होती तृप्त कदा ॥ ६३ ॥ तेथें त्याच्या घराची । वा धनदौलतीची । गरज समर्था  
 नव्हती साची । ते वैराग्याचे सागर ॥ ६४ ॥ परी तो जें कांहीं बोलला । त्याचा सत्यपणा पाहिला । खोटेपणाचा राग  
 आला । म्हणून गेले उठोन ॥ ६५ ॥ जातां जातां बोलले । माझे माझे म्हणसी भलें । भोग आतां त्याचीं फळें ।  
 माझा उपाय त्यास नसे ॥ ६६ ॥ मी कृपा करावया । आलों होतो या ठाया । याहीपेक्षां दुप्पट द्याया । परी ते न  
 तुझ्या प्रारब्धीं ॥ ६७ ॥ तेंच पुढें झालें सत्य । एका सहा महिन्यांत । अवघी लक्ष्मी झाली फस्त । त्या भिक्षेची  
 वेळ आली ॥ ६८ ॥ म्हणून श्रोते परमार्थांत । खोटेपणा न खरपे किंचित् । याचसाठीं हें चरित्र । समर्थे घडवून  
 आणिलें ॥ ६९ ॥ श्रीगजानन चिंतामणी । त्या गार काय शोभा आणी ? । वा सुवर्णालागूनी । भूषवावें कां  
 कथिलानें ? ॥ १७० ॥ स्वस्ति श्रीदासगणूविरचित । श्रीगजाननविजय नामें ग्रंथ । सदा भाविक परिसोत । निज  
 कल्याण व्हावया ॥ १७१ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य दशमोऽध्यायः समाप्तः ॥



## अध्याय अकरावा प्रारंभ

श्रीगणेशाय नमः ॥ हे ओंकाररूपा पशुपती । हे भवानीवरा दक्षिणामूर्ति । ब्रह्मांडांत जितुक्या विभूति । तितुकी रूपें तुझीं देवा ॥ १ ॥ तुझें रूप जें निराकार । जेणें हें व्यापक चराचर । जें सर्वस्वीं आधार । अविद्या माया प्रकृतीला ॥ २ ॥ तें स्वरूप जाणावया । अशक्य आहे देवराया । म्हणून तूं करण्या दया । सगुण रूपें धरलीस ॥ ३ ॥ जैसें ज्याला वाटत । तैसें तो तुला भाग देत । नामामुळें तुजप्रत । भिन्नत्व ये ना कधींहीं ॥ ४ ॥ शैव तुला शिव म्हणती । ब्रह्म बोलती वेदान्ती । रामानुजांचा सीतापती । वैष्णवांचा विष्णू तूं ॥ ५ ॥ उपासनेप्रमाणें । नांवे मिळाली तुजकारणें । परी तूं अभिन्नपणें । सर्वांठायींच गवससी ॥ ६ ॥ तूं सोमनाथ विश्वेश्वर । हीम केदार ओंकार । क्षिप्रातटाकीं साचार । महांकाल तूंच की ॥ ७ ॥ नागनाथ वैजनाथ । घृणेश्वर वेरुळांत । त्र्यंबक तुला म्हणतात । गोदावरीच्या तटाकीं ॥ ८ ॥ तूं भीमाशंकर । मल्लिकार्जुन, रामेश्वर । तूं गोकर्णरूपी शंकर । तूं महादेव शिंगणापुरीं ॥ ९ ॥ त्या अवघ्यांकारण । असो माझें साष्टांग नमन । माझ्या त्रितापांचें हरण । शीघ्र करी दीनबंधो ॥ १० ॥ देवा तुम्ही कुबेराला । क्षणांत धनपती केला । मग माझ्याविषयीं कां हो पडला । प्रश्न तुम्हांसी गिरिजापते ? ॥ ११ ॥ बाळकृष्णाच्या सदनासी । समर्थ आले दुसरें वर्षी । त्या बाळापुरासी । दासनवमीकारणें ॥ १२ ॥ सुकलाल बाळकृष्ण । या बाळापुरालागून । निस्सीम भक्त होते दोन । त्यांची सरी न ये कोणा ॥ १३ ॥ या वेळीं बरोबर । होते पाटील भास्कर । बाळाभाऊ, पितांबर । गणू, जगदेव, दिंडोकार ॥ १४ ॥ उत्सव दासनवमीचा । सांग झाला तेथ साचा । दैवयोग भास्कराचा । तेथेंच आला ओढवून ॥ १५ ॥ एक कुत्रें पिसाळलेलें । भास्करा येऊन चावले । तेणें लोक इतर भ्याले । म्हणती आतां हा पिसाळेल ॥ १६ ॥ उपाय अवघे व्यावहारिक । भास्करासी केले देख । कोणी म्हणती निःशंक । डॉक्टरा धाडा बोलावणें ॥ १७ ॥ भास्कर म्हणें ते अवसरीं । वैद्याची ना जरुरी खरी । माझा डॉक्टर आसनावरी । बैसला आहे गजानन ॥ १८ ॥ त्याचकडे मजला न्यावें । वृत्त अवघें कळवावें । ते सांगतील तें ऐकावें । आपला हेका करूं नका ॥ १९ ॥ गजाननांचे समोर । आणिला पाटील भास्कर । बाळाभाऊनें समाचार । अवघा समर्थास श्रुत केला ॥ २० ॥ तो अवघा ऐकून । महाराज वदले हासून । हत्या,

वैर आणि ऋण । हे कोणासी चुकेना ॥ २१ ॥ सुकलालच्या गाईठायी । द्वाडपणा जो होता पाही । तो या भास्करें  
 लवलाही । शेगांवीं दवडिला ॥ २२ ॥ तें तिचें द्वाडपण । कुत्रें यथें झालें जाण । तेंच चावलें येऊन । या पाटील  
 भास्कराला ॥ २३ ॥ तिचा हरण्या द्वाडपणा । मशीं यानें केली प्रार्थना । इचें प्यावया दूध जाणा । ऐसा भास्कर  
 मतलबी ॥ २४ ॥ दूध पिता वाटलें गोड । आतां कां रे चालले जड । नको ठेवूंस पडदा आड । वांचवूं कां मी सांग  
 तुला ? ॥ २५ ॥ हें कुत्रें निमित्त झालें । तुझें आयुष्य मुळींच सरलें । आतां पाहिजे प्रयाण केलें । तूं या सोडून  
 मृत्यूलोकां ॥ २६ ॥ जरी इच्छा असेल मनीं । वांचण्याची तुजलागोनी । तरी तुझें मी यापासूनी । रक्षण वेड्या  
 करीन ॥ २७ ॥ परी ती होईल उसनवारी । जन्ममृत्यूची बाळा खरी । या अशाश्वताच्या बाजारीं । देणे घेणें चालतें  
 ॥ २८ ॥ बोल आतां झडकर । काय तुझा विचार । ऐसी कधीं ना येणार । पर्वणी ती जाण तुला ॥ २९ ॥ भास्कर  
 बोले त्यावरी । मी अजाण सर्वतोपरी । जें असेल अंतरीं । आपुल्या तेंच करावें ॥ ३० ॥ लेंकुराचें अवघें हित ।  
 माता एक तें जाणत । ऐसें एक्या अभंगांत । श्रीतुकोबा बोलले ॥ ३१ ॥ मी आपले लेंकरूं । म्हणून विनंती कशास  
 करूं ? । तूं अवघ्या ज्ञानाचा सागरूं । अवघें कांहीं कळतें तुला ॥ ३२ ॥ ऐसें ऐकतां भाषण । संतोषले गजानन ।  
 खऱ्याप्रती समाधान । खरें बोलतां होतसे ॥ ३३ ॥ कोणी म्हणाले गुरुराया । भास्करासी वांचवा सदया । या  
 कुत्र्यापासूनिया । तो आपुला भक्त असे ॥ ३४ ॥ महाराज म्हणती त्याकारण । हेंच तुझें अज्ञान । अरे वेड्या  
 जन्ममरण । हीच मुळीं भ्रांति असे ॥ ३५ ॥ जन्मे न कोणी, मरे न कोणी । हें जाणावयालागुनी । परमार्थाचा उपाय  
 जाणी । शास्त्रकारें कथन केला ॥ ३६ ॥ त्याचाउपयोग करावा । मोह समूळ सोडावा । प्रारब्धभोग भोगावा ।  
 निमूटपणें हेंच बरें ॥ ३७ ॥ संचित-प्रारब्ध-क्रियमाण । हें भोगल्यावाचून । या बद्ध जीवालागून । सुटका होणें  
 मुळींच नसे ॥ ३८ ॥ पूर्वजन्मीं जें करावें । तें या जन्मीं भोगावें । आणि ते भोगण्यासाठीं यावें । जन्मा हा सिद्धान्त  
 असे ॥ ३९ ॥ या जन्मीं जें करावे । तें पुढच्या जन्मास उरवावें । असे किती सांग घ्यावे । फेरे जन्ममृत्यूचें ?  
 ॥ ४० ॥ पूर्वजन्मींचे उर्वरित । भास्कराचें न उरलें सत्य । तो अवघ्यापून झाला मुक्त । मोक्षास जायाकारणें  
 ॥ ४१ ॥ म्हणून आग्रह करूं नका । मार्ग त्याचा आडवूं नका । काय भास्करासारखा । भक्तराणा जन्मे पुन्हां  
 ॥ ४२ ॥ पूर्वजन्मीचें याचें वैरी । कुत्रें होतें निर्धारीं । म्हणून तें या बाळापुरीं । चावते झाले भास्करास ॥ ४३ ॥

त्यानें अवघा आपुला । डाव येशें साधिला । तैसा जरी शेष उरला । द्वेष मनीं भास्कराच्या ॥ ४४ ॥ तरी तो त्याचा  
 द्वेष । कारण पुढील जन्मास । कारण होईल भास्करास । दावा आपुला उगवावया ॥ ४५ ॥ म्हणून पूर्वजन्मींचे वैर  
 सरलें । आतां न कांहीं शेष उरलें । या भास्कराकारण भलें । अवघ्या उपाधि निरसल्या ॥ ४६ ॥ आतां मी इतकेंच  
 करितो । दोन महिने वांचवितों । याला न पिसाळूं देतो । श्वानविषापासून ॥ ४७ ॥ तें न मी केलें जरी । हा जन्मास  
 येईल पुन्हां परी । दोन महिने भूमिवरी । उरलें आयुष्य भोगावया ॥ ४८ ॥ ऐसें ज्ञान ऐकिलें । ते कित्येकांस नाहीं  
 पटलें । मात्र बाळाभाऊ आनंदले । त्या बोधातें ऐकूनी ॥ ४९ ॥ भास्करा तूं धन्य धन्य । संतसेवा केलीस पूर्ण ।  
 चुकले तुझें जन्ममरण । काय योग्यता वानूं तुझी ? ॥ ५० ॥ ऐसा प्रकार झाल्यावरी । मंडळी आली शेगांवनगरी ।  
 भास्कर बोले मधुरोत्तरीं । महाराजांच्या भक्तगणा ॥ ५१ ॥ बाळापूरची हकीकत । सांगे प्रत्येका इत्थंभूत । माझी  
 विनंती जोडून हात । हीच तुम्हां भास्कर म्हणे ॥ ५२ ॥ महाराज लाधलें शेगांवा । याचा विचार करावा । या  
 कीर्तीचा अमोल ठेवा । सांभाळा स्मारक करून ॥ ५३ ॥ त्यांना स्मारकाची जरुरी नाही । तें पुढीलांसाठीं पाहीं ।  
 तें स्मारक साक्षी देई । त्यांच्या अमोल साधुत्वाची ॥ ५४ ॥ पाहा आळंदीस ज्ञानेश्वर । समर्थ सज्जनगडावर । पवित्र  
 केलें देहूनगर । त्या तुकोबारायानें ॥ ५५ ॥ त्यांचीं स्मारकें त्या त्या ठाया । ठेविलीं भव्य करूनिया । तोच पथ  
 अनुसराया । तुम्ही झटावें मनापासून ॥ ५६ ॥ ऐसें प्रत्येका सांगत । भास्कर राहिला निवांत । परी त्याच्या मनांत ।  
 ऐसें आले एकदां ॥ ५७ ॥ हें मला हो हो म्हणती । माझी ऐकून विनंती । परी शंका येत चित्तीं । हो म्हणण्याची  
 यांची मला ॥ ५८ ॥ त्यानें एकदां ऐसे केलें । अवघ्या लोकांस मिळविलें । एक्या ठायीं मठांत भले । महाराजांच्या  
 अपरोक्ष ॥ ५९ ॥ बंकटलाल पाटील हरी । मारुती चंद्रभान कारभारी । जो खंडुजींच्या दुकानावरी । होता कारभार  
 करीत ॥ ६० ॥ श्रीपतराव बावीकर । ताराचंद साहुकार । आणि मंडळी होती इतर । नांवे कुठवर सांगावी ? ॥ ६१ ॥  
 मिळवुनिया त्या लोकांला । भास्करें पदर पसरिला । माझा आतां संबंध उरला । दोन महिनेच तुमच्याशीं ॥ ६२ ॥  
 माझ्या मनीं ऐशी आस । समर्थांचें स्मारक खास । भव्य व्हावें वन्हाडास । या शेगांवामाझारीं ॥ ६३ ॥ तुम्हीं हें  
 करितों म्हणा । तेणे आनंद माझ्या मना । होऊन सुखें करीन गमना । मी वैकुंठाकारणें ॥ ६४ ॥ संतसेवा कधींही ।  
 अनाठायीं जाणार नाहीं । इच्छा जयाची ज्या ज्या होई । ती ती संत पुरविती ॥ ६५ ॥ स्मारक ऐसें करावें ।

अवघ्यांनीच वाखाणावें । पाहून त्या डोलावें । प्रत्येकाने आपुल्या मनीं ॥ ६६ ॥ ऐसेंच स्मारक करण्याची । शपथ  
 वाहा समर्थाची । ही विनंती अखेरची । माझी ती मान्य करा ॥ ६७ ॥ तें अवघ्यांनीं कबूल केलें । भास्कराचें  
 स्थिरावलें । यायोगें तें चित्त भलें । रुखरुख मनाची संपली ॥ ६८ ॥ उत्तरोत्तर आनंदवृत्ती । भास्कराची वाढत  
 होती । जैसी लेकरें आनंदती । पुढील सणाच्या आशेनें ॥ ६९ ॥ माघ वद्य त्रयोदशीस । महाराज वदले भास्करास ।  
 चाल त्र्यंबकेश्वरास । जाऊं आपण शिवरात्रीला ॥ ७० ॥ तो त्र्यंबकराजा कर्पूरगौर । भवभवांतक भवानीवर । जो  
 आहे झाला स्थिर । गोदावरीच्या तटातें ॥ ७१ ॥ ते ज्योतिर्लिंग मनोहर । करी पातकाचा संहार । नको करूंस आतां  
 उशीर । जाऊं गंगास्नानाला ॥ ७२ ॥ भास्करा, त्या त्र्यंबकेश्वरीं । पहाड एक ब्रह्मगिरी । जेथें औषधी नानापरी ।  
 बहुसाल असती उगवलेल्या ॥ ७३ ॥ त्या ब्रह्मगिरीवर स्थित । आहेत पहा गहिनीनाथ । ज्यांना आहेत अवगत ।  
 गुणधर्म औषधींचे ॥ ७४ ॥ वेड्या कुत्र्याच्या विषावरी । तेथें औषधी आहे खरी । तिचा उपयोग सत्वरीं । करून  
 पाहूं येधवा ॥ ७५ ॥ भास्कर म्हणे गुरुनाथा । आतां औषधी कशाकरतां ? । तुमची आहे अगाध सत्ता ।  
 औषधीहून आगळी ॥ ७६ ॥ आपुल्या कृपेनें भलें । विष बाळापुरीच निमालें । आयुष्याचे आहेत उरले । दोन  
 महिनेच आतां कीं ॥ ७७ ॥ म्हणून वाटे मजप्रती । शेगांवींच राहूं गुरुमूर्ती । त्र्यंबकेश्वर आम्हाप्रती । तुम्हीच  
 आहात साक्षात् ॥ ७८ ॥ गोदावरी तुमचे चरण । तेथेंच मी करी स्नान । अन्य तीर्थांचे प्रयोजन । मला न आतां  
 राहिले ॥ ७९ ॥ ऐसी ऐकतां त्याची वाणी । समर्थ वदले हांसोनी । हें जरी खरें जाणी । तरी तीर्थमहिमा  
 मानावा ॥ ८० ॥ चाल नको करूं उशीर । पाहूं तो त्र्यंबकेश्वर । बाळाभाऊ, पितांबर । यांसही घे बरोबरी ॥ ८१ ॥  
 मग ती मंडळी निघाली । शेगांवाहून भलीं । शिवरात्रीस येती झाली । त्र्यंबकेश्वराकारणें ॥ ८२ ॥ कुशावर्ती केलें  
 स्नान । घेतलें हराचें दर्शन । गंगाद्वारा जाऊन । पूजन केलें गौतमीचें ॥ ८३ ॥ वंदिली माय निलांबिका । तेवी  
 गहिनीनाथ देखा । तेथून आले नाशिका । गोपाळदासास भेटावया ॥ ८४ ॥ हा गोपाळदास महंत । काळ्या रामाच्या  
 मंदिरांत । धुनी लावून द्वारांत । पंचवटीच्या बसलासे ॥ ८५ ॥ राममंदिरासमोर । एक पिंपळाचा होता पार ।  
 शिष्यांसहित साधुवर । तेथें जाऊन बैसले ॥ ८६ ॥ गोपाळदासास आनंद झाला । बोलले जवळच्या मंडळीला ।  
 आज माझा बंधु आला । वन्हाडांतून गजानन ॥ ८७ ॥ जा घ्या त्याचें दर्शन । अनन्यभावे करून । माझी ही भेट

म्हणून । नारळसाखर त्यांसी द्या ॥ ८८ ॥ हा हार घाला कंठांत । तो मी एक साक्षात् । देह भिन्न म्हणून द्वैत ।  
 आम्हां उभयतीं मानूं नका ॥ ८९ ॥ शिष्यांनी तैसेंच केलें । दर्शन घ्याया अवघे आले । कंठामाजी घातिले ।  
 दिलेल्या पुष्पहाराला ॥ ९० ॥ नारळ आणि खडीसाखर । ठेविली स्वामींसमोर । ती पाहून गुरुवर । ऐसें बोलले  
 भास्कराला ॥ ९१ ॥ हा प्रसाद अवघ्यांस वाटी । परी न होऊ देई दाटी । माझ्या बंधूची झाली भेटी । आज या  
 पंचवटीत ॥ ९२ ॥ माझें येथील काम झालें । आतां नाशकाचे राहिलें । म्हणून पाहिजे तेथें गेलें । धुमाळ  
 वकीलाच्या घरा ॥ ९३ ॥ महाराज आले नाशकांत । लोक दर्शना जमले बहुत । बारीक सारीक गोष्टी अमित । तेथें  
 असता जहाल्या ॥ ९४ ॥ त्या अवघ्या सांगतां । विस्तार होईल उगीच ग्रंथा । म्हणून देतो संक्षेप आतां । त्याची  
 क्षमा करा हो ॥ ९५ ॥ तेथें राहून कांही दिवस । महाराज आले शेगांवास । तो अडगांवी नेण्यास । झ्यामसिंग  
 पातला ॥ ९६ ॥ त्यानें आग्रह केला फार । समर्थ दिले उत्तर । रामनवमी झाल्यावर । येऊं आम्ही अडगांवा  
 ॥ ९७ ॥ आता तूं जावें परत । उगा न पडे आग्रहांत । झ्यामसिंग मुळींच भक्त । निस्सीम होता समर्थाचा ॥ ९८ ॥  
 तो आला तैसा परत गेला । आपुल्या त्या अडगांवाला । पुन्हा श्रोते येतां झाला । रामनवमीस शेगांवीं ॥ ९९ ॥  
 उत्सव करून शेगांवांत । समर्थांना शिष्यांसहित । आला घेऊन अडगांवांत । हनुमानजयंतीकारणें ॥ १०० ॥  
 अडगांवीं असतां समर्थस्वारी । चमत्कार झाले नानापरी । एके दिवशीं दोन प्रहरी । भास्कर लोंळविला फुपाट्यात  
 ॥ १ ॥ छातीवरी बैसून । भास्करा केलें ताडन । लोक पहाती दुरून । परी जवळी कोणी जाईना ॥ २ ॥  
 बाळाभाऊ जवळ होता । तो म्हणाला सद्गुरुनाथा । भास्करासी सोडा आतां । बेजार झाला उन्हांनें ॥ ३ ॥ तें  
 म्हणाला भास्कर । बाळाभाऊ न जोडा कर । माझा हा साक्षात् ईश्वर । काय करील तें करू दे ॥ ४ ॥ लोकांसी  
 वाटती चापट्या दिल्या । मला होतात गुदगुल्या । अनुभवाच्या गोष्टी भल्या । अनुभवीच जाणती ॥ ५ ॥ पुढें  
 घेऊन भास्करासी । महाराज आले बिन्हाडासी । त्या अडगांव ग्रामासी । उतरलेल्या ठिकाणास ॥ ६ ॥ बाळाभाऊस  
 बोलले । अवघे आतां दोन उरले । भास्कराचे दिवस भले । पंचमीला जाईल तो ॥ ७ ॥ आज मीं जें केलें कृत्य ।  
 ताडनाचें रानांत । तें कां हें तुजप्रत । आलें असेल कळोनी ॥ ८ ॥ तुजला या भास्करानीं । मारविलें होतें छत्रीनीं ।  
 शेगांवी माझ्या करानी । तें आहे कां ध्यानात ? ॥ ९ ॥ ते क्रियमाण नासावया । त्यास मारिले ये ठायां । ह्या

एकाच गोष्टीवांचूनिया । अन्य नव्हता हेत कांहीं ॥ ११० ॥ उत्सव पूर्ण झाल्यावर । त्या अडगांवींचा साचार । काय घडला प्रकार । तो आतां परियेसा ॥ ११ ॥ उत्सवाचा काला झाला । वद्य पंचमी दिवस आला । एक प्रहर दिवसाला । समर्थ म्हणती भास्करासी ॥ १२ ॥ भास्करा तुझें प्रयाण । आज दिवशी आहे जाण । पद्मासन घालून । पूर्वाभिमुख बैसावें ॥ १३ ॥ चित्त अवघें स्थिर करी । चित्तीं साठवावा हरी । वेळ आली जवळ खरी । आतां सावध असावें ॥ १४ ॥ इतर जनाकारण । म्हणूं लागले करा भजन । “विठ्ठल विठ्ठल नारायण” । ऐसें उच्च स्वरानें ॥ १५ ॥ हा तुमचा बंधु भला । जातो आज वैकुंठाला । त्याच्या करा पूजनाला । माळबुक्का वाहून ॥ १६ ॥ भास्करें घातलें पद्मासन । नासाग्रीं दृष्टि ठेवून । वृत्ति अवघ्या केल्या लीन । अंतर्मुख होऊनिया ॥ १७ ॥ भक्त भास्करा पूजिती । माळा बुक्का वाहती । तें कौतुक पाहाती । समर्थ दूर बैसून ॥ १८ ॥ भजन झालें एक प्रहर । माध्यान्हीस आला दिनकर । महाराजांनी “हरहर” । शब्द केला मोठ्यानें ॥ १९ ॥ त्यासरसा प्राण गेला । भास्कराचा वैकुंठाला । संतांनीं हाती धरिलें ज्याला । तो पाहुणा हरीचा ॥ २० ॥ लोक पुसती महाराजांस । कोठे करणें समाधीस । या भास्कराच्या शरीरास । कोठें न्यावें ठेवावया ? ॥ २१ ॥ समर्थ अवघ्यांस सांगती । द्वारकेश्वर जो पशुपती । ज्याच्या सन्निध आहे सती । तेथे ठेवा भास्कराला ॥ २२ ॥ ऐसी आज्ञा होतांक्षणी । विमान बांधिलें लोकांनी । केळीचे खांब लावूनी । चहूं बाजूंस विबुध हो ॥ २३ ॥ आंत ठेविलें कलेवर । पुढे भजनाचा होय गजर । मिरवित आणिला भास्कर । द्वारकेश्वराचियापाशीं ॥ २४ ॥ सांगविधि समाधीचा । ते ठायीं झाला साचा । लोक म्हणती महाराजांचा । परमभक्त गेला हो ॥ २५ ॥ दुसरें दिवसापासून । समाधीच्या सन्निध जाण । होऊं लागले अन्नदान । गोरगरीबांकारणें ॥ २६ ॥ स्थान द्वारकेश्वराचें । अडगांवाच्या सन्निध साचे । अंतर एक मैलाचें । गांवापासून उत्तरेस ॥ २७ ॥ जागा द्वारकेश्वराची । परमरमणीय होती साची । झाडी चिंचवृक्षांची । होती विशेष ते ठायां ॥ २८ ॥ निंब अश्वत्थ मांदार । आम्र वट औदुंबर । ऐसे वृक्ष होते इतर । शिवाय कांहीं फुलझाडें ॥ २९ ॥ अडगांव अकोलीच्या मध्यंतरी । हें ठिकाण निर्धारि । तेथें समाधि दिधली खरी । समर्थांनीं भास्कराला ॥ ३० ॥ दहा दिवस अन्नदान । झालें याचें वर्णन । तुम्हीं नुकतेंच केलें श्रवण । संतभंडारा नांव ज्याचें ॥ ३१ ॥ चिंचवृक्षांच्या सावलींत । जेवाया बसें पंगत । तयीं कावळे अतोनात । त्रास देऊं लागले ॥ ३२ ॥ काव काव ऐसें करिती । द्रोण

पात्रींचे उचलून नेती । मलोत्सर्ग तोही करिती । जेवणारांच्या अंगावर ॥ ३३ ॥ त्या योगें लोक त्रासले । कावळ्यास हाकूं लागले । भिल्लांनी ते तयार केले । तीरकमटे त्या मारावया ॥ ३४ ॥ तई बोलले गजानन । अवघ्या लोकांलागून । नका मारूं त्याकारण । अपराध त्यांचा कांही नसे ॥ ३५ ॥ या भंडाऱ्यांत येण्याचा । हेतु इतकाच आहे त्यांचा । प्रसाद आपणा भास्कराचा । इतरांपरीच मिळावा ॥ ३६ ॥ कां की हा भास्कर । वैकुंठीं गेला साचार । हा पितृलोकावर । नाहीं मुळींच राहिला ॥ ३७ ॥ दहा दिवसपर्यंत । प्राण अंतरिक्षांत । राहे परिभ्रमण करित । सपिंडी होतां जाय पुढें ॥ ३८ ॥ त्या अकराव्या दिवशीं । बळी देती कावळ्याशीं । काक जेव्हां स्पर्शेल त्यासी । तेव्हांच प्राण जातो पुढें ॥ ३९ ॥ त्या बलीदानाचें । कारण भास्करा नुरलें साचें । म्हणून या कावळ्यांचे । पित्त गेले खवळून ॥ १४० ॥ आत्मा या भास्कराचा । मुळींच मुक्त झाला सांचा । तो पाहुणा वैकुंठीचा । झाला आहे येधवां ॥ ४१ ॥ या सोमसूर्य लोकांचे । कारण त्यासी नुरलें साचें । म्हणून पिंडदानाचें । नुरलें पहा प्रयोजन ॥ ४२ ॥ जयाला न ऐसी गती । त्याच्यासाठीं पिंड देती । कावळ्यांची वाट पाहाती । पिंड ठेवून कलेशावर ॥ ४३ ॥ म्हणून कावळे रागावले । त्यांनी हे जाणीतलें । भास्करानें गमन केलें । एकदम वैकुंठ लोकाला ॥ ४४ ॥ म्हणून आम्हां प्रसाद त्यांचा । मिळूं द्या या भंडाऱ्याचा । ऐसा विचार कावळ्यांचा । दिसतो या कृतीनें ॥ ४५ ॥ तुम्ही त्यांस मारूं नका । मीच तया सांगतो देखा । अहो जिवांनो माझे ऐका । गोष्ट आतां सांगतों जी ॥ ४६ ॥ तुम्ही उद्यापासोन । वर्ज्य करा हे ठिकाण । ना तरी भास्करालागून । येईल माझ्या कमीपणा ॥ ४७ ॥ आज प्रसाद घेऊन । तुम्ही तृप्त व्हा अवघे जण । मात्र उद्यांपासोन । या स्थळासी येऊं नका ॥ ४८ ॥ ऐसें महाराज बोललें । तें भाविकांसी अवघें पटलें । परि कुत्सित जे कां बसले । होते त्या मंडळींत ॥ ४९ ॥ ते एकमेकांलागुनी । म्हणते झालें हांसोनी । ही गजाननानें केली वाणी । अस्थानीं कीं निरर्थक ॥ १५० ॥ पक्षी कुठे कां वागतात । मानवाच्या आज्ञेंत ? । पाहूं याची प्रचीत । उद्यां मुद्दाम येऊनी ॥ ५१ ॥ हे वेडे कांहीं बोलती । भाविकां नादी लाविती । आपले स्तोम माजविती । संतत्वाचें निरर्थक ॥ ५२ ॥ अहो साजेल तें बोलावें । जें कां पचेल तेंच खावें । उसनें न कधी आणावें । अवसान तें अंगांत ॥ ५३ ॥ दुसरे दिवशी ते कुत्सित । मुद्दाम पाहाया आले तेथ । तों एकही ना दृष्टीप्रत । पडला त्यांच्या कावळा ॥ ५४ ॥ मग मात्र चकित झाले । समर्थासी शरण आले । बारा वर्षे तेथ भले ।

कावळे न आले श्रोते हो ॥ ५५ ॥ चौदा दिवस झाल्यावरी । गजानन फिरलें माघारीं । येते झाले शेगांव नगरी ।  
 आपल्या उर्वरित शिष्यांसह ॥ ५६ ॥ श्रोते त्या शेगांवांत । एक गोष्ट घडली अघटित । ती ऐका सावचित्त । सांगतों  
 मी येधवां ॥ ५७ ॥ होतें साल दुष्काळाचें । म्हणून एका विहिरीचें । काम चाललें खोदण्याचें । सुरुंगाते लावून  
 ॥ ५८ ॥ विहीर दोन पुरुषांवर । गेली खोल साचार । खडक काळा लागला थोर । गती खुंटली पहारीची ॥ ५९ ॥  
 म्हणून भोकें करून । आंत दारू ठांसून । सुरुंगाच्या साह्ये करून । काम फोडण्याचें सुरू झालें ॥ ६० ॥ चारी  
 बाजूंस भोकें चार । केली पहारीनें तयार । दारू ठासिली अखेर । आंत दोऱ्या घालूनी ॥ ६१ ॥ एरंड पुंगळ्या  
 पेटवून । सोडल्या चारी दोऱ्यांतून । तो मध्येच बैसल्या अडकून । दोऱ्यांचीया गांठीवरी ॥ ६२ ॥ पुंगळी खालीं  
 जाईना । दारूस विस्तव लागेना । पाणी दम धरीना । आलें जवळीं सुरुंगाच्या ॥ ६३ ॥ तें कामावरचा मिस्तरी ।  
 विचार करी अंतरीं । सुरुंगास लागल्या वारी । सुरुंग वाया जाईल कीं ॥ ६४ ॥ म्हणून गणू जवऱ्याला । मिस्तरी  
 तो बोलला । तूं उतरून विहिरीला । पुंगळ्या थोड्या सरकीव ॥ ६५ ॥ आणि तूं येई लौकर वरी । पुंगळ्या जातील  
 तोवरी । बाराचिया शेजारी । म्हणजे काम होईल ॥ ६६ ॥ त्या पुंगळ्या सरकवण्यासी । कोणी न धजे जावयासी ।  
 म्हणून या गणू जवऱ्यासी । मिस्तरीनें दटाविलें ॥ ६७ ॥ काय करितो बिचारा । दारिद्र्य होतें ज्याच्या पदरां ।  
 त्याच्यावरी चाले जोरा । यज्ञास बळी बोकडाचा ॥ ६८ ॥ या गणू जवऱ्याची । निष्ठा समर्थावरी साची । आज्ञा  
 होतां मिस्तरीची । गणू आंत उतरला ॥ ६९ ॥ एक पुंगळी सरकविली । ती तात्काळ तळा गेली । दारूप्रती जाऊन  
 भिडली । गणू आंत सांपडला ॥ ७० ॥ दुसरीस जों घाली हात । पुंगळी सरकवण्याप्रत । तों पहिला सुरुंग उडाला  
 सत्य । मग काय विचारतां ? ॥ ७१ ॥ गणू म्हणे विहिरींतून । समर्थां ये धांवून । माझें आतां रक्षण । तुझ्यावीण  
 कोण करी ? ॥ ७२ ॥ विहिरीमाजी धुराचा । डोंब झाला होता साचा । दुसरा सुरुंग पेटण्याचा । अवधि उरला  
 थोडका ॥ ७३ ॥ तों गणू जवऱ्या भली । कपार हाती लागली । त्या कपारींत बैसली । स्वारी गणू जवऱ्याची  
 ॥ ७४ ॥ एकामागून एकांनी । पेट घेतला सुरुंगांनी । उडाले सुरुंग ऐसे तिन्ही । दगड अपार निघाले ॥ ७५ ॥  
 लोक जे कां होते वरती । ते बोलले ऐशा रिती । बहुधा मिळाली असेल मुक्ती । विहिरीमाजी गणूला ॥ ७६ ॥ छिन्न  
 भिन्न शरीर । झाले असेल साचार । डोकावून पाहाती नारीनर । आंत गणू जवऱ्याला ॥ ७७ ॥ तो कोठें दिसेना ।



जनांच्या नाना कल्पना । दगडाप्रमाणे गणू जाणा । उडाला असेल बाहेर ॥ ७८ ॥ त्याचें आसमंत भागांत । कोठें तरी असेल प्रेत । पडलेलें त्या शोधण्याप्रत । माणूस कोणी पाठवा ॥ ७९ ॥ मिस्तरीचा शब्द ऐकिला । आंतून गणू बोलला । अहो मिस्त्री नाहीं मेला । गणू आहे विहिरींत ॥ ८० ॥ गजाननांच्या कृपेनीं । मी वाचलों या ठिकाणीं । बसलों आहे दडोनी । या पहा कपारींत ॥ ८१ ॥ परी कपारीच्या तोंडाला । धोंडा एक मोठा पडला । त्यामुळें बाहेर मला । येतां येत नाहीं कीं ॥ ८२ ॥ गणूचे शब्द ऐकिले । लोक अवघे आनंदले । लोक खालीं उतरले । तो धोंडा काढावया ॥ ८३ ॥ दहापांच जणांनी । धोंडा सरकविला पहारींनी । गणूस बाहेर काढूनी । घेऊन आले वरते त्या ॥ ८४ ॥ वरती येतांच गांवांत । गणू गेला पळत पळत । समर्थांच्या मठांत । दर्शन त्यांचे घ्यावया ॥ ८५ ॥ गणू दर्शना येतांक्षणीं । बोलले त्या कैवल्यदानी । गण्या कपारींत बैसोनी । किती धोंडे उडविलेस ? ॥ ८६ ॥ त्यांत मोठा धोंडा तुला । रक्षण्यास येऊन बैसला । कपारीच्या तोंडाला । म्हणून तूं वांचलास ॥ ८७ ॥ पुन्हां ना ऐसें साहस करी । पुंगळीवरून सुटल्यापरी । मधेच तिला जाऊन करीं । कशाही प्रसंगी धरूं नये ॥ ८८ ॥ जा तुझें गंडांतर । आज निमालें साचार । गणूप्रती पाहाया इतर । लोक आले गांवींचें ॥ ८९ ॥ गणू म्हणे सद्गुरुनाथा । सुरुंग चारी पेटतां । तूंच मला देऊन हातां । कपारींत बैसविले ॥ ९० ॥ म्हणून मी वांचलों । तुझें पाय पाहाया आलों । ना तरी असतों मेलों । विहिरीमाजी गुरुराया ! ॥ ९१ ॥ ऐसें गजानन कृपेचें । महिमान आहे थोर साचें । तें साकल्ये वर्णण्याचें । मसीं नाहीं सामर्थ्य ॥ ९२ ॥ श्रीदासगणूविरचित । हा श्रीगजानन विजय नामें ग्रंथ । आल्हादावो भाविकांप्रत । हेंच इच्छी दासगणू ॥ १९३ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य एकादशोऽध्यायः समाप्तः ॥

## अध्याय बारावा प्रारंभ

श्रीगणेशाय नमः ॥ हे गणाधीशा गणपती । मयुरेश्वरा विमलकीर्ति । माझ्या हृदयीं करुन वस्ती । ग्रंथ कळसास नेई हा ॥ १ ॥ तूं ज्ञानबुद्धीचा दाता । तूं भक्तमनोरथ पुरविता । विघ्ननगातें संहारिता । तूंच एक गणराया ॥ २ ॥ तूं साक्षात् चिंतामणी । चिंतिलेलें देशी जाणीं । आपुल्या भक्तांलागुनी । ऐसें पुराणे म्हणतात ॥ ३ ॥ माझ्या मनीची अवघी चिंता । लयास नेई एकदंता । लंबोदरा पार्वतीसुता । भालचंद्रा सिंदुरारे ॥ ४ ॥ असो बच्चुलाल अग्रवाला । होता एक अकोल्याला । धन-कनक-संपन्न भला । मनाचाही उदार जो ॥ ५ ॥ त्यानें हकिकत कारंज्याची । म्हणजे लक्ष्मणपंत घुड्याची । कर्णोपकर्णी ऐकिली साची । तेणें साशंक जाहला ॥ ६ ॥ तें खरें खोटें पहाण्यास । विचार करी चित्तास । तों एके समयास । महाराज आले अकोल्याला ॥ ७ ॥ येऊन बच्चुलाला घरीं । बैसते झाले ओट्यावरी । कीं गजानन साक्षात्कारीं । भक्त आपुला जाणून ॥ ८ ॥ बच्चुलाला आनंद झाला । तो समर्थासी ऐसे वदला । आज गुरुराया वाटतें मला । आपली पूजा करावी ॥ ९ ॥ ऐसें ऐकतां भाषण । समर्थे तुकविलीं मान । जें साक्षात् असे चिन्ह । श्रोते संमती दिल्याचें ॥ १० ॥ बच्चुलालानें तयारी । तात्काळ केली ओट्यावरी । षोडशोपचारे अत्यादरीं । पूजन त्यानें आरंभिले ॥ ११ ॥ प्रथमतः घातले मंगलस्नान । नानाविध उटणीं लावून । मग करविलें परिधान । वस्त्र पितांबर जरीचा ॥ १२ ॥ शालजोडी अंगावरीं । बहुमोल घातली काश्मिरी । एक जरीचा रुमाल शिरीं । अभ्रेस्मि आणूनि बांधिला ॥ १३ ॥ गोफ घातिला गळ्यांत । सलकडी ती हातांत । करांच्या दाही बोटांत । मुद्रिका घातल्या नानापरी ॥ १४ ॥ बहुमोल हिऱ्याची । वामकरी घातली पौची । रत्नजडीत कंठ्याची । कंठीं शोभा विशेष ॥ १५ ॥ जिलेबी राघवदास पेढे । नैवेद्यास ठेविलें पुढें । त्रयोदश गुणी ठेविलें विडे । एक्या लहान तबकांत ॥ १६ ॥ अष्टगंध अर्गजा अत्तर । सुवासिक लाविलें फार । त्यानें अवघ्या अंगभर । गुलाबपाणी शिंपडीलें ॥ १७ ॥ एका सुवर्णाच्या ताटी । दक्षिणा ठेविली शेवटीं । ती होती फार मोठी । रुपये होन मोहोरांची ॥ १८ ॥ बेरीज करता दहा हजार । येईल ती साचार । ऐशी दक्षिणा होती थोर । किती वर्णन करूं तिचें ॥ १९ ॥ श्रीफळ पुढें ठेवून । विनये केलें भाषण ।

महाराज माझें इच्छी मन । राममंदिर बांधावया ॥ २० ॥ या माझ्या ओट्यावरी । अडचण होतसे भारी । मंडप  
 तो घातला जरी । उत्सवासी गुरुराया ॥ २१ ॥ त्या माझ्या मनोरथा । पूर्ण करी ज्ञानवंता । ऐसे म्हणून ठेविला  
 माथा । अनन्यभावे पायावरी ॥ २२ ॥ त्यावरी साधु गजानन । देते झाले आशीर्वचन । श्रीजानकीजीवन । तुझा  
 करील पूर्ण हेतू ॥ २३ ॥ असो, आज तूं हे काय केलें ? । मला पोळ्याचा बैल बनविलें । हे अलंकार घालून भलें ।  
 त्याचें काय कारण ? ॥ २४ ॥ मी न बैल पोळ्याचा । अथवा घोडा दसऱ्याचा । मला या दागदागिन्यांचा । काय  
 सांग उपयोग ? ॥ २५ ॥ अरे हें अवघे विष । मला नको त्यांचा स्पर्श । या नसत्या उपाधीस । माझ्या मागे लावू  
 नको ॥ २६ ॥ अथवा तूं मोठा श्रीमान । हे दाखवाया कारण । केलेंस कां हें प्रदर्शन । सांग मसी बच्चुलाला ?  
 ॥ २७ ॥ जे आवडते जयासी । तेंच द्यावें तयासी । मी वेडापिसा संन्यासी । नागवा फिरतो गांवभर ॥ २८ ॥  
 हे अवघें तुझें तुला । लखलाभ असो बच्चुलाला । तुम्हां प्रापंचिकाला । या द्रव्याची जरूर ॥ २९ ॥ माझा  
 यजमान भीमातटीं । उभा विटेसी जगजेठी । तो काय माझ्यासाठीं । हे वैभव द्याया तयार नसे ॥ ३० ॥ ऐसें म्हणून  
 काढिले । दागिने अंगावरचे भले । चहूं बाजूस फेकियले । वस्त्रांचीही तीच गती ॥ ३१ ॥ दोन पेढे खाऊन ।  
 निघून गेले गजानन । हा प्रकार अवलोकून । केला शोक अकोल्यांत बहुतांनी ॥ ३२ ॥ त्यांत कांहीं  
 कारंज्याचें । लोक हजर होते साचें । ते म्हणती आपुल्या वाचें । अभागी आमुचा लक्ष्मण ॥ ३३ ॥ त्याने  
 बच्चुलालापरी । पूजन केलें आपुल्या घरीं । परी कचरला अंतरीं । मोह धनाचा धरून ॥ ३४ ॥ वरघडीचें  
 भाषण । केले विनय दाखवून । ते कां समर्थाकारण । समजणे अशक्य आहे हो ? ॥ ३५ ॥ जेवीं पूजा  
 दांभिकांची । शब्दमयीं असते साची । पूर्तता महावस्त्राची । होते त्यांची अक्षतेनें ॥ ३६ ॥ 'शर्कराखंडखाद्यानि' ।  
 ऐसे म्हणूनिया वदनीं । कुचका दाणा आणोनि । ठेवी पुढें भुईमूगाचा ॥ ३७ ॥ अशा दांभिक पूजनाचें । फलही  
 त्याच स्वरूपाचें । वाटोळे लक्ष्मणाचें । याच कृतीनें झाले हो ॥ ३८ ॥ हा बच्चुलाल धन्य धन्य । जैसें केलें  
 भाषण । तैसेच ठेविलें वर्तन । जवाहून न आगळें ॥ ३९ ॥ आतां याच्या वैभवाला । ओहोट हा ना शब्द उरला ।  
 संतकृपा झाली ज्याला । तो सुखीच राहातसे ॥ ४० ॥ बच्चुलालांनी तपास । केला अवघ्या अकोल्यास ।  
 परी न लागला थांग त्यास । समर्थाचा कोठेंही ॥ ४१ ॥ असो एक पितांबर नांवाचा । शिष्य शिंपी जातीचा ।  
 होता गजानन महाराजांचा । शेगांवीं मठामध्यें ॥ ४२ ॥ त्यानें सेवा बहुत केली । तपश्चर्या फळा आली । एके

दिनीं ऐसी झालीं । गोष्ट ऐका मठांत ॥ ४३ ॥ फाटकें तुटकें धोतर । नेसला होता पितांबर । ते पाहून गुरुवर ।  
 ऐशा रीतीं बोललें ॥ ४४ ॥ अरे तुझें नांव पितांबर । नेसण्या न धडकें धोतर । दुंगणास पाहती नारीनर । तें तरी  
 झांक वेड्या ! ॥ ४५ ॥ नांव म्हणे सोनुबाई । हातीं कथलाचाही वाळा नाहीं । नांव पाहतां गंगाबाई । आणि  
 तडफडे तहानेनें ॥ ४६ ॥ तशांतलाच प्रकार । आहे तुझा साचार । हे फाटके धोतर । पोतेऱ्याच्या उपयोगी  
 ॥ ४७ ॥ तेंच नेसून बैससी । दुंगण जगाला दाविसी । हा घे दुपेटा देतो तुसी । नेसावयाकारणें ॥ ४८ ॥ तो  
 न करितां अनमान । राहे बाळा नेसून । यासी नको सोडू जाण । कोणी कांहीं केले तरी ॥ ४९ ॥ पितांबर दुपेटा  
 नेसला । हे असह्य झालें इतराला । भाऊच घातकी भावाला । होतो स्वार्थ दृष्टीनीं ॥ ५० ॥ तो वेडावांकडा  
 प्रकार । कशास बोलूं साचार । गटाराचें उघडीतां द्वार । घाण मात्र सुटते हो ॥ ५१ ॥ श्रीगजानन स्वामीप्रत ।  
 शिष्य होते असंख्यांत । परी अधिकारी तयांत । दोन्ही हातांच्या बोटांइतके ॥ ५२ ॥ पाहा श्रोते कांतारी । वृक्ष  
 असती नानापरी । त्यांतून क्वचित् कोठें तरी । नजरेस पडती चंदनतरू ॥ ५३ ॥ त्यापरीच होते येथें । त्यांच्या  
 शिष्यमंडळींते । कांही शिष्य पितांबरातें । टोचूं लागले निरर्थक ॥ ५४ ॥ हेंच कां तुझें शिष्यपण । वस्त्र करिसी  
 परिधान । जें कां समर्थाकारण । ल्यावयाच्या उपयोगी ॥ ५५ ॥ तुझी भक्ती कळून आली । तूं खुशालचंद  
 अससी मुळीं । तूं राहूं नको ये स्थळीं । अपमान करण्या सद्गुरूंचा ॥ ५६ ॥ तें पितांबर म्हणाला । मी न गुरूचा  
 अपमान केला । उलट मान ठेविला । आज्ञा ऐकून तयांची ॥ ५७ ॥ वस्त्र हे मज त्यांनीं दिलें । नेसावया  
 सांगितले । तेंच मी हो परिधान केलें । ही का झाली अवज्ञा ? ॥ ५८ ॥ ऐसी भवति न भवति झाली । शिष्यांत  
 तेढ माजली । ती मिटवावया माव केली । ऐशा रीतीं गजाननें ॥ ५९ ॥ पितांबरास म्हणती गुरुवर । तूं येथून जावे  
 दूर । जाणते मूल झाल्यावर । आई त्याला दूर ठेवी ॥ ६० ॥ माझी कृपा आहे खरी । हे पितांबरा तुजवरी ।  
 जा हिंडून भूमीवरी । पदनतासी तारावें ॥ ६१ ॥ डोळ्यांत आसवें आणून । करूनिया साष्टांग नमन । मागे पाहें  
 फिरफिरून । सोडून जातां मठासी ॥ ६२ ॥ पितांबर आला कोंडोलीसी । बसला वनांत आंब्यापासी । चिंतन  
 चालले मानसी । निजगुरूचें सर्वदा ॥ ६३ ॥ तेथें होता रात्रभर । उदया येता दिनकर । जाऊन बसला झाडावर ।  
 मुंगळ्यांचिया त्रासानें ॥ ६४ ॥ अवघ्या आम्रवृक्षावरी । मुंग्या मुंगळे होते भारी । लहान थोर फांद्यांवरी । आला  
 पितांबर जाऊन ॥ ६५ ॥ परी निर्भय ऐसे सापडेना । स्थान तयासी बसण्या जाणा । हेच कृत्य गुराख्यांना ।

कौतुकास्पद वाटले ॥ ६६ ॥ ते म्हणाले आपापसांत । हा माकडापरी कां रे फिरत ? । ह्या वृक्षावरी सत्य । हें  
 कांहीं कळेना ॥ ६७ ॥ लहान सान फांदीला । निर्भयपणे फिरून आला । परीं नाहीं खाली पडला । हेंच आहे  
 आश्चर्य ! ॥ ६८ ॥ दुसरा म्हणाला यांत कांहीं । आश्चर्य वाटण्याजोगे नाहीं । गजाननाच्या शिष्याठायीं । ऐसे  
 सामर्थ्य असते रे ॥ ६९ ॥ यावरून हा त्यांचा । शिष्य असावा खचित साचा । चला हा येथ आल्याचा । वृत्तांत  
 सांगू गांवात ॥ ७० ॥ गोपमुखें वृत्त कळलें । कोंडोलीचे लोक आलें । आम्रवृक्षापाशी भले । कोण आलें तें  
 पहावया ॥ ७१ ॥ म्हणाले पौरवासी नर । हा ढोंगी असावा साचार । बळेंच करतो वेडेचार । गजाननाच्या  
 शिष्यापरी ॥ ७२ ॥ शिष्य गजानन महाराजांचा । भास्कर पाटील होता साचा । झाला नुकताच अंत त्याचा ।  
 अडगांव नामें ग्रामांत ॥ ७३ ॥ समर्थांचें शिष्य । येथे येतील कशास ? । बळें करण्या उपवास । सोडून बर्फी  
 पेढ्याला ॥ ७४ ॥ पुसून एकदा यांस पाहावें । तो काय म्हणतो ते ऐकावें । मग खरें खोटें ठरवावे । उगीच तर्क  
 नाही बरा ॥ ७५ ॥ एक मनुष्य पुढे झाला । पितांबरासी पुसूं लागला । तूं कोण कोठील कशास आला ? । गुरू  
 तुझा कोण असे ॥ ७६ ॥ पितांबर बोले त्यावर । मी शेगांवचा राहणार । मी शिंपी पितांबर । शिष्य गजानन  
 स्वामींचा ॥ ७७ ॥ त्यांची आज्ञा मजलागून । करण्या झाली पर्यटन । म्हणून येथें येऊन । वृक्षापाशी बैसलो  
 ॥ ७८ ॥ तो आंब्याच्या मुळाशी । मुंगळे होते बहुवसी । म्हणून बैसलो फांदीसी । वृक्षावरी जाऊन ॥ ७९ ॥  
 ऐसे ऐकतां तद्द्राषण । लोक कोपले दारुण । अरे मोठ्याचें नांव सांगून । चेष्टा ऐशा करूं नको ॥ ८० ॥ काय  
 म्हणे मी राजाची । राणी आवडती आहे साची । खळगी भरण्या पोटाची । आले मजुरी करावया ॥ ८१ ॥ देशमुख  
 त्या गांवीचा । शामराव नामें साचा । तो बोलला ऐसी वाचा । अरे सोंगाड्या ऐक हे ॥ ८२ ॥ स्वामी समर्थ  
 गजानन । प्रत्यक्ष आहे भगवान । त्यांचें नांव सांगून । बट्टा त्यांना लावू नको ॥ ८३ ॥ अरे वेड्या एक्या काळी ।  
 त्यांनीं ऐसी कृति केली । ऋतु नसतां आणवली । फळें आम्रवृक्षाला ॥ ८४ ॥ त्यांनी फळें आणवली । तूं नुसतीं  
 पानें आण भलीं । नाहीं तरी या स्थलीं । तुझी न धडगत लागेल ! ॥ ८५ ॥ हा बळीराम पाटलाचा । वृक्ष वठलेला  
 आंब्याचा । तो पर्णयुक्त करी साचा । आमच्या देखत ये काळीं ॥ ८६ ॥ ऐसें न जरीं करशील । तरी मार  
 खाशील । खरा असल्यास होशील । वंद्य आम्हांकारणे ॥ ८७ ॥ कां कीं शिष्य सद्गुरूंचे । कांही अंशी निघती  
 साचे । बापा त्यांच्याच तोडीचें । हा आहे न्याय जगी ॥ ८८ ॥ नको करूं उशीर । हा आंबा करी हिरवागार ।

ते ऐकता पितांबर । गेला असे घाबरून ॥ ८९ ॥ बोलला ऐसे नाडूं नका । माझी सारी कथा ऐका । एका  
 खाणीत निघती देखा । हिरे आणि गारा हो ॥ ९० ॥ तैसाच मी गार परी । गजानन शिष्याभितरी । बोललो नाही  
 वैखरी । यत्किंचित् खोटे हो ॥ ९१ ॥ गारेवरून खाणीस । नाही येत जगी दोष । मी निज गुरूच्या नांवास ।  
 चोरून कैसें ठेवावें ? ॥ ९२ ॥ शामराव म्हणें त्यावर । नको करूं चरचर । संकट शिष्यास पडता थोर । ते धांवा  
 करिती सद्गुरूंचा ॥ ९३ ॥ मग तो शिष्य त्यांचा जरी । नसला कृतीनें अधिकारी । तरी सद्गुरूंचा प्रभाव करी ।  
 साह्य त्या आपल्या शिष्यास ॥ ९४ ॥ ऐसी झाली आड-विहीर । पितांबरासी साचार । झाला बिचारा चिंतातुर ।  
 कांहीं न सुचे त्यासी ॥ ९५ ॥ त्या वठलेल्या झाडापाशी । मिळाले अवघे पौरवासी । काय होतें ते पाहावयासी ।  
 मुलें बायका समवेत ॥ ९६ ॥ निरुपाय होऊनि अखेर । पितांबरानें जोडिले कर । स्तवन मांडिले अपार ।  
 आपुल्या सद्गुरुरायांचे ॥ ९७ ॥ हे स्वामी समर्थ गजानना ! । ज्ञानांबरीच्या नारायणा । पदनताच्या रक्षण्या ।  
 धांव आतां ये काळी ॥ ९८ ॥ माझ्यामुलें दोष तुला । येऊं पाहतो भक्तपाला । आपुल्या ब्रीदासाठी पाला ।  
 आणीव आम्रवृक्षासी ॥ ९९ ॥ माझी भिस्त तुझ्यावरी । पाव मातें लवकरिं । ना तरी आली पाळी खरी ।  
 मजला यथें मरण्याची ॥ १०० ॥ प्रल्हाद खरा करण्याला । स्तंभीं नरहरी प्रगटला । जनी चढवितां सुळाला ।  
 त्याचें पाणी जहालें ॥ १ ॥ जनीचा भार देवावर । माझा आहे तुजवर । संतदेवांत अंतर । मुळींच नाही राहीलें  
 ॥ २ ॥ देव तेची असती संत । संत तेचि देव साक्षात् । मला लोक म्हणतात । शिष्य गजाननाचा ॥ ३ ॥ माझे  
 कांहीं महत्त्व नाही । ते अवघे तुझ्या ठायीं । पुष्पामुलें किंमत येई । जगी सुत्राकारणें ॥ ४ ॥ तूं पुष्प मी आहे  
 सूत । तूं कस्तुरी मी माती सत्य । तुझ्यामुलेंच आले येथ । संकट हें माझ्यावरी ॥ ५ ॥ आतां न माझा अंत  
 पाही । गुरुराया ! धांव घेई । या वठलेल्या वृक्षाठायीं । आणी पर्णें कोमल ॥ ६ ॥ लोकांस म्हणें पीतांबर ।  
 करा सद्गुरूंचा नामगजर । जय जय गजानन साधुवर । शेगांवच्या अवलिया ॥ ७ ॥ लोक अवघे गजर  
 करिती । तों पालवी फुटली वृक्षाप्रती । जन नयनी पाहती । त्या अगाध कौतुकाला ॥ ८ ॥ कोणी म्हणती असेल  
 स्वप्न । तें जे पडले आपणालागुन । पाहा चिमटा घेऊन । आपुल्याला करांनी ॥ ९ ॥ चिमटे घेऊन पाहती ।  
 तो निमाली स्वप्नभ्रान्ति । यावरी कोणी ऐसे म्हणती । ही नजरबंदी असेल ? ॥ ११० ॥ गारुड्यांच्या खेळांत ।  
 वाद्या होती सर्प सत्य । खापऱ्या असून दृष्टीप्रत । त्यांचें रुपये दिसती कीं ॥ ११ ॥ तोही भ्रम निमाला । तोडून

पाहता पर्णाला । फांदीवाटे तत्काळ आला । चीक शुभ्रसा बाहेर ॥ १२ ॥ मग मात्र खात्री झाली । वाळल्या  
 वृक्षा पालवी फुटली । श्रीगजानन माऊली । खरीच आहे महासंत ॥ १३ ॥ आतां पितांबराविशीं । शंका न धरणें  
 मानसीं । चला घेऊन गांवासी । हा त्यांचा शिष्य असे ॥ १४ ॥ याच्यायोगें करून । कधीतरी गजानन । येतील  
 कोंडोलीकारण । वांसरासाठीं गाय जैसी ॥ १५ ॥ तें अवघ्यासी मानवलें । पितांबरासी मिरवीत नेलें । ऐसे जेंव्हा  
 दिव्य झालें । तेंव्हा भाव उदेला ॥ १६ ॥ जैसा समर्थानी आपुला । शिष्य डोमगांवी पाठविला । कल्याण नामें  
 करून भला । कल्याण करण्या जगाचें ॥ १७ ॥ तैसेच केले गुरुवरें । श्रीगजानने साजिरे । उदेले हे भाग्य खरें ।  
 त्या कोंडोली गांवचे ॥ १८ ॥ श्रोते अजूनपर्यंत । तो आंबा आहे कोंडोलीत । इतरांपेक्षा असंख्यात । फळे येती  
 तयाला ॥ १९ ॥ त्या पितांबराचे भजनी । कोंडोली गांव लागला जाणी । जेथे जाईल हिरकणी । तेथे ती मोल  
 पावे ॥ २० ॥ मठ पितांबराचा । कोंडोलीत झाला साचा । आणि अंतही तयाचा । ते ठायीं झाला हो ॥ २१ ॥  
 आतां इकडे शेगांवांत । महाराज आपुल्या मठांत । एके दिवशी उद्विग्न चित्त । होऊनिया बैसले ॥ २२ ॥ शिष्य  
 त्यांचें कारण । पुसूं लागलें कर जोडून । महाराज आपुले मन । कां हो अस्थिर जाहलें ? ॥ २३ ॥ तें महाराज  
 वदले लोकांला । आमुचा कृष्णा पाटील गेला । जो चिकणसुपारी आम्हांला । रोज आणून देत असे ॥ २४ ॥  
 त्याची झाली आठवण । राम त्याचा मुलगा लहान । आतां सुपारी चिकण । कोण देतो या ठायां ॥ २५ ॥ राम  
 थोर झाल्यावरी । करील माझी चाकरी । म्हणून मी या मठांतरी । आतां ना तयार राहावया ॥ २६ ॥ ऐसे  
 महाराज बोलतां । जनालागी लागली चिंता । महाराजांचा विचार आतां । दिसतो येथून जाण्याचा ॥ २७ ॥  
 म्हणून कसेंही करून । जाऊं न द्यावें त्याकारण । चला आपण धरू चरण । महाराजांचे येवेळां ॥ २८ ॥ ऐसा  
 विचार मिळून केला । मंडळी आली मठाला । श्रीपतराव बंकटलाला । ताराचंद मारुती ॥ २९ ॥ मंडळींनीं धरिले  
 चरण । महाराज आम्हां सोडून । तुम्ही आपुले ठिकाण । राहण्याचें अन्य करूं नये ॥ ३० ॥ तुमची इच्छा असेल  
 जेथ । तेथेच राहा शेगांवांत । परी सोडण्याचें मनांत । ग्राम हें आणूं नका ॥ ३१ ॥ तें महाराज वाणी निघाली ।  
 तुमच्या गावांत आहे दुफळी । मला कोणाची जागा मुळीं । नको येथें राहावया ॥ ३२ ॥ जी कोणाची नसेल ।  
 ऐसी जागा जरी द्याल । तरीच राहणें होईल । माझें या शेगांवी ॥ ३३ ॥ ऐसी गोष्ट ऐकिली । तेंव्हा मंडळीं

चिंतावली । समर्थांनीं आज्ञा केली । मोठ्या पेंचाची आपणां ॥ ३४ ॥ कोणाच्या जागेंत । राहण्या तयार  
 नाहीत । सरकार यांच्या प्रीत्यर्थ । जागा ती देईल कशी ? ॥ ३५ ॥ भूषण आपल्या साधूचें । सरकारास नाहीं  
 साचें । बंकटलाल बोलला वाचें । ऐसे संकट घालूं नका ॥ ३६ ॥ सरकार धार्मिक कृत्याला । जागा देईल हा न  
 उरला । भरंवसा तो आम्हांला । हें राज्य परक्याचें ॥ ३७ ॥ म्हणून आम्हांपैकी कोणाची । जागा घ्या मागून  
 साची । आहे तयारी आमुची । ती तुम्हां द्यावयास ॥ ३८ ॥ समर्थे केलें भाषण । काय हे तुमचें अज्ञान ।  
 जमिनीची मालकी पूर्ण । आहे सच्चिदानंदाची ॥ ३९ ॥ राजे कित्येक भूमीवरी । आजवरी झाले तरी । जागा  
 कशाची सरकारी । इचा मालक पांडुरंग ॥ १४० ॥ व्यवहारदृष्ट्या मालकपण । येते राजालागून । त्याचें नाहीं  
 भूषण । तुम्ही प्रयत्न करा जा ॥ ४१ ॥ जागा मिळेल प्रयत्न करितां । पुढें नका बोलूं आतां । हरी पाटलाच्या  
 हातां । यश येईल निःसंशय ॥ ४२ ॥ हरी पाटलाकडे आली । मंडळी ती अवघी भली । त्याच्या सल्ल्यानें  
 मागितली । जागा अर्ज करून ॥ ४३ ॥ बुलढाण्याचा सर्वाधिकारी । साहेब होता नामे 'करी' । त्यानें एक एकर  
 जागा खरी । अर्जावरून दिली असे ॥ ४४ ॥ आणि ऐसें म्हणाला । तुम्ही दोन एकरांस्तव अर्ज केला । परी  
 मी तूर्त तुम्हांला । एक एकर देतसे ॥ ४५ ॥ तुम्ही एक वर्षांत । जागा केल्या व्यवस्थित । तुमचा मी पुरवीन हेत ।  
 जागा आणिक देऊनिया ॥ ४६ ॥ तो ठराव सरकारचा । आहे दसरीं नमूद साचा । समर्थांच्या वाणीचा । प्रभाव  
 खचित लोकोत्तर ॥ ४७ ॥ मग हरी पाटील, बंकटलाला । निघते झाले वर्गणीला । द्रव्यनिधी क्षणांत  
 जमला । आणि काम झाले सुरू ॥ ४८ ॥ या पुढील अवघे वृत्त । येईल पुढल्या अध्यायांत । सत्पुरुषाचा  
 पुरविण्यात हेत । देव राहे तत्पर सदा ॥ ४९ ॥ विठू पाटील डोंगरगांवचा । लक्ष्मण पाटील वाडेगांवचा । जगु  
 आबा शेगांवचा । हे पुढारी वर्गणीचे ॥ १५० ॥ श्रीदासगणूविरचित । हा श्रीगजानन विजय नामें ग्रंथ । एका श्रोते  
 सावचित्त । निजकल्याण व्हावया ॥ १५१ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य द्वादशोऽध्यायः समाप्तः ॥



## अध्याय तेरावा प्रारंभ

श्रीगणेशाय नमः ॥ हे संतवरदा श्रीधरा । हे दयेच्या सागरा । हे गोपगोपीप्रियकरा । तमालनीळा पाव हरी ॥ १ ॥ तुझें ईशत्व पाहण्याकरितां । जेव्हां झाला विधाता । गाई वासरें चोरितां । यमुनातटीं गोकुळांत ॥ २ ॥ तेव्हां तूं निजलीलेंकरून । गाई वासरें होऊन । ब्रह्मदेवाकारण । आपलें ईशत्व दाविले ॥ ३ ॥ दुष्ट ऐशा कालियाला । यमुनेमाजी तुडवून भला । रमणकट्टीपा धाडिला । गोप निर्भय करण्यास ॥ ४ ॥ तेवीं माझ्या दुर्दैवा । तुडवुनीया वासुदेवा । दासगणू हा करावा । निर्भय सर्व बाजूनी ॥ ५ ॥ मी अजाण भक्त तुझा हरी । परी देवा कृपा करी । मी आहे अनधिकारी । योग्य न तुझ्या कृपेस ॥ ६ ॥ ऐसें जरी आहे सत्य । परी नको पाहूंस अंत । माझी चिंता वार त्वरित । आपुल्या कृपाकटाक्षें ॥ ७ ॥ आतां श्रोते सावधान । बंकट, हरी, लक्ष्मण । विठू जगदेवादि मिळून । गेले वर्गणी जमवावया ॥ ८ ॥ भाविकांनीं वर्गणी दिली । कुत्सितांनीं कुटाळी केली । वर्गणीची कां हो पडली । जरूर तुमच्या साधूस्तव ॥ ९ ॥ गजानन म्हणतां महासंत । जें न घडे तें घडवीत । मग त्यांच्या मठाप्रत । वर्गणी ही कशाला ? ॥ १० ॥ कुबेर त्यांचा भांडारी । मग कशास फिरता दारोदारी ? । चिट्टी कुबेराच्यावरी । करा म्हणजे काम झालें ॥ ११ ॥ ऐसें ऐकतां भाषण । जगदेव बोलला हांसोन । या भिक्षेचें कारण । आहे तुमच्या बऱ्यासाठीं ॥ १२ ॥ श्रीगजाननासाठीं । नको बांधणें मठमठी । ह्या अवघ्या आटाआटी । तुमचें कल्याण व्हावयास ॥ १३ ॥ स्वामी गजाननाचा । त्रैलोक्य हाचि मठ साचा । अवघीं वनें हा बगीचा । पलंग ज्यांचा मेदिनी ॥ १४ ॥ अष्टसिद्धी दासीपरी । राबताती ज्याच्या घरीं । तो न तुमची पर्वा करी । त्याचें वैभव निराळें ॥ १५ ॥ सविता सूर्यनारायण । त्यासी दीप कोठून । प्रकाश देऊ शकेल जाण । प्रतिकार करण्या तमाचा ॥ १६ ॥ तो मुळींच प्रकाशमयीं । त्याला दीपाचें काज नाहीं । हलकारा तो कोठून होई । सार्वभौमा भूषवितां ? ॥ १७ ॥ इच्छा ऐहिक वैभवाची । असते मानवांप्रति साची । ती आहे व्हावयाची । पूर्ण या पुण्यकृत्यानें ॥ १८ ॥ रोग बरा करण्या भली । औषधाची योजना केली । प्राणासाठीं नसे झाली । ती हे ध्यानी धरा हो ॥ १९ ॥ रोग भय शरीरास । नाहीं मुळींच प्राणास । जन्ममरण हेंही त्यास । नाही मुळी राहिलें ॥ २० ॥ तैसी तुमची सुसंपन्नता । रक्षण व्हाया

सर्वथा । पुण्यरूप औषधी आतां । मिळणें भाग आहे की ॥ २१ ॥ संपन्नता हें शरीर । रोग त्याचे अनाचार । त्याचा  
 नाश होणार । या पुण्यरूप औषधीनें ॥ २२ ॥ म्हणून पुण्यसंचय करा । कुतर्क ना चितीं धरा । पुण्य मेदिनींमाजीं  
 पेरा । करा आपुल्या संपत्तीचा ॥ २३ ॥ बीज पेरिता खडकावर । तें वायां जातें साचार । त्यास कधीं ना येणार ।  
 मोड हें ध्यानीं धरावें ॥ २४ ॥ अनाचार दुर्वासना । हे खडक असती जाणा । तेथें टाकिल्यावरी दाणा । ते किडे  
 पांखरें भक्षिती ॥ २५ ॥ संतसेवेसमान । कोणतें नाहीं पुण्य आन । स्वामी सांप्रत गजानन । मुगुटमणी संतांचें  
 ॥ २६ ॥ संतकार्यास कांहीं देता । अगणित होतें सर्वथा । एक दाणा टाकितां । मेदिनीमाजी कणीस होतें ॥ २७ ॥  
 त्या कणसास दाणे येती । एकाचेच बहुत होती । तीच पुण्याची आहे स्थिती । हें बुध हो विसरूं नका  
 ॥ २८ ॥ ऐसें बोलतां साचार । कुटाळ झाले निरुत्तर । खरें तत्त्व असल्यावर । कुंठित गती तर्काची ॥ २९ ॥ नेता  
 असल्या वजनदार । वर्गणी ती जमे फार । क्षुल्लकाच्यानें न होणार । कार्य कधीं वर्गणीचें ॥ ३० ॥ असो मिळाल्या  
 जागेवरी । कोट बांधिला सत्वरिं । झटूं लागलें गांवकरी । मग वाण कशाची? ॥ ३१ ॥ बांधकाम कोटाचें ।  
 चालतां शेगांवीं साचें । दगड चुना रेतीचें । सामान गाड्या वाहती ॥ ३२ ॥ त्या वेळीं समर्थ स्वारी । होती जुन्या  
 मठावरी । त्यांनी विचार अंतरीं । ऐशा रीती केला हो ॥ ३३ ॥ आपण तेथें बसल्याविणें । काम न चालें  
 झपाट्यानें । म्हणून कौतुक समर्थानें । केले कसें ते परियेसा ॥ ३४ ॥ एका रेतीच्या गाडीवरी । समर्थाची बसली  
 स्वारी । तो गाडीवान झाला दुरी । महार होता म्हणून ॥ ३५ ॥ तयीं महाराज वदले त्यास । कां रे खालीं  
 उतरलास? । आम्हां परमहंसांस । विटाळाची बाधा नसे ॥ ३६ ॥ महार बोले त्यावरी । महाराज तुमच्या शेजारीं ।  
 मी न बसे गाडीवरी । तें आम्हां उचित नसे ॥ ३७ ॥ मारुती रामरूप झाला । परी रामासन्निध नाहीं बसला । तो  
 उभाच पहा राहिला । कर जोडुनी रामापुढें ॥ ३८ ॥ बरें बापा तुझी मर्जी । त्यास हरकत नाहीं माझी । बैलांनो,  
 नीट चला आजी । गाडीवाल्यामागून ॥ ३९ ॥ बैल तैसें वागले । नाही कशास बुजले । गाडीवाल्यावांचून आलें ।  
 नीट सांकेतिक स्थलास ॥ ४० ॥ समर्थ खालीं उतरले । मध्यभागीं येऊन बसले । तेथेंच हल्लीं काम झालें ।  
 त्यांच्या भव्य समाधीचें ॥ ४१ ॥ ही जागा शेगांवांत । आहे दोन नंबरांत । त्रेचाळीस पंचेचाळीस । सातशें सव्हे  
 नंबराच्या ॥ ४२ ॥ महाराज बसले ज्या ठिकाणीं । तीच यावी मेदिनी । मध्यभागा म्हणूनी । हें करणें भाग पडलें  
 ॥ ४३ ॥ त्या दोन नंबरांतून । जागा थोडथोडी घेऊन । साधिला तो मध्य जाण । ऐसें चतुर कारभारी

॥ ४४ ॥ एक एकराचा हुकूम झाला । परी बांधकामाच्या वेळेला । समाधिमध्य साधण्याला । जागा थोडी पडली  
 कमी ॥ ४५ ॥ त्यासाठी म्हणून । अकरा गुंठे जास्त जाण । जमीन ती घेऊन । बांधकाम चालविलें ॥ ४६ ॥  
 पुढाऱ्यांच्या होतें मनीं । वचन दिलें अधिकाऱ्यांनी । आणिक एक एकर तुम्हांलागुनी । काम पाहून जागा देऊं  
 ॥ ४७ ॥ यास्तव केलें धाडस । अकरा गुंठे घेण्यास । परी तें गेलें विकोपास । एका दुष्टाच्या बातमीमुळें ॥ ४८ ॥  
 यामुळें पुढारी । थोडे घाबरले अंतरीं । त्यांत जो पाटील होता हरी । तो बोलला समर्था ॥ ४९ ॥ अकरा गुंठे  
 जागेचा । तपास करावया साचा । एक जोशी नांवाचा । आला असे अधिकारी ॥ ५० ॥ हांसत हांसत पाटलाला ।  
 समर्थानें शब्द दिला । जागेबद्दल जो कां झाला । दंड, तुम्हा तो माफ होईल ॥ ५१ ॥ त्या अधिकारी जोशाप्रती ।  
 समर्थानें दिली स्फूर्ती । चाललेल्या प्रकरणावरती । शेरा त्यांनी मारिला ॥ ५२ ॥ कीं हा दंड झालेला । विनाकारण  
 आहे भला । दंड ! गजानन संस्थेला । परत द्यावा म्हणून ॥ ५३ ॥ मी करून आलों चौकशी । जाऊन त्या  
 शेगांवासी । या घडलेल्या प्रकारासी । दंड होणें उचित नाहीं ॥ ५४ ॥ म्हणून तो माफ केला । ऐसा हुकूम जेव्हां  
 आला । तें हरी पाटलाला । आनंद झाला विशेष ॥ ५५ ॥ तो म्हणे समर्थाचे । वाक्य ना खोटें व्हावयाचें । मजवरी  
 किटाळ महाराचें । येऊन गेलें नुकतें एक ॥ ५६ ॥ त्या वेळीं महाराजांनीं । भिऊं नकोस म्हणोनी । तुझ्या एकाही  
 केसालागुनी । धक्का न त्याचा बसेल ॥ ५७ ॥ तेंच खरें अखेर । घडून आलें साचार । तैसाच हाही प्रकार । आज  
 दिनीं झालासे ॥ ५८ ॥ समर्थवाक्य खोटें झालें । ऐसें कोणी न कधी ऐकिलें । असो शेगांवाचे लागले । लोक भजनी  
 स्वामींच्या ॥ ५९ ॥ आतां नव्या जागेंत आल्यावर । जें कांहीं घडलें प्रकार । म्हणजे समर्थाचे चमत्कार । ते आतां  
 वर्णितो ॥ ६० ॥ मेहेकरच्या सान्निध्याला । सवडद नामें ग्राम भला । त्या गांवीचा एक आला । गंगाभारती गोसावी  
 ॥ ६१ ॥ यास होता महारोग । कुजून गेलें अवघें अंग । उरली न पडल्यावांचून भेग । जागा दोन्ही पायांला  
 ॥ ६२ ॥ करपद बोटें झडून गेली । तनुप्रती चढली लाली । कानाच्या सुजल्या पाळी । कंडू सुटला तनूतें ॥ ६३ ॥  
 म्हणून गंगाभारती । त्या महारोगा त्रासला अती । समर्थाची ऐकोन कीर्ति । शेगांवासी पातला ॥ ६४ ॥ श्रोते त्या  
 गोसाव्याप्रत । लोक आडवूं लागले बहुत । तुला रक्तपिती आहे सत्य । तूं न जावें दर्शना ॥ ६५ ॥ महाराज दिसतील  
 ऐशा ठायीं । उभा राहून दर्शन घेई । कधींही ना जवळ जाई । त्यांचे चरण धरावया ॥ ६६ ॥ हा स्पर्शजन्य रोग  
 फार । म्हणून वैद्य डॉक्टर । सांगती याचा विचार । तूं आपुल्या मनीं करी ॥ ६७ ॥ परी एके दिनी गंगाभारती ।

चुकवून अवध्या लोकांप्रती । येता झाला सत्वर गती । प्रत्यक्ष दर्शन घ्यावया ॥ ६८ ॥ डोई ठेवितां पायावर ।  
समर्थांनी चापट थोर । मारिली त्याच्या डोक्यावर । अति जोरानें विबुध हो ॥ ६९ ॥ म्हणून तो उभा ठेला ।  
समर्थांस न्याहाळू लागला । स्वामींनी त्याचे थोबाडाला । दोन्ही करे ताडिलें ॥ ७० ॥ फडाफड मारिल्या मुखांत ।  
आणिक वरती एक लाथ । खाकरोनी बेडक्याप्रत । थुंकले त्याच्या तनूवरी ॥ ७१ ॥ तोच त्याने मानिला । समर्थांचा  
प्रसाद भला । बेडका होता जो कां पडला । त्याचिया अंगावर ॥ ७२ ॥ तो त्याने घेऊन करी । चोळून अवध्या  
शरीरी । लाविता झाला मलमापरी । आपुल्या सर्व अंगास ॥ ७३ ॥ तो प्रकार पाहतां । एक कुटाळ तेथे होता ।  
तो गोसाव्यासी बोलतां । झाला पाहा येणें रीति ॥ ७४ ॥ आधीच शरीर नासलें । तुझे आहे बापा भलें । त्यावरी  
यांनीं टाकिले । या अमंगळ बेडक्यातें ॥ ७५ ॥ तो तूं प्रसाद मानिला । अवध्या अंगातें चोळिला । जा लावून  
साबणाला । धुवून टाकी सत्वर ॥ ७६ ॥ हे ऐसे वेडे पीर । विचरूं लागतां भूमीवर । त्यांशीं अंधश्रद्धेचें नर । साधू  
ऐसे मानिती ! ॥ ७७ ॥ त्याचा परिणाम ऐसा होतो । अविधि कृत्यांस ऊत येतो । तो येतां सहज जातो । समाज  
तो रसातळां ॥ ७८ ॥ यासी तुझेच उदाहरण । तूं औषध घेण्याचे सोडून । आलास की रे धांवून । या वेड्यापिशापाशीं  
॥ ७९ ॥ गोसावी तें ऐकतां । हसूं लागला सर्वथा । म्हणे तुम्ही येथेंच चुकतां । याचा करा विचार ॥ ८० ॥  
अमंगळ साधूपासी । कांहीं न राहातें निश्चयेसी । कस्तुरीच्या पोटाशी । दुर्गंधी ना वसे कदा ॥ ८१ ॥ तुम्हां दिसला  
बेडका । तो हा प्रत्यक्ष मलम देखा । कस्तुरीच्या सारखा । सुवास येतो यालागीं ॥ ८२ ॥ तुम्हां संशय असल्यास ।  
पाहा माझ्या अंगास । हात लावूनिया खास । म्हणजे कळून येईल कीं ॥ ८३ ॥ त्यांत थुंक्याचें नांव नाही । अवधी  
औषधी आहे पाही । मी इतुका वेडा नाही । बेडक्यास मलम मानणारा ॥ ८४ ॥ तुझा त्यासी संबंध नव्हतां । म्हणून  
बेडका दिसला तत्त्वतां । समर्थांची योग्यता । त्वां न मुळीं जाणिली ॥ ८५ ॥ त्याचें पाहण्या प्रत्यंतर । चाल जाऊं  
एकवार । स्नान केलेल्या जागेवर । वेळ आतां करूं नको ॥ ८६ ॥ समर्थ स्नान प्रतिदिवशीं । करतील ज्या जागेसी ।  
तेथल्या ओल्या मातीसी । मी लावितों निजांगा ॥ ८७ ॥ ऐसा संवाद तेथे झाला । दोघे गेले स्नानस्थला । तो  
कुटाळासी आला । अनुभव गोसाव्यापरीच ॥ ८८ ॥ मृत्तिका स्नानस्थलाची । दोघांनीही घेतली साची । तो  
गोसाव्याच्या हातीं । बैसली औषधी होऊन ॥ ८९ ॥ कुटाळाच्या हातांत । ओलीच माती आली खचित् ।  
दुर्गंधीही किंचित् । येत होती तिथेला ॥ ९० ॥ तो प्रकार पाहतांक्षणीं । कुटाळ घोटाळला मनीं । कुत्सित कल्पना

सोडूनी । शरण गेला समर्था ॥ ९१ ॥ असो कोणी गोसाव्यातें । जवळ बसू देत नव्हते । हा दूर बसून भजनातें ।  
 करी स्वामीपुढें नित्य ॥ ९२ ॥ आवाज गंगाभारतीचा । पहाडी गोड मधुर साचा । अभ्यास होता गायनाचा । त्या  
 गंगाभारतीला ॥ ९३ ॥ ऐसें पंधरा दिवस गेले । रोगाचें स्वरूप पालटलें । लालीनें तें सोडिलें । त्याचिया अंगाला  
 ॥ ९४ ॥ चाफे झाले पूर्ववत् । भेगा पदींच्या निमाल्या समस्त । दुर्गधीचा मोडला त्वरित । ठाव त्याचा श्रोते हो  
 ॥ ९५ ॥ गोसाव्याचें ऐकून भजन । होई संतुष्ट समर्थमन । प्रत्येक जिवाकारण । गायन हें आवडतें ॥ ९६ ॥  
 बायको गंगाभारतीची । अनसूया नांवाची । ती शेगांवीं आलीं साची । न्याया निज पतीला ॥ ९७ ॥ संतोषभारती  
 कुमार । होता तिच्या बरोबर । येऊन पतीस जोडिले कर । चला आतां गांवातें ॥ ९८ ॥ तुमची व्याधी बरी झाली ।  
 ती मी दृष्टीं पाहिली । समर्थ साक्षात् चंद्रमौळी । आहेत हेंच खरें असे ॥ ९९ ॥ मुलगा तेंच बोलला । म्हणे बापा  
 गांवीं चला । पुसून गजानन महाराजाला । यथें राहणें पुरें झालें ॥ १०० ॥ गंगाभारती म्हणे त्यावर । मला नका  
 जोडू कर । आजपासून साचार । मी तुमचा खचित नाहीं ॥ १ ॥ ही अनाथांची माऊली । स्वामी गजानन यथें  
 बसली । त्यांनी माझी उतरविली । धुंदी चापट मारून ॥ २ ॥ राख लाविली अंगाप्रत । आणि चित्त तुझें संसारात ।  
 केलीस विटंबना बहुत । या भगव्या वस्त्राची ॥ ३ ॥ ऐसें संकेतें बोलले । थापट्या मारून जागें केलें । आतां डोळे  
 उघडिलें । संसाराचा संबंध नको ॥ ४ ॥ हे संतोषभारती कुमारा । तूं तुझ्या आईस नेई घरा । यथें नकोस राहूं जरा ।  
 सवडद जवळ करावें ॥ ५ ॥ हिचें जीवमान जोंवरी । तोंवरी हिची सेवा करी । ही तुझी माय खरी । हिला अंतर  
 देऊं नको ॥ ६ ॥ मातोश्रींची करितां सेवा । तो प्रिय होतो वासुदेवा । पुंडलिकाचा ठेवावा । इतिहास तो डोळ्यांपुढे  
 ॥ ७ ॥ मी येता सवडदांत । पुन्हां रोग होईल पूर्ववत् । म्हणून त्या आग्रहांत । तुम्हीं न पडावे दोघांनी ॥ ८ ॥  
 आजवरी तुमचा होतो । आतां देवाकडे जातो । नरजन्माचा करून घेतों । कांहीं तरी उपयोग ॥ ९ ॥ हा वाया  
 गेला खरा । नराचा जन्म साजिरा । चुकेल चौज्याशींचा फेरा । ऐसें साच सांगितलें ॥ ११० ॥ समर्थकृपेनें  
 निश्चिती । झाली मला ही उपरती । या परमार्थखिरींत माती । टाकूं नका रे मोहाची ॥ ११ ॥ ऐसें सांगून  
 कुटुंबाला । मुलासह सवडदाला । दिले धाडून राहिला । आपण तसाच शेगांवी ॥ १२ ॥ पदपदांतरें समर्थांचीं ।  
 आवडीने म्हणावीं साची । त्यास कला गायनाची । येत होती विबुध हो ॥ १३ ॥ प्रत्यहीं तो अस्तमाना । एकतारा  
 घेऊन जाणा । समर्थांच्या सान्निधाना । बैसून भजन करीतसे ॥ १४ ॥ ऐकून त्याचें भजन । इतरांचेही हर्षे मन ।

वस्तु अशीच आहे गान । रंजविणारी सर्वाते ॥ १५ ॥ हा गंगाभारती बरा झाला । रोगाचा पत्ता मोडला ।  
 मलकापुरास पुढें गेला । गजाननाच्या आज्ञेनें ॥ १६ ॥ असो एकदां पौषमासी । इयामसिंग आला शेगांवासी ।  
 बोलतां झाला समर्थासी । माझ्या गांवास चला हो ॥ १७ ॥ मम भाच्याच्या गृहाला । अडगांवीं नेण्याला । मी आलों  
 होतो आपणाला । तयीं आपुला करार ॥ १८ ॥ ऐसा होता समर्था । मी नाहीं येत आतां । नको करूं आग्रह वृथा ।  
 पुढें मागें येईन ॥ १९ ॥ त्याला दिवस झालें बहुत । आतां चला मुंडगांवांत । मी आहे आपुला भक्त । माझी इच्छा  
 पूर्ण करा ॥ २० ॥ मुंडगांवांत माझे घरीं । कांहीं दिवस राहा तरी । मी अवघी करून तयारी । न्याया आलो  
 आपणां ॥ २१ ॥ इयामसिंगा बरोबर । मुंडगांवी आले साधुवर । दर्शना लोटले नारीनर । तो न आनंद वर्णवे  
 ॥ २२ ॥ इयामसिंगानें भंडारा । घातिला असे थोर खरा । मुंडगांव झाले गोदातीरा । दुसरें कीं हो पैठण ॥ २३ ॥  
 पैठणामाजी एकनाथ । मुंडगांवीं गजानन संत । भजनी दिंड्या अमित । आल्या भजन करावया ॥ २४ ॥ आचारी  
 लागले स्वैंपाका । अर्धा स्वैंपाक झाला निका । तें महाराज बोलले देखा । ऐसे इयामसिंगासी ॥ २५ ॥ इयामसिंगा,  
 आज चतुर्दशी । मुळींच आहे रिक्त तिथी । भोजनाच्या पंक्ती । पौर्णिमेला होऊं दे ॥ २६ ॥ इयामसिंग बोलला  
 यावर । स्वयंपाक झाला तयार । लोक जमले आहेत फार । आपला प्रसाद घ्यावया ॥ २७ ॥ स्वामींनीं केले  
 बोलणें । तुझें व्यवहारदृष्टीनें । योग्य परी हें न माने । त्या जगदीश्वराला ॥ २८ ॥ इयामसिंगा ! हें अन्न । न येईल  
 उपयोगाकारण । तुम्हां प्रापंचिकालागून । आपलेंच व्हावें वाटते ॥ २९ ॥ पंक्ती बसल्या भोजना । तों एकाएकी  
 आकाश जाणा । भरून आलें गर्जना । होऊं लागली मेघांची ॥ ३० ॥ चमकें वीज माथ्यावरी । झंझावात सुटला  
 भारी । कडकडा तीं कांतारीं । लागलीं झाडें मोडावया ॥ ३१ ॥ घटकेंत पाणी पाणी झालें । अन्न अवघे वाया  
 गेलें । मग इयामसिंगानें विनविलें । महाराजांस येणें रीतीं ॥ ३२ ॥ आतां महाराज उद्यां तरी । मुळी न व्हावें  
 आजच्या परी । हिरमुष्टी होऊन बसली खरी । अवघी मंडळी गुरुराया ॥ ३३ ॥ निवारा या पर्जन्याला । हा नव्हे  
 पावसाळा । अगांतुक बेटा आला । आमचा नाश करावया ॥ ३४ ॥ आतां पाऊस पडेल । तरी शेतीचें होईल ।  
 वाटोळें तें पाहा सकळ । मग म्हणतील लोक ऐसें ॥ ३५ ॥ इयामसिंगे केलें पुण्य । हा भंडारा घालून । तें भोवलें  
 आम्हा लागून । वा खूप तज्हा पुण्याची ॥ ३६ ॥ तें महाराज म्हणाले इयामसिंगा ! । ऐसा संचित्त होसी कां गा ।  
 तुला न उद्यां देईल दगा । हा पर्जन्य कधींही ॥ ३७ ॥ आत्तांच मी वारितो त्यासी । ऐसें बोलोन आकाशासी ! पाहूं

लागलें पुण्यराशी । तों आभाळ फांकलें ॥ ३८ ॥ मेघ क्षणांत निघून गेले । सर्व ठायीं ऊन पडलें । हें एका क्षणांत झालें । अगाध सत्ता संतांची ॥ ३९ ॥ दुसरे दिवशी पौर्णिमेला । थोर भंडारा पुन्हां झाला । तो नियम चालला । अजून त्या मुंडगांवी ॥ १४० ॥ इयामसिंगाने आपुली । इस्टेट सर्व अर्पण केली । महाराजांचे चरणी भली । त्या मुंडगांव ग्रामांत ॥ ४१ ॥ लोक त्या मुंडगांवात । समर्थांचे झाले भक्त । पुंडलीक भोकरे म्हणूनी त्यांत । एक जवान पोऱ्या असे ॥ ४२ ॥ हा उकिरड्या नामक कुणब्याचा । पुत्र एकुलता एक साचा । भक्त झाला महाराजांचा । ऐन तारुण्यामाझारी ॥ ४३ ॥ हे उकीर्डा नाम वऱ्हाडांत । पोर नसल्या वांचत । लोक नवसें ठेवितात । ऐसा प्रघात त्या प्रांती ॥ ४४ ॥ तें पेंटय्या तेलंगणांत । केर पुंजा महाराष्ट्रांत । तैसा उकीर्डा वऱ्हाडांत । नांव ठेविती बालकाचें ॥ ४५ ॥ हा पुंडलीक वद्य पक्षासी । करावया वारीसी । येत नियमें शेगांवासी । घ्याया दर्शन समर्थांचें ॥ ४६ ॥ जैसें कां तें वारकरी । वद्य पक्षामाझारीं । जाती इंद्रायणीचें तीरीं । देहू आळंदी गांवाला ॥ ४७ ॥ तैसाच हा वऱ्हाडात । वारी वद्य पक्षात । करी येऊन शेगांवात । परम भावभक्तीनें ॥ ४८ ॥ असो एकदां वऱ्हाडांत । रोग ग्रंथिक सन्निपात । बळावला अत्यंत । गांव बाहेर पडले कीं ॥ ४९ ॥ या तापांत ऐसें होतें । प्रथमतां थंडी वाजते । अंग ज्वरानें तप्त होतें । डोळें होती लाल बहु ॥ १५० ॥ आणि कोठेतरी सांध्यावर । ग्रंथि उठें सत्वर । ती होता करी जोर । वात तिच्या मागूनी ॥ ५१ ॥ मग रोगी बरळतसे । शुद्धि न कांहीं राहतसे । तलखी अंगाची होत असे । बेशुद्ध होई क्षणाक्षणां ॥ ५२ ॥ पूर्वी हा रोग विपरीत । नव्हतां भरतखंडांत । त्याचा वास युरोपांत । होता मोठ्या प्रमाणी ॥ ५३ ॥ ती सांथ इकडे आली । गांवोगांव पसरली । त्याच्या प्रतिकारा सोडून दिलीं । लोकांनीं ती घरेंदारे ॥ ५४ ॥ त्या दुर्धर सांथीची स्वारी । आली पाहा मुंडगांवावरी । तो पुंडलीकाची आली वारी । शेगांवास निघाला ॥ ५५ ॥ कसकस त्याला घरीच आली । परी ती त्याने चोरिली । शेगांवाची वाट धरली । आपुल्या पित्यासमवेत ॥ ५६ ॥ येतां पांच कोसांवर । शरीरासी भरला ज्वर । एक पाऊल भूमीवर । त्याच्यानें टाकवेना ॥ ५७ ॥ गांठ उठली बगलेंत । हैराण झाला रस्त्यांत । ऐसें पाहून पुसें तात । कां रे पुंडलीका ऐसें करिशी ? ॥ ५८ ॥ पुंडलीक म्हणे बापाला । बाबा मशीं ताप आला । गोळा एक कांखेला । उठला आहे येधवा ॥ ५९ ॥ शक्ति सारी क्षीण झाली । आतां मशीं न चालवें मुळीं । काय करूं ही राहिलीं । वारी हाय रे दुर्दैवा ॥ १६० ॥ हे स्वामी दयाघना ! । वारीस खंड पाडी ना । दाव तुझ्या दिव्य चरणा । भक्तवत्सला कृपानिधी ॥ ६१ ॥ वारी

सांग झाल्यावर । मग येऊं दे खुशाल ज्वर । जरी सांडले शरीर । तरी न त्याची पर्वा मला ॥ ६२ ॥ माझा पुण्यठेवा  
 हीच वारी । ती रक्षण आतां करी । ही साथ झाली वैरी । नाश तिचा करावयातें ॥ ६३ ॥ शरीरसामर्थ्य जोंवर ।  
 परमार्थ घडे तोंवर । बापही झाला चिंतातुर । ती मुलाची पाहून स्थिती ॥ ६४ ॥ तोही रडू लागला । हा एकुलता एक  
 पुत्र मला । देवा न दिवा नेई भला । हा माझ्या वंशाचा ॥ ६५ ॥ उकीर्डा म्हणे पुत्रास । गाडीघोडे बसावयास ।  
 आणूं कां या समयास । तुला बाळा बसावया ॥ ६६ ॥ पुंडलीक वदे तयावरी । झाली पाहिजे पायींच वारी । उठत  
 बसत कसें तरी । जाऊं चला शेगांवा ॥ ६७ ॥ मध्येच मृत्यु आल्यास । शव तरी ने शेगांवास । नको करूं शोकास ।  
 हेंच आतां सांगणें ॥ ६८ ॥ बसत उठत पुंडलीक आला । अति कष्टे शेगांवाला । पाहून स्वामी समर्थाला । घातलें  
 त्यानें दंडवत ॥ ६९ ॥ तो समर्थानी माव केली । एका हातानें दाबिली । कांख त्यांनीच आपुली । अति जोर  
 करोनिया ॥ १७० ॥ आणि केलें मधुरोत्तर । पुंडलीका ! तुझें गंडांतर । टळले आतां तिळभर । चिंता त्याची करूं  
 नको ॥ ७१ ॥ तैसे महाराज वदतां क्षणी । पुंडलीकाची गांठ जाणी । गेली जागच्या जागी जिरोनी । ताप तोही  
 उतरला ॥ ७२ ॥ कंप अशक्ततेनें । राहिला देहाकारणें । करी पुंडलीकाच्या मातेनें । आणिला नैवेद्य वाढून ॥ ७३ ॥  
 घांस त्या नैवेद्याचे । समर्थे घेतां दोन साचे । कांपरें तें पुंडलीकाचें । गेले बंद होवोनिया ॥ ७४ ॥ पुंडलीक झाला  
 पूर्ववत् । अशक्तता राहिली किंचित् । हे गुरुभक्तीचें फळ सत्य । उघडा डोळे अंधानो ! ॥ ७५ ॥ गुरू योग्य  
 असल्यावरी । वायां न जाई सेवा खरी । कामधेनु असल्या घरीं । कां न इच्छा पुरतील ? ॥ ७६ ॥ सांग करून  
 वारीला । पुंडलीक गेला मुंडगांवाला । हें जो चरित्र वाची भला । त्याचें टळेंल गंडांतर ॥ ७७ ॥ संतचरित्र ना  
 कहाणी । अनुभवाची खाण जाणी । मात्र अविश्वास मनीं । संतकथेचा न यावा हो ॥ ७८ ॥ श्रीदासगणूविरचित ।  
 हा श्रीगजानन विजय नामें ग्रंथ । सुखद होवो भाविकांप्रत । हेंच देवा मागणें ॥ १७९ ॥ ॥ शुभं भवतु ॥  
 श्रीहरिहरार्पणमस्तु ॥

॥ इति श्रीगजानन विजय ग्रंथस्य त्रयोदशोऽध्यायः समाप्तः ॥



## अध्याय चौदावा प्रारंभ

श्रीगणेशाय नमः ॥ हे कौसल्यात्मज रामराया । हे रघुकुलभूषणा करुणालया । सीतापते करा दया । आतां या लेंकरासी ॥ १ ॥ त्राटिकां त्वां उद्धरली । अहिल्या शिळा सजीव केली । शबरीची पुरविली । इच्छा तूं दाशरथें ॥ २ ॥ भक्तरक्षणा कारण । सोडिलें नृपसिंहासन । वानर केलेस बलवान । केवळ आपुल्या कृपेंनें ॥ ३ ॥ शिळा तरल्या सागरी । तुझ्या नामें रावणारी । बसविलास गादीवरीं । भक्त आपला बिभीषण ॥ ४ ॥ जो जो आला शरण पदा । तुझ्या कीं हें आनंदकंदा । दैन्य, दुःख , आपदा । त्याच्या त्वां वारिल्यास ॥ ५ ॥ हें मनीं आणावें । दासगणूस सांभाळावें । बालकानें धावावें । जननिविण कोणाकडे ? ॥ ६ ॥ तूं जननी जनिता सद्गुरू । तूं भक्तांना कल्पतरू । भवनदीचें भव्य तारूं । तूंच कीं रे रामराया ! ॥ ७ ॥ एक खेडेंगांवचा । रहिवासी मेहकर तालुक्याचा । बंडूतात्या नांवाचा । ब्राह्मण होता विबुध हो ॥ ८ ॥ हा बंडूतात्या ब्राह्मण । सदाचारसंपन्न । उदार होते ज्याचें मन । गृहस्थाश्रम चालवी ॥ ९ ॥ श्रोते या प्रपंचात । संकटें येती अतोनात । परी नाही पाहा सुटत । लोभ त्याचा मानवा ॥ १० ॥ या बंडूतात्या घरीं । पाहुणे येती वरच्यावरी । तों अवघ्यांची साच करी । सरबराई निजांगें ॥ ११ ॥ ऐसा क्रम चालला । संचय अवघा संपला । आली पाळी बिचान्याला । कर्ज काढणें साहूचें ॥ १२ ॥ घरदार पडलें गहाण । अगणित झाले तया ऋण । लोकांप्रती दावण्या वदन । लाज वाटूं लागली ॥ १३ ॥ विकावया न कांहीं उरले । सदन अवघे साफ झाले । भांडेकुंडें तेंही गेलें । काय विपत्ती वर्णावी ? ॥ १४ ॥ तगादे करिती सावकार । शिपाई धाडून वरच्यावर । भागवण्यासी दोन प्रहर । अडचण पडूं लागली ॥ १५ ॥ कांता बोले टाकून । मुलें करिती अपमान । पत गेली उडून । उसने न कोणी देती हो ॥ १६ ॥ ऐशा तापें तापला । जीव द्याया तयार झाला । पैसा संपतां प्रपंचाला । कांहीं नसे किंमत ॥ १७ ॥ जें सुखाचें वाटें स्थान । तेच दुःखाचें निकेतन । संपून गेल्यावरी धन । सहज होतें न्याय हा ॥ १८ ॥ बंडूतात्या विचार करी । जीव कोठें देऊं तरी । अफू खाऊन मरूं जरी । तरी ती घ्याया पैसा नसे ॥ १९ ॥ जरी जाऊन विहिरीवरी । जीव हा मी देऊं तरी । तितुक्यांत कोणी येऊन वरी । जरी मला काढल्यास ॥ २० ॥ जीवही ना जाईल ।

उलटी फजिती होईल । सरकार शिक्षा देईल । आत्महत्यारा म्हणून मला ॥ २१ ॥ यापेक्षां हिमालया । जावे वाटे  
 जीव द्याया । आत्महत्येचा ते ठायां । दोषही ना लागेल ॥ २२ ॥ ऐसा करूनि विचार । पडला घराच्या बाहेर ।  
 अखेरचा तो नमस्कार । केला त्यानें प्रपंचाला ॥ २३ ॥ एक लंगोटी घातली । राख अंगा लाविली । त्यानें ही  
 युक्ति केली । ओळख आपुली बुजवावया ॥ २४ ॥ श्रोते अब्रुदारासी । जननिंदेचे मानसी । भय वाटे अहर्निशीं ।  
 हें सकळासी ठाऊक ॥ २५ ॥ बंडूतात्या म्हणे मनीं । हे दीनदयाळा चक्रपाणी । अवकृपा मजलागोनी । कां रे  
 ऐसी केलीस ? ॥ २६ ॥ तुझ्यावरी विश्वास माझा । पूर्ण होता अधोक्षजा । तूं रंकाचा करिसी राजा । ऐसें ऐकिलें  
 पुराणीं ॥ २७ ॥ ते सर्व खोटें झालें । प्रत्ययासी माझ्या आले । व्यर्थ कवींनीं रंगविलें । चरित्र तुझें नारायणा  
 ॥ २८ ॥ आतां जीव देतो परी । तुझ्यावरी मी श्रीहरी । याचा विचार कांहीं करी । हत्या नको घेऊ मम ॥ २९ ॥  
 ऐसें मनीं बोलला । तिकीट घ्याया लागला । तों एक भेटला । विप्र त्यासी स्टेशनांत ॥ ३० ॥ आतांच हरिद्वाराचे ।  
 तिकीट नको घेऊं साचें । घेऊन दर्शन संताचें । मग जावें हरिद्वारा ॥ ३१ ॥ आपल्या वऱ्हाड प्रांतांत । श्रीगजानन  
 महासंत । आहेत अवतरले सांप्रत । त्यांच्या दर्शना जाय तूं ॥ ३२ ॥ संतदर्शन आजवरी । वायां न गेलें भूमीवरी ।  
 उगीच त्रासून अंतरीं । भलतें कांहीं करूं नको ॥ ३३ ॥ ऐसें बोलतां ब्राह्मण । तात्या गेला गोंधळून । म्हणे हा  
 मनुष्य कोण ? । अवचित मसी भेटला ॥ ३४ ॥ किंवा यानें ओळखिलें । मी बंडूतात्या म्हणून भलें । कांही न  
 माझा तर्क चाले । पुसूं तरी यातें कसा ? ॥ ३५ ॥ कांहीं असो शेगांवासी । जाऊन वंदूं समर्थासी । ऐसें बोलून  
 मानसीं । शेगांवासी पातला ॥ ३६ ॥ दर्शना गेला ब्राह्मण । तो महाराज वदले हांसून । कां रे देशी जाऊन  
 प्राण । हिमालयासी बंडूतात्या ॥ ३७ ॥ अरे आत्महत्या करूं नये । हताश कदापि होऊं नये । प्रयत्न करण्या  
 चुकूं नये । साध्य वस्तु साधण्यास ॥ ३८ ॥ आतां जरी दिलास प्राण । प्रपंचाशीं त्रासून । तरी येशील घेऊन ।  
 जन्म पुन्हां ते भोगावया ॥ ३९ ॥ नको जाऊं हिमालया । गंगेमाजीं प्राण द्याया । परत आपुल्या घरीं जाया ।  
 वेळ वेड्या करूं नको ॥ ४० ॥ तिकीट घेतां जो भेटला । स्टेशनावरी ब्राह्मण तुला । ओळखिलें कां सांग  
 त्याला ? । तो कोण होता हें कांहीं ॥ ४१ ॥ जा आतां घरीं परत । राहूं नको लवही येथ । बापा तुझ्या मळ्यांत ।  
 आहे एक म्हसोबा ॥ ४२ ॥ त्या म्हसोबाच्या पूर्वेसी । बाभुळीच्या झाडापासी । खोदून पाहा मेदिनीसी । दोन  
 प्रहर रात्रीला ॥ ४३ ॥ काम जमीन खोदण्याचें । तूंच एकटा करी साचें । खाली तीन फुटांचें । द्रव्य तुजला सांपडेल

॥४४॥ त्यांतून थोडे कर्जदारां । देऊनी ऋणमुक्त होई खरा । नको सोडूंस बायकापोरां । उसनें वैराग्य वाहूं नको  
 ॥ ४५ ॥ ऐसें बोलतां गजानन । आनंदला तो ब्राह्मण । आला खेड्यांस परतून । राख पुसून अंगाची ॥ ४६ ॥  
 रात्रीच्या वेळेला । मळ्यांत म्हसोबापासी आला । बाभुळीखालीं लागला । जमीन खोदाया कारण ॥ ४७ ॥  
 तों तीन फुटांवर । लागली श्रोते घागर । एक तांब्याची साचार । वेळणी होती जिच्या मुखा ॥ ४८ ॥ त्या  
 तांब्याच्या घागरींत । मोहरा सोन्याच्या चार शत । पडल्या त्याच्या दृष्टीप्रत । मग काय विचारतां ? ॥ ४९ ॥  
 करीं घागर घेऊनियां । लागला तेथेच नाचावया । जय जय गजानन गुरुराया । ऐसें मुखें बोलून ॥ ५० ॥ त्याच  
 द्रव्येंकरून । फेडिलें त्यानें अवघें ऋण । मळा होता पडला गहाण । तोही आणिला सोडवोनी ॥ ५१ ॥ घडी बसली  
 प्रपंचाची । ही गजाननकृपेनें साची । वृत्ति बंडूतात्याची । गेली अती आनंदून ॥ ५२ ॥ जेवीं मृत्यूची घटका  
 भरतां । अमृतकलश यावा हातां । वा सागरामार्जीं बुडतां । तारूं दृष्टीस पडावे ॥ ५३ ॥ बंडूतात्यास तैसें झालें ।  
 दुःखाचे ते दिवस सरलें । मग त्यानें पुढें केलें । येणे पाहा शेगांवा ॥ ५४ ॥ दानधर्म तेथे केला । मोठ्या  
 प्रमाणामार्जीं भला । गजाननाच्या पदीं झाला । लीन अनन्यभावानें ॥ ५५ ॥ तई महाराज वदले त्यासी ।  
 आम्हांस कां रे वंदिसी ? । ज्यानें दिला आहे तुसी । द्रव्यघट तो वंदी तया ॥ ५६ ॥ आतां तरी येथून । खर्च  
 करावा सांभाळून । उगे न करी उधळेपण । त्यांत नसे सार कांहीं ॥ ५७ ॥ जन सुखाचे सोबती । निर्वाणीचा  
 श्रीपती । त्याची सदैव करी भक्ती । तो न उपेक्षी कदा तुला ॥ ५८ ॥ ऐसा उपदेश ऐकिला । समर्थासी वंदून  
 भला । बंडूतात्या गांवास गेला । आपुल्या अती आनंदे ॥ ५९ ॥ एकेकाली सोमवती । पर्व आले निश्चिती ।  
 जी कां अमावस्या येती । सोमवारीं ती सोमवती हो ॥ ६० ॥ या सोमवतीचें महिमान । पुराणांत केलें कथन ।  
 या दिवशीं नर्मदास्नान । अवश्य म्हणती करावे ॥ ६१ ॥ म्हणून शेगांवची मंडळी । नर्मदेस जाया तयार झाली ।  
 तयारी त्यांनी अवघी केली । पडशा वगैरे भरून ॥ ६२ ॥ मार्तंड पाटील, बंकटलाल । मारुती चंद्रभान, बजरंगलाल ।  
 यांनीं केला एक मेळ । ओंकारेश्वरी जाण्याचा ॥ ६३ ॥ बंकटलाल म्हणे अवघ्यांसी । आपण जातो नर्मदेसी ।  
 घेऊ सांगाते महाराजांसी । स्नान कराया नर्मदेचें ॥ ६४ ॥ चौघे मठामार्जीं आलें । समर्था विनवूं लागलें ।  
 ओंकारेश्वरी गुरुमाऊले । चला आमुच्या समवेत ॥ ६५ ॥ तुम्ही असल्या बरोबर । काळाचाही नाहीं दर । घाला  
 आम्हांस पायावर । त्या ओंकारेश्वराच्या ॥ ६६ ॥ हा अधिकार मातेविना । नाहीं पाहा इतरांना । आमुची विनंती

हीच चरणा । न्यावे आम्हां नर्मदेसी ॥ ६७ ॥ तुम्ही आल्यावाचून । आम्ही न हालूं येथून । बालहट्टालागून । जननी  
 तीच पुरवितसे ॥ ६८ ॥ महाराज म्हणाले तयासी । आहे नर्मदा माझ्यापाशीं । उगीच त्रास द्यायासी । जाऊं  
 कशाला तिला मग ? ॥ ६९ ॥ मी या मठांत बैसून । करीन नर्मदेचें स्नान । तुम्ही या सारे जाऊन । श्री  
 ओंकारेश्वराला ॥ ७० ॥ तेथे राजा पूर्वकाली । मान्धाता भाग्यशाली । होऊन गेला महाबली । दिगंत ज्याची  
 कीर्ति असे ॥ ७१ ॥ श्रीशंकराचार्य गुरुवर । यांनी कराया जगदोद्धार । तेथेंच दीक्षा साचार । परमहंसाची  
 घेतली ॥ ७२ ॥ जा जा तुम्ही तया स्थला । भेटा माझ्या नर्मदेला । मात्र नेऊं नका मला । उगाच आग्रह  
 करून ॥ ७३ ॥ आतां पर्वाचे प्रयोजन । नाहीं राहिलें मजलागून । ऐसें ऐकतां चौघे जण । घट्ट धरिती पायांला  
 ॥ ७४ ॥ कांही असो तेथवरी । चला आमुच्या बरोबरी । लगेच येऊं माघारी । स्नान करूनी नर्मदेचें ॥ ७५ ॥  
 महाराज म्हणाले ठीक ठीक । तुम्हीं दिसता दांभिक । नर्मदेचे आहे उदक । या आपुल्या विहिरीमध्ये ॥ ७६ ॥  
 तिला टाकून आपण । तेथें कराया गेलो स्नान । तरी राग येईल दारुण । माझ्या त्या नर्मदेला ॥ ७७ ॥ म्हणून  
 सांगतो तुम्हींच जावें । मला न आग्रहा करावें । माझे वचन मानावें । यांत तुमचें कल्याण ॥ ७८ ॥ मग मारुती  
 चंद्रभान । करूं लागला भाषण । आम्ही घेतल्यांवाचून । आपणां न जाऊं कीं ॥ ७९ ॥ समर्थ म्हणाले मी तेथ ।  
 आल्या होईल विपरीत । मग तुम्ही दोष मात्र । देऊं नये आम्हांला ॥ ८० ॥ ऐसें मठांत बोलणें झालें । अवघे  
 ओंकारेश्वरा आलें । पर्वासाठी मिळाले । लोक तेथें अपार ॥ ८१ ॥ नर्मदेचे अवघे घाट । स्त्रीपुरुषांनीं भरलें दाट ।  
 मुंगीलाही नसे वाट । जाया हराच्या मंदिरी ॥ ८२ ॥ कोणी स्नानास उतरले । कोणी संकल्प ऐकू लागलें ।  
 कोणी घेऊन बेलफुलें । जाऊं लागले मंदिरांत ॥ ८३ ॥ कोणी बर्फी पेढे खवा । बसून खाऊं लागले मेवा ।  
 थव्यामागें लागला थवा । तेथे भजनकन्यांचा ॥ ८४ ॥ पर्व संपेपर्यंत । अभिषेकाची मंदिरांत । गर्दी झाली  
 अत्यंत । शब्द कोणाचा कोणा न कळे ॥ ८५ ॥ रम्यशा त्या ओंकारी । समर्थाची बैसली स्वारी । पद्मासन  
 घालूनी कांठावरी । त्या महानदी नर्मदेच्या ॥ ८६ ॥ चौघे दर्शन घेऊन आले । समर्था विनवूं लागले । आतां  
 पाहिजे सोडिले । जाणें सडकेनें आपणा ॥ ८७ ॥ कां की भीड झाली फार । गाड्या मोडती वरचेवर । बैल  
 गाडीचे बुजार । आहेत आपुल्या त्यांतूनी ॥ ८८ ॥ खेडीघाट स्टेशनाला । जाण्यायेण्याचा करार केला ।  
 गाडीवाल्यानें तो भला । न सांगतां गुण बैलांचें ॥ ८९ ॥ ते बसतां आले कळून । आपण होतां म्हणून । पोंचलों

येथें येऊन । बैल द्राड गाडीचें ॥ ९० ॥ परत बसून गाडींत । जाणें न निर्भय वाटत । म्हणून या नावेंत । बसून जाऊं स्टेशनाला ॥ ९१ ॥ गर्दी झाली रस्त्यांनी । नदीतून जाऊं शांतपणीं । ऐसेच केलें कित्येकांनीं । त्या पाहा नावा चालल्यात ॥ ९२ ॥ तुम्हांस वाटेल, तेच करा । आम्हां न कांहीं विचारा । मी वचनांत गुंतलो खरा । तुम्ही बसाल तेथे येऊं ॥ ९३ ॥ ऐसें समर्थ बोलले । त्यांच्यासवे नावेंत बैसले । नदीतून जाऊं लागले । खेडीघाट स्टेशनाला ॥ ९४ ॥ तों नदींत मध्यंतरी । नाव आदळली खडकावरी । फळी फुटून गेली सारी । तिच्या बुडाची एक हो ॥ ९५ ॥ छिद्र पडलें आरपार । येऊं लागले आंत नीर । नावाड्यानें सत्वर । नदींत उड्या टाकिल्या ॥ ९६ ॥ परी महाराज निर्धास्त होते । 'गिनगिन गणांत बोते' । ऐसे भजन मुखातें । चाललें होतें अखंड ॥ ९७ ॥ मार्तंड बजरंग मारुती । घाबरून गेले अती । उडू लागली धडाधडा छाती । बंकटलालाची विबुध हो ॥ ९८ ॥ चवघे समर्था बोलले । आम्ही अपराधी आहों भले । आम्ही न तुमचे ऐकिले । शेगांवांत दयाळा ॥ ९९ ॥ त्याचें दिले आम्हां फळ । तुम्ही आज तात्काळ । नर्मदाच झाली काळ । आम्हालागी बुडवावया ॥ १०० ॥ गुरुराया ! आपुली वाणी । वेदतुल्य मानू येथूनी । वांचवा या संकटातूनी । शेगांव दृष्टी पडू द्या ॥ १ ॥ ऐसें जो ते बोलतात । तो निम्म्यावरी पाण्यांत । नाव बुडाली लोटत लोटत । एक फर्लांग गेली हो ॥ २ ॥ कांठी लोक बोलती ऐसें । मेली ही पांच माणसें । आतां यांचा भरंवसा नसे । अथांग पाणी नर्मदेला ॥ ३ ॥ तई म्हणाले गजानन । नका होऊं हैराण । तुमच्या जीवालागून । धक्का न लावी नर्मदा ॥ ४ ॥ ऐसें म्हणून स्तवन केलें । नर्मदेचें त्यांनी भले । हे चवघे बैसले । हात जोडून नावेंत ॥ ५ ॥

### श्लोक (अनुष्टुप् छंद)

नर्मदे मंगले देवी । रेवे अशुभनाशिनी । मंतु\* क्षमा करी यांचा । दयाळू होऊन मनीं ॥

ऐसें स्तवन चाललें । तों आतील पाणी निघून गेलें । नर्मदेनें लाविलें । आपुल्या करांस त्या छिद्रा ॥ ६ ॥ नाव श्रोते पहिल्यापरी । आली जलाचिया वरी । त्या नावेच्या बरोबरी । होती प्रत्यक्ष नर्मदा ॥ ७ ॥ कोळीणीचा धरिला वेष । मस्तकावरी कुरळ केश । भिजविले जियेच्या वस्त्रास । कंबरेपर्यंत जलानें ॥ ८ ॥ नौका कांठास लागली । अवघ्यांनी ती पाहिली । आश्चर्यचकित मुद्रा केली । पाहून तळाच्या छिद्राला ॥ ९ ॥ ही बाई होती

म्हणून । आमुचे हे वांचले प्राण । बाई आपण कोठील कोण ? । हे कांही सांगा हो ॥ ११० ॥ सोडा वस्त्र  
 भिजलेले । आम्ही नवे देतो भलें । तई नर्मदेनें पाहा केलें । अशा रीतीनें भाषण ॥ ११ ॥ मी ओंकार कोळ्याची  
 कन्यका । माझें नांव नर्मदा ऐका । आम्हां परिपाठ आहे देखा । ओले वस्त्र नेसण्याचा ॥ १२ ॥ मी ओलीच  
 राहतें निरंतर । माझें रूप आहे नीर । ऐसें बोलून नमस्कार । करून गेली गजानना ॥ १३ ॥ क्षणामाजी नाहीशी ।  
 झाली ती नर्मदेसी । वीज चमकून आकाशी । घनीं जैसी लीन होते ॥ १४ ॥ तो पाहतां प्रकार । चवघे आनंदले  
 फार । कळला स्वामींचा अधिकार । नर्मदा आली दर्शना ॥ १५ ॥ बंकट विचारी खोदून । समर्था ही स्त्री  
 कोण ? । ते सांगावें फोडून । गुप्त कांहीं ठेवूं नका ॥ १६ ॥ तई महाराज वदलें तत्त्वतां । तुम्ही जे कां विचारितां ।  
 तो कथिला आहे गाथा । नर्मदेनें तुम्हांस ॥ १७ ॥ कोळी जो कां ओंकार । तोच हा ओंकारेश्वर । माझेंच रूप  
 आहे नीर । ऐसे नर्मदा वदली ना ॥ १८ ॥ अरे ती प्रत्यक्ष नर्मदा । संशय तेथें न घ्यावा कदा । संकटामाजी देते  
 सदा । हात ती आपुल्या भक्तातें ॥ १९ ॥ म्हणून तिचा जयजयकार । करा मोठ्यानें एक वार । जय जय नर्मदे  
 निरंतर । ऐसेंच रक्षण अंबे करी ॥ २० ॥ ऐसे ऐकतां वचन । बंकटलालादि चवघे जाण । समर्थांचे दिव्य चरण ।  
 वंदूं लागलें क्षणक्षणां ॥ २१ ॥ परत आले शेगांवांत । ज्यांना त्यांना हीच मात । होऊनिया हर्षभरीत । सांगू लागले  
 विबुध हो ॥ २२ ॥ सदाशिव रंगनाथ वानवळे । एक्या गृहस्थासमवेत भलें । शेगांवांत येते झाले । महाराजांच्या  
 दर्शना ॥ २३ ॥ या सदाशिवाकारण । टोपण नांव तात्या जाण । हे माधवनाथाचे छात्रगण । चित्रकूटच्या होते  
 हो ॥ २४ ॥ या माधवनाथाप्रत । योगांगें होती अवगत । ज्यांचा शिष्यगण माळव्यांत । आहे मोठ्या प्रमाणीं  
 ॥ २५ ॥ सदाशिव आले शेगांवाला । जेव्हा श्रींच्या दर्शनाला । तेंव्हा महाराज भोजनाला । बसले होते मठांत  
 ॥ २६ ॥ सदाशिवासी पाहून । माधवाची झाली आठवण । गजाननाकारण । संत संता जाणती ॥ २७ ॥  
 वानवळे येतांक्षणी । महाराज बोलले मोठ्यांनीं । अरे नाथाच्या शिष्यालागुनी । बसवा आणून माझ्यापुढें ॥ २८ ॥  
 त्यांचे गुरू माधवनाथ । गेले जेवून इतक्यांत । मठीं माझ्या समवेत । तो हे दोघे पातले ॥ २९ ॥ थोडा वेळ  
 आधी जरी । हे आले असते तरी । भेट त्यांच्या गुरूची खरी । होती यांना मठांत ॥ ३० ॥ आतां हे मागून आले ।  
 गुरू त्यांचे निघून गेले । विडा न घेता भले । त्याची करू पूर्तता ॥ ३१ ॥ वानवळ्यासी आलिंगन । देते झाले  
 दयाघन । पोरे बंधूंचीं म्हणून । ऐसा तो संतप्रेमा ॥ ३२ ॥ रितीप्रमाणें सत्कार केला । वानवळ्याचा शेगांवाला ।

जातांना त्या निरोप दिला । समर्थांनी येणे रीति ॥ ३३ ॥ तुम्हीं माधवनाथाला । असेंच जा भेटण्याला । त्यांचा  
 येथें राहिला । विडा तो त्या द्यायास ॥ ३४ ॥ मी म्हणतो तेच सांगा । पदरचे न घाला बघा । आमच्या  
 वाक्यामाजी उगां । फरक तुम्हीं करूं नये ॥ ३५ ॥ म्हणा “साथें भोजन हुआ । बिडा तुम्हारा याही रहा । तो  
 आम्ही आणिला पाहा । नाथा तुम्हा द्यावयास” ॥ ३६ ॥ हें सारें बोलणें । ऐकलें त्या वानवळ्यानें । घेऊन  
 विड्याची दोन पानें । गमन करिता जाहला ॥ ३७ ॥ माधवनाथा हकीकत । त्यानें कथिलीं इत्थंभूत । महाराज  
 आपण शेगांवांत । आला होता कां ते दिनीं ? ॥ ३८ ॥ गजानन जे बोलले । तैसेच आहे जाहलें । भोजनसमयीं  
 त्यांनी केलें । स्मरण माझें तीच भेट ॥ ३९ ॥ ऐशा रीति एकमेकां । आम्ही भेटतो सदैव देखा । येथें शंका घेऊं  
 नका । स्मरण तीच भेट होय ॥ १४० ॥ त्यांचा माझा एक प्राण । शरीरें ही मात्र भिन्न भिन्न । हें आहे खोल ज्ञान ।  
 तें न इतुक्यात कळें तुम्हां ॥ ४१ ॥ बरें झालें आणिला । आमुचा विडा तुम्हीं भला । जो होता राहिला । शेगांवी  
 शिष्य हो ॥ ४२ ॥ पानें देता वानवळ्यांनीं । ती भक्षिली नाथांनी । खलबत्यांत कुटूनी । थोडा प्रसाद दिला त्याला  
 ॥ ४३ ॥ संतभेटी होती कैसी । हें चांगदेवपासष्टीसी । सांगतें झालें ज्ञानराशी । श्रीज्ञानेश्वर महाराज ॥ ४४ ॥ ती  
 पासष्टी मनीं आणा । म्हणजे ह्या कळतील खुणा । स्वानुभवाच्या ठायीं जाणा । वाव न तर्काकारणें ॥ ४५ ॥  
 योगी वाटेल तेथोनी । भेटे एकमेकां लागुनी । भेट ठायींच बैसोनी । होते त्यांचे कौतुक हें ॥ ४६ ॥ शेख महंमद  
 श्रीगोंद्यांत । तुकाराम होतें देहूंत । आग लागतां मंडपाप्रत । देहूमाजीं कीर्तनाच्या ॥ ४७ ॥ ती शेख महंमदांनी ।  
 विझविली श्रीगोंद्यांत बैसूनी । हें महिपतींनीं लिहूनी । ठेविले भक्तिविजयांत ॥ ४८ ॥ जाऊन हळी खेड्यांत ।  
 विहिरींत बुडतां पाटीलसुत । वांचविले देऊन हात । महाराज माणिकप्रभूनी ॥ ४९ ॥ खरा योगी असल्याविना ।  
 ऐसे कौतुक होईना । हें न साधे दांभिकांना । त्यांनीं गप्पाच माराव्या ॥ १५० ॥ योग अवघ्यांत बलवत्तर । त्याची  
 न ये कोणां सर । करणें असल्या राष्ट्रोद्धार । त्याचा अवलंब करा हो ॥ ५१ ॥ श्रीदासगणूविरचित । हाश्रीगजानन  
 विजय नामें ग्रंथ । ऐकोत सदा प्रेमळ भक्त । निष्ठा ठेवून ग्रंथावरी ॥ १५२ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य चतुर्दशोऽध्यायः समाप्तः ॥

## अध्याय पंधरावा प्रारंभ

श्रीगणेशाय नमः ॥ हे कश्यपात्मज वामना । हे बटुरूपधारी नारायणा । तूं बलीच्या घेऊनी दाना । कृतार्थ त्याला केलेंस ॥ १ ॥ राज्य मृत्युलोकीचें । घेतले त्वां जरी साचें । तरी दिलें पाताळाचें । राज्य बलीकारणें ॥ २ ॥ आंवळा घेऊन नारळ दिला । तुम्ही त्या पुण्यवंत बलीला । आणि त्याच्या भक्तिस्तव झाला । द्वारपाल द्वारीं तुम्हीं ॥ ३ ॥ या मन्वन्तरानंतर । बलीच आहे होणार । देवांचा राजराजेश्वर । देवा तुझ्या वरानें ॥ ४ ॥ एका घटकेत अनंता । चहू वेदांच्या संहिता । पठण केल्या बुद्धिमत्ता । केवढी तुझी अगाध तरी ! ॥ ५ ॥ अवघ्यां तुझ्या अवतारी । हा सोंवळा अवतार श्रीहरी । कोणाचाही भूमीवरी । वध तुम्हीं न केलांत ॥ ६ ॥ शत्रुमित्रांच्या घरी दिवा । ये अवतारी लाविला बरवा । देव आणि दानवा । तूं वंघ सारखाच ॥ ७ ॥ देव तेही आनंदविले । राक्षस तेही रक्षिलें । आपलें ईशत्व सांभाळिले । याच अवतारी देवा तूं ॥ ८ ॥ तुला माझा नमस्कार । असो वामना वारंवार । मस्तकीं ठेवा वरदकर । तुम्ही दासगणूच्या ॥ ९ ॥ टिळक बाळ गंगाधर । महाराष्ट्राचा कोहिनूर । दूरदृष्टीचा सागर । राजकारणीं प्रवीण जो ॥ १० ॥ निज स्वातंत्र्यासाठी । ज्याने केल्या अनंत खटपटी । ज्याची धडाडी असे मोठी । काय वर्णन तिचें करूं ? ॥ ११ ॥ करारी भीष्मासमान । आर्य महीचे पाहून दैन्य । सतीचे झाला घेता वाण । भीड न सत्यांत कोणाची ॥ १२ ॥ वाक्चातुर्य जयाचे । बृहस्पतीच्या समान साचें । धाबें दणाणें इंग्रजांचे । पाहून ज्याच्या लेखाला ॥ १३ ॥ कृति करून मेळविली । ज्यानें लोकमान्य ही पदवी भली । ती न त्यांना कोणी दिली । ऐसा होता बहादुर ॥ १४ ॥ तो एके वेळी अकोल्याला । शिवजयंतीच्या उत्सवाला । लोकाग्रहें येतां झाला । व्याख्यान द्यायाकारणें ॥ १५ ॥ झाली तयारी उत्सवाची । त्या अकोल्यामध्ये साचीं । मोठमोठाल्या विद्वानांची । गेली गडबड उडून ॥ १६ ॥ दामले, कोल्हटकर, खापडें । आणखी विद्वान बडेबडे । जमते झाले रोकडे । त्या अकोल्या ग्रामासी ॥ १७ ॥ अध्यक्ष त्या उत्सवाचें । नेमिले होते टिळक साचे । नांव ऐकता टिळकांचे । वऱ्हाड सारे आनंदलें ॥ १८ ॥ शिवरायांची जयंती । याच्या आधीच या प्रांतीं । झाली पाहिजे होती । त्याचें कारण ऐसें पहा ॥ १९ ॥ शिवाजीची जन्मदात्री । जी वीरमाता जिजा सती । ती वऱ्हाडीच आपुली होती । सिंदखेडी जन्म जिचा ॥ २० ॥ त्या वीरगाजी शिवाजीला । जिनें पोटी जन्म दिला । वऱ्हाड - महाराष्ट्र एक झाला । या सतीच्या कर्तृत्वे ॥ २१ ॥ माता होती वऱ्हाडी । पिता महाराष्ट्री शहाजी गडी । अवघ्या दांपत्यांत



ही जोडी । खचित होती अनुपम ॥ २२ ॥ आधीच उत्सव शिवाजीचा । जो कलिजा महाराष्ट्राचा । आणखी वरी  
 अध्यक्ष त्याचा । टिळक बाळ गंगाधर ॥ २३ ॥ आधीं एक महिना तयारी । उत्सवाची चालली खरी । ज्याच्या  
 त्याच्या अंतरीं । आनंद होत चालला ॥ २४ ॥ अध्यक्ष उपाध्यक्ष निवडीले । स्वयंसेवक तयार झालें । तई कडकांचें  
 म्हणणें पडलें । ऐशा रीति विबुध हो ॥ २५ ॥ या शिवजयंती उत्सवाला । आणा शेगांवचे महाराजाला ।  
 श्रीस्वामीसमर्थ गजाननाला । म्हणजे दुधात साखर पडेल कीं ॥ २६ ॥ शिवाजीच्या राष्ट्रोद्दारा । आशीर्वाद होता  
 खरा । समर्थांचा साजिरा । म्हणून तडीस गेला तो ॥ २७ ॥ टिळकांचे राजकारण । हेच जिजाई हृदयरत्न । त्याला  
 पाहिजे आशीर्वचन । समर्थांचेच विबुध हो ॥ २८ ॥ ते कित्येकां पसंत पडलें । कित्येकांस नाही रुचलें । ज्या न  
 रुचलें ते बोललें । उघड उघड येणें रीति ॥ २९ ॥ तो शेगांवचा अवलिया । कशास आणितां ये ठायां । तो कांहीं  
 तरी करूनियां । विक्षोभ करील सभेचा ॥ ३० ॥ फिरेल नागवा सभेत । “गिण गिण गणांत” ऐसे म्हणत ।  
 मारील वाटे कदाचित । तो लोकमान्याला ॥ ३१ ॥ कांहीं लोक बोलले । हें न म्हणणें चांगले । गजाननाची  
 पाऊलें । लागलीं पाहिजेत सभेला ॥ ३२ ॥ त्याचें जे कां वेडेपण । तें आहे वेड्याकारण । जे कोणी विद्वान  
 सज्जन । त्यासी न वदती वेड्यापरी ॥ ३३ ॥ खरेंखुरे राष्ट्रोद्धारक । जरी टिळक असती एक । तरी महाराज  
 निःशंक । सभेसी येतील ये ठायां ॥ ३४ ॥ खऱ्याखोट्याची परीक्षा । साधूच हे करिती देखा । म्हणून सांगतो  
 भिऊं नका । त्यांना आमंत्रण देण्यास ॥ ३५ ॥ ऐसी भवति न भवति झाली । मंडळी शेगांवास आली । आमंत्रण  
 ते द्याया भली । सभेचे श्रीगजानना ॥ ३६ ॥ येतांच दादा खापड्यासी । बोलते झाले पुण्यराशी । आम्ही येऊ  
 सभेसी । तुमच्या शिवाजी उत्सवाच्या ॥ ३७ ॥ वेड्यापरी न तेथें करू । जागीच बसून मौन धरूं । सुधारकांचा  
 कधीं न करूं । मनोभंग मनाचा ॥ ३८ ॥ करावयासी राष्ट्रोद्धार । योग्य बाळ गंगाधर । याच्या परी न होणार ।  
 राष्ट्रप्रेमी पुरुष पुढें ॥ ३९ ॥ स्नेही त्या टिळकांचा । अण्णा पटवर्धन नांवाचा । शिष्य नरसिंह सरस्वतीचा ।  
 आळंदीचा असें जो ॥ ४० ॥ त्या दोघा पुरुषा पाहण्यांस । आम्ही येऊं अकोल्यास । ते ऐकतां खापड्यांस । अती  
 आनंद जाहला ॥ ४१ ॥ पाहा पाहा कोल्हटकरा । वऱ्हाडप्रांताचा ज्ञानहिरा । यानें वृत्तांत जाणिला सारा । जो कां  
 झाला अकोल्यात ॥ ४२ ॥ यावरून संतांचे । ज्ञान केवढें अगाध साचें । खऱ्या राष्ट्रपुरुषाचें । प्रेम यांना पहा किती  
 ॥ ४३ ॥ बोलावयाची आपणास । जरूर पडली कांहीं न खास । तेच होऊन आपणांस । येतो म्हणून म्हणाले  
 ॥ ४४ ॥ मुहूर्त या उत्सवाला । अती उत्तम लागला । चला वंदून समर्थांला । आपण जाऊं अकोल्यास ॥ ४५ ॥

खापर्डे, कोल्हटकर । निघून गेले साचार । आला आठ दिवसांवर । सभेचा तो दिवस पाहा ॥ ४६ ॥ वऱ्हाड सारे  
 आनंदले । ज्यांना त्यांना वाटले । कधीं टिळकांची पाऊलें । पाहूं आम्ही अकोल्यांत ॥ ४७ ॥ शके अठराशें  
 तिसासी । ती सभा होती वैशाखमासीं । वऱ्हांडप्रांती अकोल्यासी । उभारिलेल्या मंडपात ॥ ४८ ॥ सण  
 अक्षयतृतीयेचा । वऱ्हाडप्रांतीं महत्त्वाचा । परी समुदाय जनांचा । मिळतां झाला प्रचंड ॥ ४९ ॥ तोच अखेरचा  
 दिन । त्या सभेचा होता जाण । लोक आले लांबलांबून । लोकमान्यासी पाहावया ॥ ५० ॥ शिवाय श्रोते त्या  
 दिवशीं । महाराज येणार सभेसी । ऐसी खबर लोकांसी । आधींच होती विबुध हो ॥ ५१ ॥ मंडप चिकार भरून  
 गेला । जो तो पाहूं लागलां । म्हणती कां हो सभेला । अजूनी न आले महाराज ॥ ५२ ॥ परी ते सभा  
 भरण्याआधीं । येऊन बैसलें मंडपामधीं । साधू आपल्या वाणीस कधीं । असत्यता न येऊं दे ॥ ५३ ॥ सभेमाजी  
 उच्चस्थानीं । बसले होते कैवल्यदानी । गादीस लोडा टेकूनी । जीवन्मुक्त साधुवर ॥ ५४ ॥ सिंहासनाच्या  
 अग्रभागा । टिळकांस दिली होती जागा । त्यांच्या सन्निध बसले बघा । अण्णासाहेब पटवर्धन ॥ ५५ ॥ श्रीकृष्णाचा  
 नंदन । गणेश ज्याचें नामाभिधान । खापर्डे कुलाचा कुलभूषण । एक्या बाजूस टिळकांच्या ॥ ५६ ॥ दामले  
 कोल्हटकर त्या ठायीं । भावे व्यंकटराव देसाई । सभेचे पुढारी पाही । चमकत होते ते ठाया ॥ ५७ ॥ आणिक  
 व्याख्याते विव्दानेतर । बसले होते सभोवार । त्यांचें वर्णन कोठवर । करावें मी एक्या मुखें ॥ ५८ ॥ सभेलागी  
 आरंभ झाला । हेतू प्रथम निवेदिला । मग व्याख्यानसिंह उठला । टिळक बोलावयातें ॥ ५९ ॥ “दिवस आजचा  
 धन्य धन्य । आहे पाहा हो सज्जन । स्वातंत्र्यासाठीं ज्यानें प्राण । खर्चिले आपुले पूर्वकालीं ॥ ६० ॥ त्या धनुर्धर  
 योद्ध्याची । वीर गाजी शिवाजीची । जन्म जयंति आहे साची । म्हणून आपण मिळालो ॥ ६१ ॥ त्या रणगाजी  
 शिवाजीला । रामदासें हाती धरिला । म्हणून त्याचा बोलबाला । झाला भरतखंडामध्यें ॥ ६२ ॥ तेवीच आज येथे  
 झालें । आशीर्वाद द्याया आलें । श्रीगजानन साधु भले । आपुलिया सभेस ॥ ६३ ॥ म्हणून शिवाजीचें परी । सभा  
 यशस्वी होवो खरी । अशाच सभेची जरूरी । आहे सांप्रत राष्ट्राला ॥ ६४ ॥ स्वातंत्र्यसूर्य मावळला । दास्यत्वाचा  
 काळोख पडला । स्वातंत्र्य नाहीं जगीं ज्याला । तो समाज प्रेतवत् ॥ ६५ ॥ यासाठीं म्हणून । आहे करणें प्रयत्न ।  
 ज्या शिक्षणेंकरून । राष्ट्रप्रेम वाढेल हो ॥ ६६ ॥ ऐसे शिक्षण पुढिल्यांप्रती । देणें भाग निश्चिती । ते शिक्षण हा  
 भूपती । देईल कां हो अर्भकाला ?” ॥ ६७ ॥ ऐसे टिळक म्हणाले । महाराज आसनीं उठून बसले । गर्जून त्रिवार  
 बोलले । नाहीं नाहीं ऐसें पाहा ॥ ६८ ॥ आवेशाच्या भरांत । बोलले गंगाधरसुत । जें बोलणें किंचित । टोचून होतें  
 राजाला ॥ ६९ ॥ त्या भाषणाचा रोख भला । समर्थानी जाणिला । आणि हांसत हांसत शब्द केला । ऐशा रीतिं

श्रोते हो ॥ ७० ॥ अरे अशानेंच पडतात । काढण्या दोन्ही दंडाप्रत । ऐसें बोलून गणगणांत । भजन करूं लागले  
 ॥ ७१ ॥ सभा निर्विघ्न पार पडली । टिळकांची वाहवा झाली । खरें झालें त्याच सालीं । समर्थांचे भाकित  
 ॥ ७२ ॥ भूपतीनें टिळकाला । एकशे चोवीसाखाली धरिला । दोऱ्या पडल्या दंडाला । आला प्रसंग शिक्षेचा  
 ॥ ७३ ॥ राजसत्तेचिया पुढें । कोणाचेंही न चाले घोडें । वकील होते बडे बडे । ते झटूं लागले टिळकांस्तव ॥ ७४ ॥  
 प्रेमी मंडळी टिळकांची । जी कां होती जिव्हाळ्याची । त्यांनी पारमार्थिक उपायांची । केली योजना एक अशी  
 ॥ ७५ ॥ दादासाहेब खापर्डे । हेही होते गृहस्थ बडे । ते उमरावतीहून मुंबईकडे । जाऊं लागले खटल्यास्तव ॥ ७६ ॥  
 अकोल्याच्या स्टेशनावरी । कोल्हटकरास मधुरोत्तरी । बोलते झाले ऐशापरी । ते थोडके सांगतो ॥ ७७ ॥ तुम्ही  
 जावें शेगांवासी । समर्थां विनंती करा ऐसी । सोडवा बाळ टिळकासी । प्रसंग मोठा दुर्धर ॥ ७८ ॥ मीच गेलो  
 असतो तेथें । परी मी जातो मुंबईतें । तुम्हीं जाऊन शेगांवातें । विनंती करा महाराजा ॥ ७९ ॥ लगेच बसला  
 गाडीत । कोल्हटकर टिळकभक्त । येतां झाला शेगांवांत । स्वामी गजाननाकडे ॥ ८० ॥ तई महाराज मठातें । निज  
 आसनीं निजून होते । तीन दिवस जाहलें पुरते । परी न उठले यत्किंचित् ॥ ८१ ॥ कोल्हटकरही तोवरीं । बसला  
 मठाभीतरीं । जो कां असेल बिगारी । तो न ऐसे वागे कदा ॥ ८२ ॥ कळकळ टिळकांविषयींची । कोल्हटकरा पूर्ण  
 साची । कमाल त्यानें चिकाटीची । केली असे आपुल्या ॥ ८३ ॥ जाळावांचून नाही कड । मायेवाचून नाही रड ।  
 ऐसी आहे एक जाड । म्हण मराठी भाषेमध्ये ॥ ८४ ॥ चवथे दिवशीं समर्थ उठलें । कोल्हटकरास बोलते झालें ।  
 तुम्ही अलोट प्रयत्न केले । परी फळ न येईल त्या ॥ ८५ ॥ अरे छत्रपति शिवाजीला । रामदासांचा वशिला । होता  
 परी तो कैद झाला । बादशाही अमलांत ॥ ८६ ॥ सज्जनांस त्रास झाल्याविना । राज्यक्रांति होईना । कंसाचा तो मनीं  
 आणा । इतिहास म्हणजे कळेल ॥ ८७ ॥ ही मी देतो भाकर । ती खाऊं घाला लौकर । टिळकांप्रती अंतर । यांत  
 कांहीं करूं नका ॥ ८८ ॥ या भाकरीच्या बळावरी । तो करील मोठी कामगिरी । जातो जरी फार दूरी । परी न  
 त्याला इलाज ॥ ८९ ॥ ऐसें ऐकतां उत्तर । साशंक झाले कोल्हटकर । समर्थां करून नमस्कार । भाकर करीं घेतली  
 ॥ ९० ॥ ती नेऊन मुंबईला । घातली टिळकास खावयाला । वृत्तान्त तोही कथन केला । अथपासून इतिवरी ॥ ९१ ॥  
 तो ऐकून लोकांप्रत । टिळक बोलले हंसत हंसत । स्वामींचे ते अगाध सत्य । ज्ञान आहे खचित पाहा  
 ॥ ९२ ॥ यश तुमच्या प्रयत्नांसी । येणार नाहीं निश्चयेसी । आपली बाजू रक्षण्यासी । सरकार न्याया पाळील ना  
 ॥ ९३ ॥ जेंव्हा स्वार्थाचा संबंध नसतो । तेव्हां न्याय आठवतो । हा जगाचा सिद्धांत तो । होईल खोटा कोठूनी ?

॥ १४ ॥ माझ्या हातें कामगिरी । मोठी होणार आहे खरी । ऐसी समर्थांची वैखरी । बोलली हे गूढ एक ॥ १५ ॥  
 भूत भविष्य वर्तमान । जाणताती साधुजन । आपण मनुष्य सामान्य । पाहूं पुढें काय होतें ॥ १६ ॥ प्रसाद म्हणून  
 भाकरी । ती कुसकरून भक्षिली खरी । दंत न मुखाभीतरीं । परी प्रसाद टाकवेना ॥ १७ ॥ झाली शिक्षा टिळकांस ।  
 नेले ब्रह्मदेशी मंडाल्यास । तेथे जन्मला गीतारहस्य । गीतेवरील ग्रंथ त्यांचा ॥ १८ ॥ हीच मोठी कामगिरी । झाली  
 त्यांच्या हस्ते खरी । मान जगद्गुरूपरी । मिळता झाला टिळकांतें ॥ १९ ॥ या गीताशास्त्रावर । टीका झाल्या  
 अपार । त्या सांगू तरी कोठवर ! । मति नाही दासातें ॥ १०० ॥ बुध हो प्रत्येक आचार्यानीं । कालमानातें पाहुनीं ।  
 केली गीतेची मांडणी । जगदोद्धार करावया ॥ १ ॥ कोणी लाविली अद्वैतपर । कोणी लाविली द्वैतपर । कोणी  
 लाविली कर्मपर । त्याच एका गीतेला ॥ २ ॥ हीच मोठी कामगिरी । त्यांच्या हस्तें झाली खरी । या कामाची न  
 ये सरी । कोणत्याही कृत्यातें ॥ ३ ॥ येणेंच बाळ गंगाधर । जगतीं होतील अजरामर । कीर्ति त्यांची दूरवर ।  
 पसरवील ग्रंथ हा ॥ ४ ॥ स्वातंत्र्य जरी मिळविलें असतें । तरी न ऐसी कीर्ति टिकते । पाहा करून चित्तात । पूर्णपणें  
 विचार ॥ ५ ॥ स्वातंत्र्य हे साचार । येतें जातें वरच्यावर । त्यांत फारसें नाही सार । तो व्यवहार लौकिकीं ॥ ६ ॥  
 गीताशास्त्राचें तसें नाहीं । तें मोक्षपदाप्रती देई । आणि समाजाची बसवी पाही । विस्कळित घडी हें ॥ ७ ॥  
 यावच्छंद्रदिवाकर । पुरुष बाळ गंगाधर । चिरंजीव निरंतर । राहिल कीर्तिरूपानें ॥ ८ ॥ असो करवीर कोल्हापुरीचा ।  
 द्विज चित्पावन जातीचा । श्रीधर गोविंद नांवाचा । काळे उपनांव जयाचें ॥ ९ ॥ तो गरिबीच्या स्थितींत । गेला  
 इंग्रजी शाळेत । आंग्लविद्या शिकण्याप्रत । मॅट्रिक परीक्षा पास झाला ॥ ११० ॥ पुढें कॉलेजात गेला । परी इन्टर  
 नापास झाला । म्हणून फिरत राहिला । वर्तमानपत्रे वाचीत ॥ ११ ॥ तो 'केसरी' पत्रांत । वाचलें ओयामा टोगो  
 चरित्र । तेणें त्याच्या मनांत । वृत्ति एक उठली अशी ॥ १२ ॥ आपण जावें विलायतेला । यंत्रविद्या शिकण्याला ।  
 उगे भार भूमीला । होण्यामाजीं अर्थ काय ? ॥ १३ ॥ टोगो यामा दोघे जण । प्रथमतः ज्ञान संपादून । अभ्युदयाकारण ।  
 जपान आणिते जहाले ॥ १४ ॥ तैसें आपण करावें । मायभूमीस उद्धरावें । ऐसा विचार त्याच्या जीवे । घेतला परी  
 इलाज ना ॥ १५ ॥ द्रव्याची न लागे संगत । कोणीही ना करी मदत । घरची गरिबी अत्यंत । काय करितो बिचारा  
 ॥ १६ ॥ तो आपल्या मित्रासी । आला भेटण्या भंडाऱ्यासी । जो मनो हायस्कूलासी । होता एक शिक्षक ॥ १७ ॥  
 त्यासी विचार आपुला । श्रीधरानें कळविला । तो त्याला ही पसंत पडला । परी पैशाची वाट काय ? ॥ १८ ॥  
 मित्रा, एक पैशाविणें । कांहीं नाहीं जगीं होणें । दारिद्र्याने मनींच करणें । मनोराज्य बापा रे ॥ १९ ॥ चाल  
 जाऊं गांवाला । आपुल्या जन्मभूमीला । त्या करवीर कोल्हापूराला । इकडे उन्हाळा विशेष ॥ १२० ॥ दोघे

बसले गाडीत । समर्थांची ऐकून कीर्त । उतरते झाले शेगांवात । साधु कसा तो पहावया ॥ २१ ॥ पोस्टमास्तराच्या दारी । सामान ठेविलें सत्वरि । आतुरता मोठी अंतरि । समर्थांना पाहण्याची ॥ २२ ॥ दोघें आलें मठात । समर्था केले दंडवत । बैसते झाले जोडून हात । स्वामींचिया सन्मुख ॥ २३ ॥ मनोदय श्रीधराचा । समर्थांनी जाणिला साचा । म्हणाले उगीच परदेशाचा । विचार वेड्या करूं नको ॥ २४ ॥ अवघेच कांहीं आहे येथ । अर्थ ना भौतिकशास्त्रात । सेवी अध्यात्मविद्येप्रत । म्हणजे कृतार्थ होशील तूं ॥ २५ ॥ त्यायोगें विचारक्रांति । श्रीधराच्या झाली चित्तीं । कोल्हापूरची एक व्यक्ती । आठवली या समयास त्या ॥ २६ ॥ ते स्वामी कुंभारगल्लीचे । होते कोल्हापुरीचे । बोलणे याच परीचें । होतें हमेशा भक्तांसी ॥ २७ ॥ तैसेच हेही गुरुमूर्ती । भक्तांसवे भाषण करिती । याचा उलगडा चित्ती । कांहीच माझ्या होईना ॥ २८ ॥ ऐसे श्रीधर आणिता मनीं । महाराज वदले गर्जोनी । हिंदुस्थाना सोडूनी । उगाच कोठे जाऊ नको ॥ २९ ॥ अगणित करावें पुण्य । तेंव्हाच होतें येंथें जनन । या भौतिक शास्त्राहून । योगशास्त्र समर्थ असे ॥ १३० ॥ ते योगशास्त्र येतें ज्याला । तो न मानी या भौतिकाला । योगशास्त्राहून भला । अध्यात्मविचार श्रेष्ठ असे ॥ ३१ ॥ तो जमल्यास करून पाही । कोठे न आतां जाई येई । ऐसे समर्थ बोलतां पाहीं । श्रीधर चित्तीं आनंदला ॥ ३२ ॥ पश्चिमेचा मावळला । तोच पूर्वेकडे आला । विचारसूर्य त्याचा भला । श्रीधरा सुखी करण्यास ॥ ३३ ॥ एक संतावाचून । विचाराचें परिवर्तन । कोणी न करूं शके आन । सत्य एक त्यांनाच कळें ॥ ३४ ॥ महाराज म्हणालें या ठायीं । तुझा अभ्युदय होईल पाही । कांता वाट पहाते गेहीं । तुझी कोल्हापुराला ॥ ३५ ॥ जा आता मित्रासहित । आपुल्या कोल्हापुराप्रत । तेच पुढें झालें सत्य । श्रीधर लौकिका चढले हो ॥ ३६ ॥ श्रीधर बी. ए., एम. ए. झाले । प्रिन्सिपॉल त्या नेमिलें । शिवपुरी कॉलेजाशीं भलें । सिंघाचिया राज्यांत ॥ ३७ ॥ संत साक्षात् ईश्वर । चालते बोलते भूमीवर । त्यांच्या कृपेचा आधार । जया मिळे तोच मोठा ॥ ३८ ॥ पाहा काळे श्रीधराला । दर्शनाचा योग आला । म्हणून वृत्तीत फरक पडला । खरें तेंच शोधावया ॥ ३९ ॥ हें पीक संतांचें । याच देशीं यावयाचें । वृक्ष नंदनवनीचे । अन्य ठायीं न येती हो ॥ १४० ॥ स्वस्ति श्रीदासगणूविरचित । हा श्रीगजानन विजय नामें ग्रंथ । दावो सर्वदा सत्पथ । परम भाविकांकारणें ॥ १४१ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य पंचदशोऽध्यायः समाप्तः ॥

## अध्याय सोळावा प्रारंभ

श्रीगणेशाय नमः ॥ जयजयाजी परशुधरा । हे जमदग्नीच्या कुमारा । परशुरामा परमेश्वरा । आतां उपेक्षा करूं नको ॥ १ ॥ तूं सहस्रर्जुनाते दंडून । केलें द्विजांचें संरक्षण । ब्राह्मणाचा अपमान । सहन झाला नाही तुला ॥ २ ॥ आतां मात्र डोळे मिटिसी । कां रे देवा ब्राह्मणांविशीं ? । काय आहे लागली तुसी । गाढ निद्रा येधवां ॥ ३ ॥ म्हणून डोळे मिटू नका । स्वस्थ ऐसे बसूं नका । आणीबाणीचा प्रसंग देखा । आहे हरी सांप्रत ॥ ४ ॥ तुझ्या वशिल्यावांचून । अवघी कृत्ये आहेत शीण । आर्यसंस्कृतीचें रक्षण । होणें नाही तुझ्याविण ॥ ५ ॥ गजानन माया अघटित । कोण जाणें तिजप्रत । महाराजांचा एक भक्त । पुंडलीक नामें मुंडगांवी ॥ ६ ॥ हा शेगांवची करी वारी । समर्थांविषयीं प्रेम भारी । हमेशा त्यांचें चिंतन करी । एकाग्रशा मनानें ॥ ७ ॥ त्याच गांवी भागाबाई । एक ठाकरीण होती पाही । निष्ठा तिची एक्याही । ठिकाणासी बसत नसे ॥ ८ ॥ ती दांभिक होती फार । सदा दंभाचा बाजार । भरवून भोंदी नारीनर । हाच धंदा तिचेचा ॥ ९ ॥ ती बोलली पुंडलीकाला । तुझा जन्म वायां गेला । कां कीं तूं नाही केला । सद्गुरू तो आपणातें ॥ १० ॥ गजाननाच्या वाऱ्या करिसी । सद्गुरू त्याला मानिसी । परी त्यानें सांग तुसी । मंत्र कानीं कथिला कां ? ॥ ११ ॥ अरे विधीवाचून । गुरू न होत कधी जाण । शेगांवचा गजानन । वेडापिसा साच असे ॥ १२ ॥ तुझा ताप झाला बरा । म्हणून तूं मानिसी त्याला । या काकतालीयन्यायाला । बळी पुंडलीका पडूं नको ॥ १३ ॥ 'गिन गिन गणातें' हें भजन । पिशापरी आचरण । कोणाचेही खाई जाण । ऐसा मुळी भ्रष्ट तो ॥ १४ ॥ म्हणून तुला सांगतें । चाल अंजनगांवातें । केजाजीच्या शिष्यातें । आपण दोघे गुरू करूं ॥ १५ ॥ उद्यां त्याचें कीर्तन । अंजनगांवी असें जाण । तें एकावया कारण । उठून जाऊं प्रातःकाळी ॥ १६ ॥ गुरू असावा महाज्ञानी । चातुर्य - शास्त्र - चिंतामणी । गुरू असावा परमगुणी । भक्तिपंथाते दावितां ॥ १७ ॥ यांतील लक्षण एकही । गजाननाच्या नसे ठायीं । म्हणून वेळ न करीं कांहीं । चाल अंजनगांवाते ॥ १८ ॥ तो भोकरे पुंडलीक । होता मनाचा भाविक । भागीच्या भाषणें देख । चित्त त्याचें घोटाळलें ॥ १९ ॥ त्यानें ऐसा विचार केला । उदईक अंजनगांवाला । जाऊं कीर्तन ऐकण्याला । पुढचा विचार पुढें करूं ॥ २० ॥ ऐसा विचार करून । भागीसी बोलला जाण । अंजनगांवालागून । चाल येतो तुझ्यासवें ॥ २१ ॥ दोघांचा विचार झाला । पुंडलीक रात्री स्वस्थ निजला । तो तीन प्रहर रात्रीला । काय घडलें तें ऐका ॥ २२ ॥ पुंडलीकाच्या समोर । एक पुरुष दिगंबर । उभा राहिला साचार ।

थेट समर्थांच्या परी ॥ २३ ॥ पुरुष म्हणे रे पुंडलीका । अंजनगांवासी जातोस कां ? । गुरू करायातें निका । त्या भागीच्या सल्ल्यानें ॥ २४ ॥ जातोस तरी जावें त्वरित । त्याचें नांव काशिनाथ । तेथें जाता फिटेल भ्रांत । तुझी वेड्या निश्चये ॥ २५ ॥ कानांत कांहीं बोलला । म्हणून कां तो गुरू झाला । लोक कानगोष्टीला । किती तरी करतात ॥ २६ ॥ मग ते एकमेकांचे । काय गुरू होती साचे । नादी दंभाचाराचें । त्वां पुंडलीका पडूं नये ॥ २७ ॥ तूं इकडे करी कान । मंत्र देतो तुजकारण । 'गण गण' ऐसे बोलून । महाराज स्तब्ध जहाले ॥ २८ ॥ आणखी काय आहे आस । ती मी आज पुरवीन खास । ऐसे ऐकतां पुंडलीकास । आनंद अति जहाला ॥ २९ ॥ पाहूं लागला निरखून । स्वप्नीं त्या पुरुषालागून । तों पाहिले गजानन । शेगांवचे स्वामी पाहा ॥ ३० ॥ पुंडलीक म्हणे गुरुराया । पादुका द्या ह्या मला सदया । नित्य पूजा करावया । यावीण आणखी आस नसे ॥ ३१ ॥ बरें ! उद्या दोन प्रहर । दिवस येतां साचार । पादुकांची पूजा कर । ह्या मी दिधल्या घेई तुला ॥ ३२ ॥ पादुका त्या घ्यावयाला । स्वप्नीं पुंडलीक उठून बसला । तोंच आली तयाला । साक्षात् जागृति श्रोते हो ॥ ३३ ॥ जागा होऊनी सभोवार । पाहूं लागला साचार । तो कोणीच दिसेना अखेर । नाही पत्ता पादुकांचा ॥ ३४ ॥ उलगडा कांहीं होईना । संशय मनींचा जाईना । म्हणे स्वामींच्या भाषणा । बाट न लागला आजवरी ॥ ३५ ॥ स्वप्नीं येऊन दर्शन । त्यांनी दिलें मजकारण । कशी भागी ठाकरीण । तेंही स्वप्नी कथन केले ॥ ३६ ॥ तैसेच उद्या दोन प्रहरीं । पादुकांची पूजा करी । ऐसे बोलले साक्षात्कारी । त्याचा समजू काय अर्थ ? ॥ ३७ ॥ किंवा नव्या पादुका करून । म्यां करावें पूजन । ऐसे त्यांचें आहे मन । हें कांही कळेना ॥ ३८ ॥ मीं पदींच्या मागितल्या । पादुका त्या होत्या भल्या । त्याच त्यांनी मसी दिल्या । मग नव्या घेऊं कशास ? ॥ ३९ ॥ ऐसे नाना तर्क करी । पुंडलीक आपल्या अंतरीं । तो इतक्यांत आली घरीं । भागी ठाकरीण बोलावण्या ॥ ४० ॥ अंजनगांवी चाल आतां । मोक्ष गुरू करण्याकरितां । दिसूं लागला आहे रस्ता । अरुणोदयाचे प्रकाशें ॥ ४१ ॥ पुंडलीक म्हणें भागाबाई । मी कांही येत नाहीं । मर्जी असल्यास तूंच जाई । अंजनगांवाकारणें ॥ ४२ ॥ मीं जो एकदां गुरू केला । श्रीगजानन महाराजाला । तो न आतां सोडी भला । हाच माझा निश्चय ॥ ४३ ॥ ते ऐकतां भागाबाई । अंजनगांवास गेली पाही । आतां मुंडगांवाचें ठाई । काय झालें तें एका ॥ ४४ ॥ इयामसिंग रजपूत । गेला होता शेगांवात । दर्शन स्वामींचें घेण्याप्रत । दोन दिवस याच्या आधी ॥ ४५ ॥ तो जेव्हा मुंडगांवाला । येण्या परत निघाला । तई बाळाभाऊला । ऐसे बोलले महाराज ॥ ४६ ॥ या पादुका पुंडलीकासी । द्याया देई याच्यापासी । समर्थ आज्ञा होतां ऐशी । तैसेंच केलें बाळानें ॥ ४७ ॥ करीं घेऊन पादुका । इयामसिंगास बोलला देखा । भोकरे जो का पुंडलीका । तुमच्या गांवींचा असे हो ॥ ४८ ॥ त्यास ह्या

द्या नेऊन । करावयासी पूजन । ते इयामसिंगे ऐकून । पादुका घेतां जाहला ॥ ४९ ॥ इयामसिंग आला मुंडगांवांत ।  
 तों पुंडलीक भेटला वेशीत । पुसूं लागला त्याप्रत । कुशलवृत्त समर्थांचें ॥ ५० ॥ प्रसाद मला द्यावयासी । कांही  
 दिला कां तुम्हापासी ? । हें ऐकतां इयामसिंगासी । महदाश्चर्य वाटलें ॥ ५१ ॥ सर्वे घेऊन पुंडलीकाला । इयामसिंग  
 घेऊनी घरी गेला । खोदून विचारू लागला । तूं ऐसें कां विचारलें ? ॥ ५२ ॥ पुंडलीकानें स्वप्नाची । गोष्ट त्याला  
 कथिली साची । ती ऐकतां इयामसिंगाची । भ्रांति नष्ट झाली हो ॥ ५३ ॥ लगेच पादुका काढिल्या । पुंडलीकाच्या  
 हातीं दिल्या । त्याच अजून आहेत भल्या । मुंडगांवांत त्याच्या घरीं ॥ ५४ ॥ दोन प्रहरीं पूजन । पुंडलीकानें केले  
 जाण । मनोभावें करून । त्या प्रसादी पादुकांचें ॥ ५५ ॥ पहा श्रोते खरें संत । सांभाळिती आपुले भक्त ।  
 आडमार्गानें किंचित् । जाऊं न देती त्याला ॥ ५६ ॥ निज भक्तांचे मनोरथ । समर्थ कैसे पुरवितात । तें येईल  
 ध्यानांत । या कथेतें ऐकता ॥ ५७ ॥ एक वाजसनिय ब्राह्मण । कवर राजाराम म्हणून । होता धंदा करून ।  
 अकोल्यांत सराफीचा ॥ ५८ ॥ सोने चांदी भुसार । घेणें देणें साचार । मध्यम प्रतीचा सावकार । हा राजाराम कवर  
 असे ॥ ५९ ॥ या राजारामाप्रती । महाराजांची होती भक्ति । म्हणून त्याची संतती । मानूं लागली समर्था ॥ ६० ॥  
 या कवराकारण । दोन पुत्र होते जाण । गोपाळ त्र्यंबक म्हणून । लव्हांकुशांसारिखे ॥ ६१ ॥ कनिष्ठ पुत्र त्र्यंबकाप्रती ।  
 भाऊ व्यवहारीं बोलती । तो हैद्राबादेप्रती । गेला डॉक्टरी शिकावया ॥ ६२ ॥ लहानपणापासून । भाऊस होते  
 देवध्यान । म्हणजे त्र्यंबकालागून । हें यथें विसरूं नका ॥ ६३ ॥ कांहीं संकट पडल्यावरी । तो समर्थांचा आठव  
 करी । राहून त्या भागानगरीं । मुसा नदीच्या कांठाला ॥ ६४ ॥ एवंच भाऊ भक्तिमान । होता लहानपणापासून ।  
 त्याचे दैवत गजानन । स्वामी शेगांवग्रामीचें ॥ ६५ ॥ तो सुटीमाजी आला घरीं । इच्छा उपजली अंतरीं । जाऊनिया  
 शेगांवनगरीं । जेवूं घालावे महाराजा ॥ ६६ ॥ पदार्थ त्यांच्या आवडीचें । करोनिया सर्व साचे । परी हें कैसे  
 व्हावयाचें ? । हाच विचार पडला कीं ॥ ६७ ॥ भाऊ म्हणे गुरुनाथा । काय तरी करू आतां । मरून गेली माझी  
 माता । लहानपणींच दयाळा ॥ ६८ ॥ घरीं माझें नाही कोणी । एक बंधूची कामिनी । जिचें नांव आहे नानी ।  
 स्वभाव तापट तिचेचा ॥ ६९ ॥ माझ्या आहे ऐसे मनीं । आपणा करावी मेजवानी । आपुल्या आवडीचें करोनी ।  
 पदार्थ सारे गुरुराया ॥ ७० ॥ भाकरी ती जवारीची । कांदा भाजी अंबाड्याची । ऊन पिठलें हिरवी मिर्ची । ऐसें  
 तयार करावें ॥ ७१ ॥ हें पदार्थ करण्याला । सांगू कसा मी भावजयीला ? । हट्ट एक करण्याला । माता तेच स्थान  
 असे ॥ ७२ ॥ ऐसा विचार करीत । भाऊ राहिला निवांत । तो कांहीं कामानिमित्त । नानी आली ते ठायां ॥ ७३ ॥  
 नानी दिराला बोलली । चिंता कशाची लागली ? । मुखश्री ती म्लान झाली । तुमची कशाने ये वेळां ? ॥ ७४ ॥



भाऊ वदे दीनवाणी । काय तुला सांगू वहिनी ? । माझे जे कां आले मनीं । विचार ते ये वेळां ॥ ७५ ॥ पूर्ण सत्तेवाचून । मनोरथ ना होती पूर्ण । म्हणून तुला सांगून । काय करणे आहे गे ॥ ७६ ॥ नानी म्हणें त्यावर । सांगून पहा एकवार । तूं माझा धाकटा दीर । मशी पडदा ठेवूं नये ॥ ७७ ॥ ज्येष्ठ भ्राता पित्यापरी । तत् कांता माय खरी । मानिली पाहिजे साजिरी । तें तुम्ही जाणतसा ॥ ७८ ॥ तें ऐकून भाऊ हंसला । नानीप्रती बोलता झाला । नानी माझ्या मनाला । आज ऐसें वाटतें ॥ ७९ ॥ गजाननाच्या आवडीचें । सर्व पदार्थ करून साचे । आहेत मला न्यावयाचे । त्यांना द्याया शेगांवी ॥ ८० ॥ ते तूं जरी करशील । तरी तुलाही लागेल । पुण्य आणि होईल । काम माझें त्यायोगें ॥ ८१ ॥ तें ऐकतां बोले नानी । दिराप्रती हास्यवदनीं । यासाठींच कां हो मनीं । संचित तुम्हीं बैसलात ? ॥ ८२ ॥ सांगा आहे काय करणें । मजला स्पष्ट शब्दानें ? । कांही ना आपुल्या गेही उणें । कृपेनें गजाननाच्या ॥ ८३ ॥ मग भाऊनें सर्व कांहीं । निवेदन केलें तिला पाही । तीही लागली लवलाही । आनंदानें स्वयंपाका ॥ ८४ ॥ भाजी चून भाकर । हिरव्या मिरच्या ओंजळभर । ठेविल्या आणून समोर । आपुल्या त्या दिराच्या ॥ ८५ ॥ भाकरी तीन कांदे तीन । हरभऱ्याचें चून जाण । लोणी ठेविलें माखून । प्रत्येक त्या भाकरीला ॥ ८६ ॥ नानी म्हणाली दीराला । जा आतां शेगांवाला । वेळ थोडका राहिला । आहे पाहा गाडीस ॥ ८७ ॥ ती गाडी चुकल्यावरी । वाया जाईल तयारी । भोजनाच्या वेळेवरी । गेलात तरी उपयोग ॥ ८८ ॥ ऐसे नानी बोलतां । भाऊ निघाला तत्त्वतां । पुसूनिया आपुल्या ताता । येतां झाला स्टेशनासी ॥ ८९ ॥ तो गाडी बाराची । निघूनिया गेली साची । तेणे चित्तवृत्ति भाऊची । होती झाली शोकाकुल ॥ ९० ॥ अति हिरमोड त्याचा झाला । पाणी आलें लोचनाला । म्हणें महाराज कां हो केला । अव्हेर माझा ये कालीं ? ॥ ९१ ॥ मी मुळींच हीन दीन । कोठून घडावें मला पुण्य ? । आम्हा कावळ्यांकारण । लाभ केवी मानसाचा ॥ ९२ ॥ अक्षम्य ऐसी कोणती । चूक झाली माझ्या हातीं । म्हणून माझी गुरुमूर्ति । गाडी चुकली ये वेळां ? ॥ ९३ ॥ हाय हाय हे दुर्दैवा ! । त्वां माझा साधिला दावा । माझ्या करीं गुरुसेवा । घडूं न दिली आज तूं ॥ ९४ ॥ ही माझी शिदोरी । ऐशीच आज राहिली जरी । नाही करणार भोजन तरी । सत्य सत्य त्रिवाचा ॥ ९५ ॥ गुरुराया कृपाराशी । नका उपेक्षूं लेंकरासीं । ही शिदोरी सेवण्यासी । यावें धांवून सत्वर ॥ ९६ ॥ थोर आपुला अधिकार । क्षणांत पाहता केदार । मग याया येथवर । कां हो अनमान करितसां ? ॥ ९७ ॥ मी न आज्ञा तुम्हां करितो । प्रेमानें हाका मारितों । म्हणूनियां हा न होतो । अपमान तुमचा यत्किंचित् ॥ ९८ ॥ तीन घंटे अजून । अवकाश गाडीकारण । तोंवरी आपुलें भोजन । होईल ऐसें वाटतें ॥ ९९ ॥ ऐसा विचार करित । तेथेच बैसला उपोषित । चतुर्थ प्रहरी शेगांवात । आला तिहीच्या गाडीनें

॥ १०० ॥ कवर गेला दर्शना । तई तो योगीराणा । न करिता भोजना । बसला होता आसनीं ॥ १ ॥ नैवेद्याची  
 अतोनात । ताटें होती मठांत । पक्वान्नानी परिलुप्त । ती वर्णावी कोठवरी ? ॥ २ ॥ कोणाच्या जिलब्या घीवर ।  
 कोणाचा तो मोतीचूर । कोणाची ती नुसती खीर । श्रीखंड पुऱ्या कोणाच्या ॥ ३ ॥ परी त्या नैवेद्याला । समर्थांनी  
 ना स्पर्श केला । वरच्यावरी ताटाला । बाळा आणून ठेवीं पुढें ॥ ४ ॥ आणि म्हणे हे करा ग्रहण । गेला एक वाजून ।  
 आपुलें न झाल्या जेवण । प्रसाद भक्ता मिळतो कसा ? ॥ ५ ॥ त्याची ते वाट पाहती । करण्या आपणा विनंती ।  
 त्यांची नसे होत छाती । म्हणून मी बोललो ॥ ६ ॥ तें महाराज म्हणती थांब जरा । आग्रह नको करूंस खरा ।  
 भोजन आज चौथे प्रहरा । माझें होणार आहे रे ॥ ७ ॥ मर्जी असल्यास थांबावें । ना तरी खुशाल जेवावें । नैवेद्य  
 घेऊन घरा जावें । पर्वा नाही त्याची मला ॥ ८ ॥ ऐसा प्रकार तेथें झाला । तो इतक्यांत भाऊ आला । समर्थ पाहतां  
 आनंदला । भाऊ आपल्या मानसीं ॥ ९ ॥ दुरावलेली माय जेवीं । बाळकें दृष्टी पहावी । झालें असे पहा तेवीं ।  
 भाऊ कवराकारणें ॥ ११० ॥ समर्थांसी नमस्कार । केला साष्टांग साचार । उभा राहिला जोडोनी कर । वाट पहात  
 आज्ञेची ॥ ११ ॥ त्या भाऊस पाहून । समर्थे केलें हास्यवदन । बरेंच दिलेस आमंत्रण । ही कां वेळ जेवण्याची ?  
 ॥ १२ ॥ तुझ्या भाकेंत गुंतलो । मी उपोषित राहिलों । नाहीं अजून जेवलों । आण तुझी शिदोरी ॥ १३ ॥ ऐसें  
 महाराज बोलतां । हर्षलासे कवर चित्ता । म्हणे काय करू गुरुनाथा । गाडी चुकली बाराची ॥ १४ ॥ कवरास म्हणे  
 बाळाभाऊ । आता नको दुःखित होऊं । काय आणले आहेस पाहूं ? । समर्थांसी जेवावया ॥ १५ ॥ ऐसे ऐकतां  
 सत्वरीं । कांदे भाजी भाकरी । कवरानें ठेविल्या समोरी । स्वामी गजाननाच्या ॥ १६ ॥ त्यातील भाकरी दोन ।  
 समर्थे केल्या भक्षण । एकीचा तो प्रसाद म्हणून । अवध्या भक्तां वाटिली ॥ १७ ॥ तो प्रकार पाहतां । आश्चर्य झाले  
 समस्तां । कळली स्वामींची योग्यता । खरेंच भक्तवत्सल तें ॥ १८ ॥ जेवीं हस्तिनापुरांत । भगवंतानें ठेविला हेत ।  
 सोडून पक्वान्नाप्रत । विदुराच्या हुलग्यावरी ॥ १९ ॥ तैसेंच येथें आज झाले । आमचें पक्वान्न नाही रुचलें ।  
 भाकरीवरी गुंतलें । चित्त कवराच्या स्वामींचें ॥ २० ॥ भाऊंनीहीं घेतला । समर्थप्रसाद शेगांवला । सद्भाव जेथें  
 उदेलाला । तेथें ऐसेच होणार ॥ २१ ॥ समर्थ बोलले कवरासी । जा आतां अकोल्यासी । पास होशील पुढचे वर्षी ।  
 तूं डॉक्टरी परीक्षेत ॥ २२ ॥ भाऊ म्हणें गुरुराया । आपली असूं द्यावी दया । यावीण दुसरें मागावया । मी न आलो  
 ये ठायीं ॥ २३ ॥ आपुले हे दिव्यचरण । हेच माझें धनमान । सर्वदा घडो चिंतन । आपल्या दिव्य मूर्तीचे ॥ २४ ॥  
 ऐसे बोलून अकोल्याला । भाऊ कवर निघून गेला । समर्थ आपल्या भक्ताला । नुपेक्षिती कधीहीं ॥ २५ ॥  
 शेगांवीचा राहणार । तुकाराम शेगोकार । एक होता भाविक नर । कृषिकर्म करीतसे ॥ २६ ॥ घरची गरिबी होती

खरी । काम करोनी शेतांतरी । अस्तमानाचे अवसरी । दर्शना यावें मठांत ॥ २७ ॥ चिलीम द्यावी भरून । घ्यावें  
 पदाचें दर्शन । कांही वेळ बसून । जावें पुन्हा शेतातें ॥ २८ ॥ ऐसा नित्यक्रम तयाचा । बहुत दिवस चालला साचा ।  
 घाला विचित्र दैवाचा । तो न कोणा सोडितसे ॥ २९ ॥ जें जें असेल दैवात । तें तें श्रोते घडून येत । एके दिनी  
 शेतात । असतां तुकाराम आपुल्या ॥ १३० ॥ तो एक आला शिकारी । बंदुक ज्याच्या खांद्यावरी । नेम धरून ससे  
 मारी । छर्चे घालून बंदुकींत ॥ ३१ ॥ ती प्रभातीची होती वेळा । सूर्य नुकतां उदयाला । तुकाराम होता बसला ।  
 आपुल्या शेती शेकत ॥ ३२ ॥ तों त्याच्या मागें कुपाटिला । एक होता बसलेला । ससा शुभ्र तोचि पडला ।  
 शिकान्याच्या दृष्टीसी ॥ ३३ ॥ त्याची शिकार करण्या भली । शिकान्यानें आपुली । नेम धरून झाडीली ।  
 खांद्यावरील बंदुक ॥ ३४ ॥ त्यायोगें ससा मेला । एक छर्चा लागला । त्या तुकाराम माळ्याला । कानामागें  
 अवचित ॥ ३५ ॥ छर्चा मोठा जोरदार । मस्तकीं शिरला अखेर । थकले अवघे डॉक्टर । प्रयोग करून त्याचेवरी  
 ॥ ३६ ॥ कांहीं केल्या निघेना । छर्चा तो डॉक्टरांना । होऊं लागल्या यातना । तुकारामासी अतिशय ॥ ३७ ॥ मस्तक  
 दुखे अहोरात्र । निद्रा न लागे किंचित् । नवस सायास केलें बहुत । परी गुण येईना ॥ ३८ ॥ ऐशाही अवस्थेत । यावें  
 त्यानें मठांत । तो समर्थाचा एक भक्त । ऐसे बोलला तयाला ॥ ३९ ॥ डॉक्टर वैद्य सोडा आतां । साधुचिया  
 सेवेपरता । नाही उपाय कोणतां । उत्तम या जगांमध्ये ॥ १४० ॥ कृपा त्यांची झाल्यास । चुकेल हा तुझा त्रास ।  
 झाडीत जा आसपास । या मठाच्या नित्य तूं ॥ ४१ ॥ तेव्हां सेवाही घडेल । पुण्य तेंही लाधेल । कृपा झाल्या  
 होशील । त्रासापासून मोकळा ॥ ४२ ॥ मात्र आपुल्या पित्यापरी । दांभिकतेनें हे न करीं । शुद्ध भाव अंतरीं ।  
 सर्वकाळ धरावा ॥ ४३ ॥ तें तुकारामासी मानवलें । झाडणें त्यानें सुरू केलें । अवघ्या मठास ठेविलें । स्वच्छ त्यानें  
 आरशापरी ॥ ४४ ॥ ऐसी चौदा वर्षे झालीं । तुकारामाची सेवा भली । तई गोष्ट घडून आली । ऐशा रीति श्रोते हो  
 ॥ ४५ ॥ झाडतां झाडतां कानांतून । छर्चा पडला गळून । जैसी कां ती भोकरांतून । दाबितां सुटे आंठोळी  
 ॥ ४६ ॥ तैसे साच येथें झालें । छर्चा पडतां थांबलें । दुखावयाचें मस्तक भलें । ऐसा प्रभाव सेवेचा ॥ ४७ ॥ ही सेवा  
 झाडण्याची । अखेरपर्यंत केली साची । प्रचीतिवीण कवणाची । परमार्थी न निष्ठा बसे ॥ ४८ ॥ ती एकदां बसल्यावर ।  
 मग मात्र होते स्थिर । संतसेवा महाथोर । हे भाविक जाणती ॥ ४९ ॥ स्वस्ति श्रीदासगणूविरचित । हा श्रीगजानन  
 विजय नामें ग्रंथ । तारक होवो भाविकांप्रत । भवसिंधुमाझारी ॥ १५० ॥ शुभं भवतु । श्रीहरिहरार्पणमस्तु ॥

॥ इति श्री गजानन विजय ग्रंथस्य षोडशोऽध्यायः समाप्तः ॥

## अध्याय सतरावा प्रारंभ

श्रीगणेशाय नमः ॥ जयजयाजी महामंगला । जयजयाजी भक्तपाला । जयजयाजी तमालनीला । पतितपावन  
नरहरे ॥ १ ॥ हिरण्यकश्यपू महाक्रूर । सज्जनांचा शत्रू थोर । त्याचें तूं फाडून उदर । मरण त्याचें साधिलें  
॥ २ ॥ प्रल्हाद रक्षणासाठीं । तूं जन्मलास स्तंभापोटी । रूप अनुपम जगजेठी । धारण तें करून ॥ ३ ॥ दांत  
दाढा भयंकर । आयाळ रुळे मानेवर । नेत्र जेवीं खदिरांगार । ब्रह्मांड जाळू पाहती ॥ ४ ॥ त्या भयंकर रूपाची ।  
भीति नसे भक्ता साची । पिलें जेवीं वाघिणीची । अंगावर खेळती तिच्या ॥ ५ ॥ तुम्हां पाहून देवराया । लक्ष्मी  
न धजे पुढें यावया । ऐशा स्थितीत लागला पाया । भक्त तुझा नरहरे ॥ ६ ॥ तूं भक्तवत्सल लक्ष्मीकांत । ऐसें  
सांगत आलें संत । पुरविशी भक्तमनोरथ । नाहीं न त्यासी म्हणसीं कदा ॥ ७ ॥ त्या आपुल्या ब्रीदासी । जाग  
आतां हृषीकेशी । दासगणू लागला पायांसी । अभय असू दे पांडुरंगा ॥ ८ ॥ गजाननाचे परमभक्त । होते कांहीं  
अकोल्यांत । त्यांचिया सदनाप्रत । हमेशा यावें समर्थानीं ॥ ९ ॥ चापडगांवचे बापू कृष्ण । खटाऊ शेटाचें  
कुटुंब जाण । गोंडुलालाचा नंदन । बच्चुलाल नाम ज्याचें ॥ १० ॥ जीजीबाई पंडित । आणीकही होते बहुत ।  
त्यांची नांवे तुम्हांप्रत । किती सांगू विबुध हो ॥ ११ ॥ एके वेळीं अकोल्यांत । आले गजानन स्वामी समर्थ ।  
खटाऊच्या गिरणींत । मुक्काम त्यांनी ठेविला ॥ १२ ॥ एक भक्त मलकापुरी । विष्णुसा नामें निर्धारि । त्याच्या  
वाटलें अंतरीं । समर्थ आणावें मलकापुरा ॥ १३ ॥ त्यानें आमंत्रणाचा वशिला । भास्कराच्या द्वारे लाविला ।  
हाच भास्कर होता झाला । समाधिस्थ अडगांवी ॥ १४ ॥ तो त्या वेळी होता जवळ । करी कारभार अंगे सकळ ।  
विष्णुसाला होते बळ । याच भास्कर पाटलाचे ॥ १५ ॥ भास्कर म्हणे मलकापुरी । चला समर्था लवकरी ।  
भक्त विष्णुसाच्या घरीं । बोलावण्यास आला तो ॥ १६ ॥ मनोरथ येथील भक्तांचें । तुम्ही पुरविलें असती  
साचे । आतां मलकापुरीचे । लोक वाट पाहती ॥ १७ ॥ तई समर्थ म्हणाले भास्करा । सध्यांच मी मलकापुरा ।  
येत नाही जाण खरा । तूं आग्रह करूं नको ॥ १८ ॥ फार आग्रह करशील । तरी फजीत पावशील । याचा विचार  
करी खोल । मी न बोललो कांहींतरी ॥ १९ ॥ दोरीसी दिधल्या फार ताण । ती मध्येंच तुटतसे जाण । मी न  
हलणार येथून । तूं या फंदांत पडूं नको ॥ २० ॥ भास्कर बोले त्यावरी । कांही असो मलकापुरी । चला विष्णुसाचे

घरी । हीच विनंती गुरुराया ! ॥ २१ ॥ मी तुमचा लाडका । मसी धक्का देऊं नका । मी भरवंसा दिला देखा । तुम्हां घेऊनि येण्याचा ॥ २२ ॥ ती प्रतिज्ञा माझी पुरी । तुम्ही करावी आज खरी । चला आतां स्टेशनावरी । गाडीत बसावयाकारणें ॥ २३ ॥ ऐसा आग्रह करून । घेऊन आला गजानन । मलकापुराकारण । न्यावयासी श्रोते हो ! ॥ २४ ॥ भास्करानें विनवणी । स्टेशनमास्तरा करोनी । बारा जणांचा डबा त्यांनी । खाली करविला संतास्तव ॥ २५ ॥ महाराज तैसेच बैसलें । ते न कांहीं बोलले । जागेवरून नाही उठले । गाडी सुटेपर्यंत ॥ २६ ॥ तो गाडी सुटण्याचा । घंटा झाला अखेरीचा । डोळा चुकवून भास्कराचा । लीला केली ऐशा रीति ॥ २७ ॥ जो डबा मोकळा केला । तो त्यांनी सोडून दिला । योगीराज जाऊन शिरला । बायकांच्या डब्यामध्ये ॥ २८ ॥ आधीच मूर्ति दिगंबर । स्त्रिया घाबरल्या असती फार । त्यांनी वर्दी अखेर । दिली असे पोलिसाला ॥ २९ ॥ पोलिसांचा अधिकारी । तेथें आला सत्वरिं । महाराजाला धरून करीं । खालीं ओढूं लागला ॥ ३० ॥ अरे वेड्या नंग्या पीरा । अकल कैसी तुज ना जरा । बायकांच्या डब्यांत खरा । येऊन कैसा बैसलास ? ॥ ३१ ॥ हिसडा देऊन त्याच्या हाता । तेथेच बैसले तत्त्वतां । अधिकाऱ्याची भीति चित्ता । मुळीं न त्यांच्या वाटली ॥ ३२ ॥ मग तो अधिकारी भला । स्टेशनमास्तराकडे गेला । म्हणे डब्यापाशी आतां चला । बायकांच्या माझ्यासवें ॥ ३३ ॥ दोघे डब्याजवळ आलें । तों मास्तराने पाहिलें । योगीराज बसलेलें । बायकांच्या डब्यात ॥ ३४ ॥ मास्तर पोलिसाच्या अधिकाऱ्याला । ऐशा रीति बोलला । तुम्ही जाऊं द्यावे याला । याच डब्यांत बसून ॥ ३५ ॥ हा आहे संत थोर । चालता बोलता ईश्वर । याच्या हातें न होणार । गुन्हा तो केव्हाही ॥ ३६ ॥ तें ऐकून अधिकारी । बोलता झाला ऐशापरी । मी दिली आहे तार खरी । येविषयी वरिष्ठाला ॥ ३७ ॥ आतां माझ्या हातांत । कांहीं न राहिलें यत्किंचित् । मी वर्दी दिली तुम्हांप्रत । तुम्ही वाटेल तें करा ॥ ३८ ॥ स्टेशनमास्तरांनी । आपली टोपी काढूनी । बहु आदर दाखवोनी । विनंती केली महाराजा ! ॥ ३९ ॥ तुम्ही खालीं उतरावें । माझें एवढें ऐकावें । कायद्याचें आणावें । प्रयोजन आपुल्या मानसीं ॥ ४० ॥ महाराज उतरलें खालती । पुढें खटला भरला त्यांचेवरती । कायद्याप्रमाणें निश्चिती । जठारसाहेबासमोर ॥ ४१ ॥ त्यांनी फिर्याद घेतली । त्याची तारीख नेमली । शेगांवावरती भली । चौकशीची श्रोते हो ! ॥ ४२ ॥ बापूसाहेब जठार । आले शेगांवाच्यावर । डाक बंगल्यात झाले स्थिर । करण्या चौकशी खटल्याची ॥ ४३ ॥ व्यंकटराव देसाई । अकोल्याचे होते पाही । तेही आले त्या ठायी । कांहीं कामानिमित्त ॥ ४४ ॥ महाराजांच्या खटल्याची । गांवीं पुकार झाली साची । म्हणून मंडळी शेगांवाची । फार मिळाली बंगल्यावर

॥ ४५ ॥ तैं देसाई म्हणती जठारास । आज कोणता खटला विशेष । तुम्हांपुढें आहे खास । म्हणून मिळाले लोक  
 हें ॥ ४६ ॥ जठार म्हणालें त्यातें । याचें कारण तुम्हांतें । कैसे न कळलें? वाटतें । हेंच मला आश्चर्य! ॥ ४७ ॥  
 तुमचें स्वामी गजानन । नंगे फिरती म्हणून । पोलिसांनी भरून । हा खटला पाठविला ॥ ४८ ॥ त्या खटल्याची  
 चौकशी । होणार आहे आज दिवशी । म्हणून वाटतें ऐसें मसी । लोक हे जमले असावेत ॥ ४९ ॥ हें ऐकतां  
 भाषण । व्यंकटराव झाले खिन्न । बोलते झाले कर जोडून । खटला हा न चालवावा ॥ ५० ॥ श्रीगजाननसाधुची ।  
 योग्यता आहे थोर साची । ती मूर्ति भगवंताची । आहे पाहा प्रत्यक्ष ॥ ५१ ॥ तो विदेही पुरुष जाणा । बंधन  
 त्याला कशाचें ना । तो योग्यांचा योगीराणा । वंदनीय अवघ्यांतें ॥ ५२ ॥ खटला भरला हीच केली । पोलिसांनी  
 चूक भलीं । ती पाहिजे दुरुस्त झाली । आज आपुल्या करानें ॥ ५३ ॥ जठार म्हणती वकिलाला । तुम्हीं जाणता  
 कायद्याला । याचा पाहिजे होता केला । विचार तो पोलिसांनीं ॥ ५४ ॥ कारकुना म्हणती बोलावणें । धाडा  
 गजाननाकारणें । तें ऐकूनी एक त्यानें । जवान पोलिस पाठविला ॥ ५५ ॥ तो येऊन समर्थासी । म्हणे चला आतां  
 कचेरीसी । अधिकाऱ्यानें तुम्हांसी । मज धाडिलें बोलावण्या ॥ ५६ ॥ बऱ्या बोलानें चलावें । फजितीस ना  
 करून घ्यावें । ना तरी मला लागेल न्यावें । तुमच्या हाता धरून ॥ ५७ ॥ तई वदले गजानन । आम्हीं न उठू येथून ।  
 तुझें पहातों शिपाईपण । ये धरी माझ्या करा ॥ ५८ ॥ शिपायाचा हात धरिला । तो ना सुटे किमपि त्याला ।  
 रक्तप्रवाह बंद झाला । त्या दाबाच्या योगानें ॥ ५९ ॥ हातासी लागली कळ । जीव झाला व्याकुळ । करूं लागला  
 तळमळ । शिपाई तो त्याच ठाई ॥ ६० ॥ शिपायासी वेळ झाला । म्हणून पाठविले वकिलाला । त्या व्यंकटराव  
 देसायाला । समर्थासी आणावया ॥ ६१ ॥ जठार म्हणती तुम्हीं जावें । समर्थासी घेऊन यावें । लोकांसी न जमूं  
 द्यावे । बंगल्याभोंवती निरर्थक ॥ ६२ ॥ इतक्यांत आला समाचार । पोलिसाचा धरला कर । बसविला एक्या  
 जागेवर । महाराजांनी सहजलीलें ॥ ६३ ॥ मग देसाई तेथें आलें । त्यांच्या भक्तांसी बोललें । या वेळीं नेसविलें ।  
 पाहिजे समर्था धोतर ॥ ६४ ॥ ऐसा सल्ला मिळतांक्षणी । धोतर नेसविले भक्तांनी । तें टाकिले सोडोनीं । समर्थांनी  
 रस्त्यांत ॥ ६५ ॥ गेले नागवे कचेरीस । सर्वें होता भास्कर शिष्य । जठारांनी पाहतां त्यांस । दिली खुर्ची बसावया  
 ॥ ६६ ॥ या महाराज बसा येथ । तुम्ही नागवे गांवांत । कां फिरतां सदोदित । हे कांहीं बरें नव्हे ! ॥ ६७ ॥  
 नागवे फिरणें हाच गुन्हा । कायद्यांनी ठरविला जाणा । म्हणून विनंती आपणा । द्या हे सोडून नंगेपण ॥ ६८ ॥  
 ऐसे जठाराचें भाषण । घेतलें स्वामींनी ऐकून । आणि केलें हास्यवदन । उत्तर त्यासी द्यावया ॥ ६९ ॥ तुला काय

करणें यासी । चिलीम भरावी वेगेंसी । उगीच नसत्या गोष्टींशी । महत्त्व न यावें निरर्थक ॥ ७० ॥ तें ऐकतां भाषण । जठार गेलें विरघळोन । जनरीतीचें याला भान । मुळींच नाहीं राहिलें ॥ ७१ ॥ हा वृषभदेव भागवतीचा । किंवा शुकाचार्य साचा । किंवा वामदेवाचा । हा दुसरा अवतार ॥ ७२ ॥ हा निजानंदीं सदा रत । खचित आहे जीवन्मुक्त । नये लावितां याप्रत । गुन्हा विचारे केंव्हांही ॥ ७३ ॥ जेवीं अग्नीचा अग्नीपणा । अग्नि सोडित नसे जाणा । परी अग्निहोत्र्यांना । कुंडांत ठेवणें भाग त्यासी ॥ ७४ ॥ अग्निदेव म्हणोन । ठेविल्या कुंडावाचून । तो करील दग्ध सदन । हा दोष त्याचा नसे ॥ ७५ ॥ तैसे यांचे नागवेपण । आहें अग्नीचें समान । म्हणून यांचा शिष्यगण । आहे अपराधी येविषयीं ॥ ७६ ॥ वस्त्ररूपीं कुंडाठायीं । जरी हा ठेविला असतां पाहीं । तरी हरकत नव्हती कांहीं । सर्वास सुखद होतें तें ॥ ७७ ॥ ऐसा विचार पूर्ण केला । जठारांनी चित्ती भला । आणि हुकूम फर्माविला । त्यांनीं पुढीलप्रमाणें ॥ ७८ ॥ महाराज मूळचे जीवन्मुक्त । त्या ठेवणें व्यवस्थित । भास्कराचे काम सत्य । होतें न तें केलें त्यांनीं ॥ ७९ ॥ म्हणून मी भास्कराला । पांच रुपये दंड केला । ऐसा खटल्याचा निकाल झाला । जठारांपुढें शेगांवीं ॥ ८० ॥ समर्थ म्हणालें भास्करासी । पुन्हां ऐशा आग्रहासी । करशील कां सांग मशीं । निज फजिती करून घ्याया ? ॥ ८१ ॥ भास्कर कांहीं न बोलला । मौन धरून राहिला । तेथोन मंडळींनीं केला । ऐशा प्रकारे विचार ॥ ८२ ॥ समर्थासी अग्निरथीं । न बसवा येथून कल्पांती । विनाकारण कटकटी होती । तें कांहीं बरें नव्हें ॥ ८३ ॥ हा क्रम कित्येक दिवस । चालला असे शेगांवास । भक्त बैलांच्या गाडीस । बसवूं लागले महाराजा ॥ ८४ ॥ या रीती अकोल्यासी । आले एकदां पुण्यराशी । बापुरावाच्या सदनासी । जाऊनिया उतरलें ॥ ८५ ॥ याच वेळीं यवन जातीचा । साधु महेताबशा नांवाचा । होता कुरूम गांवीं साचा । मूर्तिजापुरासन्निध ॥ ८६ ॥ त्यानें बापुरावाप्रती । सांगितलें होतें ऐशा रीति । जेंव्हा समर्थ अकोल्यास येती । तेव्हां आम्हां कळवावें ॥ ८७ ॥ अकोल्यांत आल्यावर । श्रीगजानन साधुवर । बापुरावानें सत्वर । मनुष्य धाडिला कुरूमासी ॥ ८८ ॥ तो ऐशा रीती घडून आलें । महेताबशा येण्या निघाले । अकोल्यास याया भलें । समर्थासी भेटावया ॥ ८९ ॥ अकोल्याचा मनुष्य । मध्यें भेटला रस्त्यास । जो आला होता न्यावयास । महेताबशा कारणें ॥ ९० ॥ तो मनुष्य भेटतांक्षणीं । कीं पुसूं लागले मधुरवचनीं । त्या मनुष्यालागुनीं । महेताबशा श्रोते हो ॥ ९१ ॥ तूं न जावें कुरूमाला । बैस आमच्या गाडीला । आपण जाऊं स्टेशनाला । मीच आहे महेताबशा ॥ ९२ ॥ पाहा संत आल्याचें वर्तमान । कळलें संतालागून । कोणी न सांगतां जाण । त्रिकालज्ञ ते खरोखरीं ॥ ९३ ॥ महेताबशाच्या

संगाते । दोन चार यवन होते । अवघे येऊन सदनातें । उतरले बापुरावाच्या ॥ ९४ ॥ दुसरे दिवशीं प्रातःकाळा ।  
महेताबशा होता जेथें बसला । महाराज आलें तथा स्थळा । निजलीलें करून ॥ ९५ ॥ महेताबशाचे धरून केस ।  
समर्थांनी ताडिले त्यास । त्या ताडण्याचा उद्देश । हाच होता विबुध हो ॥ ९६ ॥ यवनजातींत जन्मून । कांहीं  
न केला उपयोग जाण । यवनाचे आडदांडपण । नाहीं अजून गेलें रे ॥ ९७ ॥ या आडदांडपणानी । तत्त्वघात  
होईल जाणी । मृत्युलोकीचे अवघे प्राणी । चिंताग्रस्त होतील ॥ ९८ ॥ तुझें महेताब आहे नांव । त्याची काय  
आठवण ठेव । द्वेषरूपी तमा वाव । तुझ्यापुढें मिळूं नये ॥ ९९ ॥ हा द्वेषरूपी अंधार । वाढत चालला वरचेवर ।  
याची नाहीं तुला खबर । म्हणून तुजला ताडिलें ॥ १०० ॥ ऐसा मिळतां इशारा । महेताबशा तोषला खरा ।  
साधुच साधूच्या अंतरा । जाणताती निःसंशय ॥ १ ॥ जेव्हां महेताबशातें ताडिलें । तई संगतीचे यवन भलें ।  
कावरेबावरे होते झालें । तो प्रकार पाहून ॥ २ ॥ महेताबशा बोलला त्यासी । तुम्ही न राहावें आम्हांपासी ।  
जावें निघून कुरूमासी । हेंच आहे उत्तम ॥ ३ ॥ शेख कडू शिवाय जाण । गेले चौघे निघून । तों द्यावयासी  
आमंत्रण । बच्चुलाल पातला ॥ ४ ॥ म्हणें उद्यां दयाघना ! । यावें तुम्ही भोजना । या दासाचिया सदना । हीच  
आहे विनंति ॥ ५ ॥ दुसरे दिवशीं तांग्यांत । बसवुनी समर्थांप्रत । मोठ्या थाटानीं मिरवित । निज सदना  
आणिले ॥ ६ ॥ परी समर्थ तांग्याखालीं । उतरले नाहींत मुळीं । तेणें मंडळी चिंतावली । म्हणें कां न उतरती हे  
॥ ७ ॥ तसाच तांगा नेला परत । बापुरावाच्या सदनाप्रत । मंडळी पडली घोटाळ्यांत । समर्थे ऐसें कां केलें ?  
॥ ८ ॥ काल आमंत्रण घेतलें । आज तांग्याखाली न उतरले । याचे कारण शोधिते झाले । आपापल्या बुद्धीनें  
॥ ९ ॥ त्यांत होता एक धूर्त । तो बोलला अवघ्यांप्रत । मला समजले इंगित । या गोष्टीचे ये वेळां ॥ ११० ॥  
महेताबशाला वगळीलें । म्हणून महाराज नाहीं उतरलें । भोजनाचें कां न केलें । महेताबशाला आमंत्रण ॥ ११ ॥  
आतां घेऊन दोघांसी । बसवून एका तांग्यासी । म्हणजे ते निश्चयेसीं । उभयतांहीं येतील ॥ १२ ॥ तेंच वाक्य खरें  
झालें । दोघांलाही मिरवित नेलें । महेताबशाला उतरविले । मंदिराजवळील थेटरांत ॥ १३ ॥ श्रीरामाच्या  
मंदिरी । गजाननाची उतरली स्वारी । परी तेही गेले अखेरी । उठोनिया थेटरांत ॥ १४ ॥ अवघ्यांची झाली भोजनें ।  
मग महेताबशा लोकांस म्हणे । मला तुम्ही तिकिट देणे । पंजाबचें काढून ॥ १५ ॥ तें शेख कडू बोलला । त्या  
महेताबशा फकिराला । तुम्ही कुरूमच्या मशिदीला । टाकून कैसे जातां हो ? ॥ १६ ॥ ती मशीद बांधून ।  
पंजाबाशी जावें आपण । काम अर्थे टाकून । जाणें उचित नसे तुम्हां ॥ १७ ॥ महेताब शेख कडूशीं । बोलता



झाला प्रेमेशीं । आग्रह धरूं नका मशीं । ये वेळीं निरर्थक ॥ १८ ॥ गजाननाचा हुकूम झाला । मजसी पंजाबांत जाण्याला । आतां एक क्षणही या स्थळा । मी न राहूं शके हो ॥ १९ ॥ समर्थांच्या कृपेकरून । मशिदीचें काम पूर्ण । होईल माझे हे वचन । सत्य तुम्ही मानावे ॥ १२० ॥ धर्माविषयी द्वैत । संताठाई नसतें सत्य । तें अवघ्या धर्माप्रत । समसमान मानिती ॥ २१ ॥ खुळें देऊळ मशिदीची । तुम्ही नका वाढवूं साची । ती वाढतां दोघांची । आहे हानि होणार ॥ २२ ॥ सामान देऊळ मशिदीचें । एकची आहे साचें । आकारानें भिन्नत्व त्याचें । मानून भांडू नये हो ॥ २३ ॥ यवन तेवढा खुदाचा । आणि हिंदु काय भूताचा ? । पोक्त विचार करा याचा । मनुष्यपण टिकवावया ॥ २४ ॥ तरीच होईल कल्याण । हिंदु आणि मुसलमान । हे एकाच देवापासून । निर्माण असती जाहले ॥ २५ ॥ धर्म बापा ज्याचा त्यांनी । प्रिय मानावा प्राणाहुनी । परी विधर्म्यांच्या ठिकाणीं । अलोट प्रेम धरावें ॥ २६ ॥ हें न झालें जोंवरी । सौख्य लांब तोवरी । जा मशीद होईल पुरी । गजाननाच्या कृपेनें ॥ २७ ॥ महेताबशा निघून गेले । पुन्हां न इकडे परत आले । या गोष्टीचें पाहिजे केलें । मनन हिंदुयवनांनी ॥ २८ ॥ पाहा महेताबशाला जरी । ताडिते झाले साक्षात्कारी । परी द्वेष नव्हता अंतरी । प्रेम अलोट होते हो ॥ २९ ॥ शहालागीं घेतल्याविना । भोजना न गेला योगीराणा । हे मुद्दे मनीं आणा । या गोष्टीचें श्रोते हो ! ॥ १३० ॥ असो या बापुरावाची । कांता एक होती साची । तिला भानामतीची । बाधा होती विबुध हो ! ॥ ३१ ॥ मळवट यावा घटकेंत । घटकेमाजी कंठी तात । घटकेमाजी वस्त्राप्रत । अग्नी तो लागावा ॥ ३२ ॥ बिब्याच्या पाठीवर । फुल्या याव्या अपरंपार । कधी दांडीवरील चीर । जळून जावें अकस्मात ॥ ३३ ॥ या भानामतीच्या त्रासांनी । ती बापुरावाची कामिनी । क्षीण गेली होवोनी । अन्नपाणी न रुचे तिला ॥ ३४ ॥ भानामती काढण्याला । बापुरावे जाणत्याला । आणलें बाहून अकोल्याला । परी न झाला उपयोग ॥ ३५ ॥ खर्चही झाला अतोनात । गुण न आला किंचित् । अखेर त्यानें जोडिले हात । श्रीगजानन स्वामीला ॥ ३६ ॥ महाराज माझ्या कुटुंबाला । भानामतीचा त्रास झाला । केलें नाना उपायाला । आतां मात्र कंटाळलो ॥ ३७ ॥ तुझीं पाऊलें माझ्या घरा । आज लागलीं गुरुवरा ! । तेथेच कां आसरा । भानामतीस मिळावा ? ॥ ३८ ॥ ज्या दरींत पंचानन । बसला आहे येऊन । तेथेच कां ओरडून । दिमाख दाखवावा कोल्ह्यांनीं ॥ ३९ ॥ जेथें कस्तुरी दरवळली । तेथेंच कां हो राहावी भली । गुरुराया ही ओंगळी । घाण भानामतीची ॥ १४० ॥ ऐसी विनंती ऐकून । गजाननांनी अवलोकन । केले निजकृपे करून । बापुराव कांतेला ॥ ४१ ॥ त्यायोगें श्रोते तिची । भानामती निमाली साची । नाही किंमत माकडाची ।

सिंहाचिया पुढें हो ॥ ४२ ॥ असो एकदां फिरत फिरत । महाराज आले आकोटांत । नरसिंगजीला भेटण्याप्रत ।  
 बंधु आपला म्हणोनी ॥ ४३ ॥ त्याच्या मठाशेजारीं । एक विहीर होती खरी । जाऊन त्या विहिरीवरी । बसले  
 गजानन महाराज ॥ ४४ ॥ पाय आंत सोडिलें । डोकावून पाहूं लागले । आंतील जलालागीं भलें । वरच्यावरी श्रोते  
 हो ॥ ४५ ॥ पाहून त्यांची ऐशी कृति । लोक साशंक झाले चित्ती । नरसिंग महाराज विचारती । अरे हे काय  
 करतोस ? ॥ ४६ ॥ गोदा यमुना भागीरथी । तुम्हांसाठी येथें असती । आणखीं तीर्थे आहेत किती ? । हें पाहातों  
 डोकावून ॥ ४७ ॥ तुला त्यांचें घडते स्नान । मी कां राहूं तसाच जाण ? । या तीर्थांनी मला स्नान । आज येऊन  
 घालावें ॥ ४८ ॥ त्यांनी स्नान घातल्याविना । मी न येथून हले जाणा । ऐशा ऐकून भाषणा । कैक म्हणाले या  
 रीति ॥ ४९ ॥ खरोखरी हा आहे पिसा । शेगांव नादीं लागला कैसा । जरा थांबा येथेंच बसा । काय करी हा पाहूं  
 पुढें ॥ १५० ॥ तों विहिरीतील जलांप्रत । उकळ्या उठल्या अगणित । श्रोते एका निमिषांत । विहीर भरली  
 पाण्यानें ॥ ५१ ॥ हजारी कारंजाच्या परी । गजाननाच्या अंगावरीं । वर्षू लागलें पाहा वारी । त्या विहिरीचें तेधवां  
 ॥ ५२ ॥ लोकां म्हणती गजानन । यारे स्नानालागून । नाही उरलें प्रयोजन । विहिरीमाजी उतरण्याचें ॥ ५३ ॥  
 गंगा यमुना गोदावरी । वरती आली आहे खरी । स्नान साधा ये अवसरिं । या पुण्य सरितेचें ॥ ५४ ॥ भाविकांनी  
 केले स्नान । निंदकांनीं खाली मान । घातली तो पाहून । प्रकार त्या पाण्याचा ॥ ५५ ॥ संत जें जें आणती  
 मनीं । तें तें पुरवी चक्रपाणी । त्यांच्या वाणीलागुनीं । असत्यता न दे परमात्मा ॥ ५६ ॥ स्नान होतां समर्थ  
 उठलें । पाणी पहिल्यापरी झालें । विहिरीच्या त्या तळास गेलें । उकळ्या बंद जाहल्या ॥ ५७ ॥ नरसिंगजीसी  
 भेटून । निघून गेले दयाघन । शेगांवासी बैसून । मनोवेगाच्या वारूवरी ॥ ५८ ॥ स्वस्ति श्रीदासगणूविरचित । हा  
 श्रीगजानन विजय नामें ग्रंथ । तारक होवो भवाब्धींत । भाविक भक्तांकारणें ॥ १५९ ॥ शुभं भवतु ॥  
 श्रीहरिहरार्पणमस्तु ॥

॥ इति श्रीगजानन विजय ग्रंथस्य सप्तदशोऽध्यायः समाप्तः ॥

## अध्याय अठरावा प्रारंभ

श्रीगणेशाय नमः ॥ जयजयाजी चिट्टिलासा । हे गोविंदा श्रीनिवासा । हे आनंदकंदा परेशा । पाहि माम्  
दीनबंधो ॥ १ ॥ हे केशवा केशीमर्दना । हे माधवा मधुसूदना । हे पूतनाप्राणशोषणा । पांडुरंगा रुक्मिणीपते ॥ २ ॥  
काय माझ्या आहे मनीं । तें तूं जाणसी चक्रपाणी । तेंच कां रे तुजलागुनी । बोलून दावूं पद्मनाभा ॥ ३ ॥ भक्त  
जी जी इच्छा करी । ती तूं पुरविसी श्रीहरी । ऐसें पुराणाभीतरीं । आहे वर्णन बहुसाळ ॥ ४ ॥ म्हणून माझ्या  
मनोरथा । पूर्ण करा पंढरीनाथा । सोडा मनीची कठोरता । दासगणू हा तुझा असे ॥ ५ ॥ आकोटाचे शेजारीं ।  
मुंडगांव नामें एक नगरी । तेथें बायजा नामें खरी । समर्थांची भक्तीण असे ॥ ६ ॥ हळदी माळ्याच्या वंशांत । इचा  
जन्म झाला सत्य । शिवराम नामें इचा तात । भुलाबाई जननी असे ॥ ७ ॥ बायजाचे बाळपणीं । लग्न झालें होतें  
जाणी । ललाटीं जें विधात्यांनीं । लिहिलें असेल तेंच घडे ॥ ८ ॥ बायजा आली तारुण्यांत । गर्भाधान करण्याप्रत ।  
घेऊन गेला तिचा तात । जामाताच्या गृहासी ॥ ९ ॥ परी उपयोग नाहीं झाला । जामात षंड होता भला । तेणें  
जनकजननीला । शोक झाला अनावर ॥ १० ॥ बायजेकडे पाहून । जननी करी रोदन । माझ्या बाईचें तारुण्य ।  
वांझ पाहूं राहातें ॥ ११ ॥ भुली म्हणे शिवरामासी । बायजा न ठेवा ऐशी । दुसरा नवरा करून इसी । देणें आहे भाग  
पाहा ॥ १२ ॥ शिवराम म्हणे त्यावर । ऐसा नको सोडूं धीर । हा पुरुषत्वाचा प्रकार । खरा एकदम कळेना  
॥ १३ ॥ कांहीं दिवस वाट पाहूं । नको ऐसी अधीर होऊं । बायजासी येथेंच ठेवूं । तिच्या सासुरवाडीला  
॥ १४ ॥ नपुंसकत्व अधोपरी । आलें असेल त्याला जरी । तें औषधाने होईल दुरी । वाट पाही यास्तव ॥ १५ ॥  
ऐसें उभयतां बोलून । बायजासी तेथें ठेवून । आले मुंडगांवाकारण । आपुल्या घरातें ॥ १६ ॥ बायजाचें वय पंधरा-  
सोळा । वर्ण काळासांवळा । तारुण्याने मुसमुसलेला । होता जिचा शरीरभाग ॥ १७ ॥ डोळे नाक पाणीदार ।  
बांधा उंच मनोहर । जिला पाहतां अंतर । कामुकाचें मोहित होई ॥ १८ ॥ तिच्या थोरल्या दिरासी । पाहूनिया  
बायजासी । इच्छा जाहली मानसी । संभोग तिचा करावया ॥ १९ ॥ त्यानें प्रयत्न केले नाना । वळवावया तिच्या  
मना । म्हणूं लागला क्षणाक्षणा । ऐसें बायजाकारणें ॥ २० ॥ हताश ऐशी मुळीं न होई । मीच तुला पतीचें ठायीं ।

आमरण करीन पाही । तुझें वेडे संगोपन ॥ २१ ॥ झुरणें दे हें सोडून । आनंदित ठेवी मन । वेडे आजपासून । मीच  
 नवरा समज तुला ॥ २२ ॥ ऐसें त्यानें सांगावें । चाळे नाना करावें । कांहीं आमिष दावावें । चित्त तिचें भुलवावया  
 ॥ २३ ॥ परी उपयोग होईना । बायजीच्या न हें येई मना । ती म्हणे हे नारायणा ! । कां रे दैन्य मांडलेंस ? ॥ २४ ॥  
 बालपणापासून । ध्याइलें मी तुझे चरण । त्याचेंच कां हें मजलागून । फळ दृष्टीं पडावें ? ॥ २५ ॥ जयाचा मी  
 हात धरीला । तो ना पुरुष कळून आला । दैवयोग समजून चुकला । संसार नशिबीं नाहीं मम ॥ २६ ॥ बरें झालें  
 तुझ्या ठायीं । चित्त आतां रमेल पाही । कृपा करी रे शेषशायी । स्पर्श पुरुषाचा न होवो मला ॥ २७ ॥ ज्येष्ठ दीर एके  
 दिवसीं । येता झाला बायजापासीं । आपुला हेतु कळविण्यासी । रात्रीच्या समयाला ॥ २८ ॥ तो बायजानें  
 इन्कार । करून केलें उत्तर । कैसी लाज तिळभर । नाहीं उरली चित्तीं तुझ्या ॥ २९ ॥ तूं माझा ज्येष्ठ दीर ।  
 पित्यापरीस साचार । सोड हा अविचार । स्वैर ऐसा होऊं नको ॥ ३० ॥ ह्या तिजेच्या भाषणा । तो ना आणी मुळीं  
 मना । होतां कामाची वासना । नीति विलया जातसे ॥ ३१ ॥ अंगावरी टाकण्या हात । जों तों पाही इतक्यांत ।  
 तयाचा तो थोरला सुत । माडीवरून पडला हो ॥ ३२ ॥ खोक पडली डोक्यासी । बायजेनें धरिले त्यासी । बसवून  
 आपुल्या मांडीसी । औषध लावूं लागली हो ॥ ३३ ॥ बायजा म्हणे ज्येष्ठ दीरा । या गोष्टीचा विचार करा ।  
 अभिलाष तो नाहीं बरा । परस्त्रियेचा केव्हांही ॥ ३४ ॥ मुलगा पडलेला पाहून । भय पावलें त्याचें मन । अनुताप  
 त्यासी झाला पूर्ण । केलेलिया कर्माचा ॥ ३५ ॥ त्यानें नाद सोडिला । सदनीं निवांत राहिला । पुढे शिवराम घेऊन  
 गेला । कन्येस आपुल्या मुंडगांवी ॥ ३६ ॥ भुलाई म्हणे पतीसी । चला जाऊं शेगांवासी । महाराजातें पुसायासी ।  
 पुढील भाकीत बायजेचें ॥ ३७ ॥ तें मानलें शिवरामासी । आला घेऊन कन्येसी । महाराजातें पुसायासी । आपुल्या  
 त्या कांतेसह ॥ ३८ ॥ बायजा घातली पायांवर । केली विनंति जोडून कर । कृपा करा या मुलीवर । पुत्र पौत्र  
 द्यावे हिला ॥ ३९ ॥ तें समर्थानीं ऐकिलें । शिवरामासी हांसत वदले । अरे नशिबीं नाहीं लिहिलें । विधात्यानें पुत्र  
 हिच्या ॥ ४० ॥ जेवढे पुरुष जगतांत । तेवढे असती हिचे तात । उगे न पडा फंदांत । लग्न हिचें करण्याच्या  
 ॥ ४१ ॥ तें ऐकतां शिवरामाला । अनावर शोक झाला । घेऊन त्या बायजाला । परत आला मुंडगांवी  
 ॥ ४२ ॥ परी त्या समर्थवचनांनीं । बायजा आनंदली मनीं । निष्ठा गजाननाच्या चरणीं । जडली तेव्हांपासून ॥ ४३ ॥  
 समर्थाचा एक भक्त । पुंडलीक नामें मुंडगांवात । त्याच्या संगें शेगांवात । बायजा येऊं लागली ॥ ४४ ॥ पहिल्या

प्रथम अडथळा । जननीजनकें नाहीं केला । शेगांवास जाण्याला । पुंडलीकाचे बरोबर ॥ ४५ ॥ त्यांना ऐसें वाटलें ।  
 साधुचरण इनें धरिलें । तेच तिच्या करतील भले । निजकृपेने कल्याणा ॥ ४६ ॥ पुरुषत्व देतील जामातासी ।  
 अशक्य ना कांहीं संतांसी । ऐसा विचार मानसीं । करून राहिले स्वस्थ ते ॥ ४७ ॥ पुंडलीकाचे बरोबरी । बायजा  
 जाऊं लागली खरी । तेणें पुकार जगभरी । ऐशा रीतिं जाहली ॥ ४८ ॥ हें शेगांवच्या वारीचें । ढोंग आहे दोघांचें ।  
 तरुणपणीं मानवाचें । मन परमार्थी लागेना ॥ ४९ ॥ बायजा आहे तरणीज्वान । पुंडलीकासीही तारुण्य । यांची  
 वारी विषयभान । हीच आहे निःसंशय ॥ ५० ॥ परस्परें प्रीति जडली । विषयसुखाची नवाळी । भोगण्या ही युक्ति  
 केली । वाटते या उभयतांनीं ॥ ५१ ॥ पुंडलीक जरी माळी असतां । तरी हा संबंध योग्य होता । बायजाच्या धरण्या  
 हाता । कां की तरुण दोघेही ॥ ५२ ॥ पुंडलीक आहे मराठी । ही माळ्याच्या आली पोटीं । म्हणून यांची  
 ताटातुटी । केलीच पाहिजे जातीस्तव ॥ ५३ ॥ या दोघांचे अंतर । शुद्ध होतें साचार । नव्हतां कामाचा विकार ।  
 मनीं उत्पन्न जाहला ॥ ५४ ॥ भुलाई म्हणे बायजासी । तूं कां कारटे अहर्निशीं । पुंडलीकाच्या घरा जासी । हें कांहीं  
 कळेना ? ॥ ५५ ॥ ऐशा तरुण वयांत । तुम्हां कशाचा परमार्थ ? । कोल्हा न राही उपोषित । ऊंसाचिया फडामधीं  
 ॥ ५६ ॥ वा पाहून बाटुकाला । बैल नाहीं पुढें गेला । कारटें आमुच्या नांवाला । काळें उगें लावूं नको ॥ ५७ ॥  
 भुलाई म्हणे नवऱ्यासी । हिला नका ठेवूं ऐसी । लावून द्यावें मोहतरासी । पाहा पोरगा माळ्याचा  
 ॥ ५८ ॥ ही पुंडलीकाच्या घरी जातें । सदा त्यासी हितगुज करितें । एकमेकां पाहून भरतें । येत दोघां प्रेमाचें  
 ॥ ५९ ॥ जाऊं चला शेगांवास । घेऊन या कारटीस । सांगूं अवघे महाराजांस । चाळे या बायजीचे ॥ ६० ॥  
 संतांसी अवघें कळतें । ते सत्रीतीचे चाहाते । पोटामाजीं कधीं न निघते । चंदनाच्या दुर्गाधी ॥ ६१ ॥ भुला शिवराम  
 बायजाबाई । पुंडलीक भोकऱ्या आला तोही । चौघे येऊन लागले पायीं । शेगांवीं श्रीसमर्थाच्या ॥ ६२ ॥  
 पुंडलीकासी पाहून । बोलूं लागले दयाघन । कीं बायजा तुझी बहीण । पूर्वजन्मीची पुंडलीका ॥ ६३ ॥ लोक निंदा  
 जरी करिती । तरी अंतर न द्यावे इजप्रती । दोघे मिळून करा भक्ति । सच्चिदानंद हरीची ॥ ६४ ॥ भुले आपुल्या  
 पोरीस । लावूं नको भलतां दोष । हीं बहीणभाऊ आहेत । मुळींच पूर्वजन्मींचे ॥ ६५ ॥ शिवाय या बायजांला ।  
 कोठेंही न नवरा भला । ही न आली करायाला । संसार मुळीं जगामध्यें ॥ ६६ ॥ ही राहिल ब्रह्मचारी । अशीच गे  
 जन्मभरी । जनाबाई पंढरपुरीं । अशाच रीतिं राहिले गे ॥ ६७ ॥ तिनें नामदेव गुरू केला । ही शरण आली

आम्हांला । माझ्या जनाबाईला । कोणी न आतां छळावें ॥ ६८ ॥ ऐसें समर्थांचें भाषण । शिवरामानें ऐकून । गेला  
 असे गहिंवरून । शब्द न कांहीं बोलवे ॥ ६९ ॥ घेऊन आपुल्या मुलीला । शिवराम मुंडगांवासी आला । पुढें  
 बायजाच्या वारीला । अडथळा कोणी केला नसे ॥ ७० ॥ महाराज आपुल्या भक्ताप्रत । सदैव रक्षण करितात ।  
 तें कसें, ही थोडक्यांत । गोष्ट सांगतों ये ठाई ॥ ७१ ॥ भाऊ राजाराम कवर । एक होता डॉक्टर । पाहा  
 खामगांवावर । दवाखान्याचा अधिकारी ॥ ७२ ॥ त्यास दुर्धर फोड झाला । आणविलें मोठ्या डॉक्टराला ।  
 औषधपाणी करायाला । खामगांवा माझारीं ॥ ७३ ॥ बुलढाणा अकोला उमरावती । येथून डॉक्टर आणिले असती ।  
 शस्त्रक्रिया करण्याप्रती । त्या भाऊच्या फोडाला ॥ ७४ ॥ नाना औषधें पोटांत दिली । विविध पोटीसैं बांधिलीं ।  
 शस्त्रक्रिया ही असे केली । त्या झालेल्या फोडाला ॥ ७५ ॥ कशाचा ना उपयोग झाला । फोड वाढूं लागला ।  
 वडील बंधूस धाक पडला । त्या भाऊच्या दुखण्याचा ॥ ७६ ॥ भाऊ तळमळे शय्येवरी । व्याधि असह्य झाली  
 खरी । शेवटीं त्यानें अंतरी । विचार ऐसा केला हो ॥ ७७ ॥ आतां हाच उपाय । आठवावे सद्गुरुपाय । याविणें  
 दुसरी सोय । कांही नसे राहिली ॥ ७८ ॥ पडल्या पडल्या जोडी हात । म्हणे धांव धांव हे सद्गुरुनाथ । या  
 लेंकराचा वृथा अंत । किमपि आता पाहूं नको ॥ ७९ ॥ ऐसी श्रोते विनवणी । करूं लागला क्षणोक्षणीं । रात्र गेली  
 उलटोनी । सुमारे समय एकाचा ॥ ८० ॥ तमानें भरलें अंबर । रात्रीचा तो शब्द किर् । कोल्हेहुकेनें कांतार ।  
 दणाणून गेलें हो ॥ ८१ ॥ तों एक दमणी आली । तट्ट्यावरी लागलेली । गाडीस होती जुंपिली । जोडी खिलाऱ्या  
 बैलांची ॥ ८२ ॥ कंठामाजीं घांगरमाळा । वाजूं लागल्या खळखळा । मार्गें पुढें सोडिला । होता पडदा दमणीस  
 ॥ ८३ ॥ दवाखान्याच्या दारापाशीं । दमणी आली निश्चयेंसी । डॉक्टर पाहात होता तिसी । पडून आपल्या  
 शय्येवर ॥ ८४ ॥ तों एक उतरला । ब्राह्मण दमणीच्या खाली भला । दार ठोठावूं लागला । डॉक्टराच्या बंगल्याचें  
 ॥ ८५ ॥ डॉक्टराच्या बंधूनी । दार उघडले ते क्षणीं । प्रश्न केला कोठूनी । आपण आलांत ये ठायां? ॥ ८६ ॥  
 ब्राह्मण बोले त्याकारण । माझें गजा नामाभिधान । तीर्थ अंगारा घेऊन । शेगांवाहून आलों मी ॥ ८७ ॥ डॉक्टर  
 भाऊ कवराला । जो कां आहे फोड झाला । हा अंगारा पाठविला । लावण्या त्या फोडासी ॥ ८८ ॥ प्यावयासी  
 दिलें तीर्थ । हें घ्या आपुल्या हातांत । मी जातों आतां परत । वेळ न मशीं राहावया ॥ ८९ ॥ तीर्थअंगारा देऊन ।  
 निघून गेला ब्राह्मण । त्या शोधायाकारण । भाऊनें शिपाई पाठविला ॥ ९० ॥ परी न पत्ता लागला । गाडी न दिसली

कवणाला । भाऊ मनीं घोटाळला । कशाचा ना तर्क चाले ॥ ९१ ॥ फोडास लावितां अंगारा । तो तात्काळ फुटला खरा । येऊं लागला भराभरा । पूं त्या श्रोते फोडांतून ॥ ९२ ॥ एक घटका गेल्यावर । पूं गेला निघून पार । पाहा किती आहे जोर । समर्थांच्या अंगाच्याचा ! ॥ ९३ ॥ भाऊस निद्रा लागली । व्याधी पुढें बरी झाली । हळुं हळुं शक्ति आली । भाऊ झाला पूर्ववत् ॥ ९४ ॥ दर्शना गेला शेगांवास । तों समर्थ वदले ऐसें त्यास । माझ्या गाडी बैलास । नुसता न चारा दिलास तूं ॥ ९५ ॥ हें सांकेतिक भाषण । कळलें भाऊलागून । हृदय आलें उंचबळून । त्या भाऊ कवराचें ॥ ९६ ॥ त्या रात्रीचा ब्राह्मण । खचित माझा गजानन । लेंकरासाठीं धांवून । खामगांवास आला हो ॥ ९७ ॥ कवरें केलें अन्नदान । त्या व्याधीच्या निमित्त जाण । अंतर्ज्ञानी असती पूर्ण । श्रीगजानन अवलिया ॥ ९८ ॥ असो एकदां समर्थस्वारी । निघती झाली पंढरपुरीं । त्या श्रीचंद्रभागेतीरीं । विठ्ठलासी भेटावया ॥ ९९ ॥ होती मंडळी बरोबर । दिवस वारीचा साचार । स्पेशल गाड्या वरचेवर । जाऊं लागल्या पंढरीला ॥ १०० ॥ जगु आबा, पाटील हरी । बापुना व मंडळी दुसरी । सोडूनिया शेगांव नगरी । नागझरीला आले हो ॥ १ ॥ त्या गांवीं माळावर । आहे एक भुयार । यथें गोमाजी नामें साधुवर । समाधिस्थ झालासे ॥ २ ॥ झरे जिवंत पाण्याचे । आसपास त्या माळाचे । आहेत म्हणून गांवाचें । नांव पडलें नागझरी ॥ ३ ॥ हा गोमाजी बोवा साचा । गुरू महादजी पाटलाचा । प्रथम आशीर्वाद झाला याचा । शेगांवींच्या पाटीलवंशा ॥ ४ ॥ म्हणून पाटील शेगांवचे । गोमाजीला वंदून साचे । रस्त्यास लागती पंढरीचे । ऐसा त्यांचा परिपाठ ॥ ५ ॥ या परिपाठें म्हणून । नागझरीसी येऊन । अग्निरथांत बैसून । निघते झाले पंढरीला ॥ ६ ॥ हरी पाटलाबरोबरी । समर्थांची होती स्वारी । बापुना\* आणि दुसरी । माणसे पांचपन्नास ॥ ७ ॥ आषाढ शुद्ध नवमीचा । तो दिवस होता साचा । समुदाय वारकऱ्यांचा । येऊं लागला पंढरीसी ॥ ८ ॥ मेघ दाटले अंबरीं । क्वचित् कोठें भूमिवरी । पर्जन्याची वृष्टि खरी । होऊं लागली श्रोते हो ! ॥ ९ ॥ तें भूवैकुंठ पंढरपूर । गजबजून गेलें फार । भरती येतां सागर । जेवीं जाय उंचबळोनी ॥ ११० ॥ प्रदक्षिणेच्या रस्त्यावरी । टाळांची ती गर्दी खरी । 'जय जय रामकृष्ण हरी' । भक्त म्हणती उच्च स्वरें ॥ ११ ॥ शब्द कवणाचा कवणाला । न ये ऐकावयाला । ऐसा आनंदी आनंद चालला । तो वानूं कोठवर ॥ १२ ॥ नाथ निवृत्ति ज्ञानेश्वर । सांवता गोरा कुंभार । श्रीतुकोबा देहूकर ।

\* बापुना काळे

सोपान मुक्ता जनार्दन ॥ १३ ॥ या संतांच्या पालख्या । पंढरीस आल्या देखा । भक्तांनी उधळिला बुक्का । आदर  
 करायाकारणें ॥ १४ ॥ त्यायोगें आकाशांत । बुक्क्याचें जणू झालें छत । सुवास उठला घमघमीत । गर्दी  
 तुळशीफुलांची ॥ १५ ॥ श्रोते त्या समयाला । समर्थ आले पंढरीला । उतरले जाऊन वाड्याला । त्या कुकाजी  
 पाटलाच्या ॥ १६ ॥ हा प्रदक्षिणेच्या वाटेवरी । वाडा चौफाळ्याशेजारीं । दर्शनाला भीड खरी । झाली असे  
 राऊळांत ॥ १७ ॥ पोलिस हाताहातावरी । उभे राहिले रस्त्यांतरीं । पथें चालले वारकरी । भजन करीत हरीचें  
 ॥ १८ ॥ एकादशीस साचार । हरी पाटलाबरोबर । बापुनाविना इतर । गेले दर्शना हरीच्या ॥ १९ ॥ बापुना मागे  
 राहिला । तो होता स्नानासी गेला । म्हणून त्यासी वेळ झाला । मंडळी गेली निघून ॥ २० ॥ स्नान करून आला  
 घरीं । तों समजलें ऐशापरी । दर्शनासी गेली सारी । आत्तांच मंडळी विठ्ठलाच्या ॥ २१ ॥ मग तोही निघाला पळत  
 पळत । दर्शनाचा धरून हेत । राऊळाच्या भोंवतीं अमित । गर्दी झाली लोकांची ॥ २२ ॥ मुंगीस वाट मिळेना ।  
 तेथे हा बापुना । केवीं जाईल दर्शना । शिवाय गरिबी पदरांत ॥ २३ ॥ बापुना म्हणे मानसीं । हे विठ्ठला  
 हृषीकेशी । कां रे निष्ठुर झालासी ? । मजला देई दर्शन ॥ २४ ॥ तूं सांवत्या माळ्याकारण । अरणीं गेलास  
 धांवून । तेवीं येई राऊळातून । मज भेटाया पांडुरंगा ॥ २५ ॥ 'अरण' होतें आठ कोस । तैसें नव्हे येथें खास । मी  
 मंदिराच्या सान्निध्यास । उभा आहे वाटेवरी ॥ २६ ॥ तुला लोक म्हणतात । तूं अनाथाचा असशी नाथ । मग कां  
 रे देवा मजप्रत । उपेक्षिलें या वेळीं ? ॥ २७ ॥ ऐसा बहुत धांवा केला । शेवटीं बापुना हताश झाला । परत  
 बिन्हाडासी आला । अस्तमानाचे समयास ॥ २८ ॥ मुख झालें होतें म्लान । अवघ्या दिवसाचें उपोषण । बापुनाचे  
 अवघें मन । विठ्ठलाकडे लागलें ॥ २९ ॥ शरीर मात्र होतें घरीं । मन मंदिराच्या सभोंवारी । फिरत होतें  
 भिरीभिरी । याचें नांव ध्यास हो ॥ ३० ॥ बापुनासी पाहून । हंसूं लागले अवघे जण । हा बेटा अभागी पूर्ण ।  
 कळून आला आपणां ॥ ३१ ॥ शेगांवाहून दर्शना । पंढरीसी आला जाणा । येथें येऊन खेळ नाना । फिरला पाहात  
 गांवामध्यें ॥ ३२ ॥ याची दांभिक अवघी भक्ति । यास कशाचा श्रीपती ? । ऐन वेळेला राहती । गैरहजर दुर्दैवी !  
 ॥ ३३ ॥ कोणी म्हणाले बापुनाला । वेदान्त आहे अवघा आला । तो कशाशीं दर्शनाला । जाईल सांगा राऊळांत ?  
 ॥ ३४ ॥ त्याचा भगवंत हृदयांत । आहे सर्वदा खेळत । वेदान्त्यांचे ऐसें मत । दगडांमार्जीं काय आहे ? ॥ ३५ ॥  
 आपण वेडे म्हणून । घ्याया गेलों दर्शन । बापुनाचा नारायण । वाटेल तेथे उभा असे ॥ ३६ ॥ मग दुसरा म्हणाला ।



मग हा येथे कशाला आला ? । कां शेगांवी तयाला । भेटला नसता ईश्वर ? ॥ ३७ ॥ अहो हे वेदान्ती । लोकां ज्ञान सांगती । शब्द चावटी हमेशा करिती । अनुभवाचा लेश नसे ॥ ३८ ॥ सगुणोपासना झाल्या पूर्ण । मग होणार आहे ज्ञान । न आल्यासी लहानपण । तरुणपणा येतो कसा ? ॥ ३९ ॥ ऐसा उपहास तयाचा । प्रत्येकानीं केला साचा । अवघ्यांपुढें एकट्याचा । टिकाव लागावा कोठूनी ? ॥ १४० ॥ तो बापुना बसला उपोषित । दांतांसी लावूनी दांत । ते होते अवघे पहात । स्वामी निजल्या जाग्याहून ॥ ४१ ॥ गरिबाचें सांकडें । साधुलाच एक पडे । सत्संगती ज्याला घडे । तेच खरे भाग्यवान ॥ ४२ ॥ समर्थ म्हणती बापुना । दुःख नको करूंस मना । ये तुला रुक्मिणीरमणा । भेटवितों ये काळीं ॥ ४३ ॥ तों महाराज उभे राहिले । कटीं हात ठेविले । पाय खालीं जुळविले । समचरण दावावया ॥ ४४ ॥ तुळशीफुलांच्या माळा कंठीं । मूर्ति सांवळी गोमटी । बापुनाच्या पडली दृष्टि । शीर ठेविलें पायांवर ॥ ४५ ॥ पुन्हां जो पाहे वरी । समर्थ दिसले पहिल्यापरी । तेणें बापुनाच्या अंतरीं । अति आनंद जाहला ॥ ४६ ॥ धोतर, पागोटें आणि शेला । जो घरी दृष्टि पडिला । तोच त्यानें पाहिला । दर्शना जातां राऊळांत ॥ ४७ ॥ इतर म्हणाले महाराजांस । तसेंच दर्शन आम्हांस । होऊ द्या आम्हां आहे आस । पुनरपि श्रीच्या दर्शनाची ॥ ४८ ॥ ऐसें ऐकतां भाषण । बोलते झाले गजानन । बापुनासारिखें आधीं मन । तुम्ही करा रे आपुलें ॥ ४९ ॥ तें तसें झालियावरी । दर्शन घडवीन निर्धारिं । ही दर्शन वस्तु खरी । काय मिळे बाजारांत ? ॥ १५० ॥ म्हणून ती आणून । देऊं तुम्हांकारण । निष्पाप करा आधीं मन । तरीच पुढचें घडेल हें ॥ ५१ ॥ पहा समर्थानी बापुनाला । विठ्ठल साक्षात् दाखविला । कुकाजीच्या वाड्याला । संतत्व हा खेळ नसे ॥ ५२ ॥ संत आणि भगवन्त । एकरूप साक्षात् । गुळाच्या त्या गोडीप्रत । कैसें करावें निराळें ? ॥ ५३ ॥ काला घेऊन अखेरी । मंडळी फिरली माघारी । बापुनाच्या अंतरीं । दर्शन तें ठसावलें ॥ ५४ ॥ याच पुण्यें करून । पुत्र झाला त्याकारण । रसिक चतुर विद्वान् । संतसेवा न जाई वृथा ॥ ५५ ॥ पंढरीच्या प्रसादानें । पुत्र झाला त्याकारणें । म्हणून नांव त्यानें । ठेविलें नामदेव बालकासी ॥ ५६ ॥ कवठे बहादूर गांवाचा । एक माळकरी होता साचा । तो वन्हाड प्रांताचा । म्हणून उतरला वाड्यांत ॥ ५७ ॥ तेथें आषाढी द्वादशीसी । मरी आली मुक्कामासी । त्या पंढरपूरक्षेत्रासी । मग काय विचारितां ? ॥ ५८ ॥ प्रेतामार्गें चाले प्रेत । पोलिस शिरती घरांत । यात्रा काढून देण्याप्रत । डॉक्टराच्या हुकुमानें ॥ ५९ ॥ वारकऱ्याला ओढिती । गाडीमाजीं बसविती । चंद्रभागेच्या पार करिती । कुर्डुवाडी रस्त्याला ॥ १६० ॥ हा कवठे

बहादूरचा वारकरी । झाला मरीनें आजारी । ढाळ होती वरच्यावरी । उलटी मुळींच थांबेना ॥ ६१ ॥ गोळे  
 हातांपायांसी । येऊं लागले बहुवशी । कोणी न जाई त्याजपाशीं । शुश्रूषा त्या करावया ॥ ६२ ॥ पोलिसभयानें  
 हें वृत्त । कळविलें ना कोणाप्रत । शेगांवीचे समस्त । लोक जाया निघाले ॥ ६३ ॥ वाडा घटकेंत मोकळा  
 झाला । हा वारकरी मात्र होता पडला । कठीण काळच्या समयाला । कोणी न येती उपयोगी! ॥ ६४ ॥ लोक  
 सुखाचे सोबती । संकटकालीं अव्हेरिती । तेथें एक रक्षण करिती । संत अथवा देव हो ॥ ६५ ॥ तो पाहून प्रकार ।  
 श्रीगजानन साधुवर । म्हणाले हा ओसरीवर । निजला यास घेऊन चला ॥ ६६ ॥ लोक म्हणती गुरुराया! । हा  
 बहुतेक मेला सदया । याच्या नादीं लागतां वाया । संकट येईल आपणांतें ॥ ६७ ॥ पन्नास माणूस बरोबर ।  
 आपल्या येधवां साचार । मरीचा तो झाला जोर । सांप्रत या पंढरीसी ॥ ६८ ॥ अशा स्थितींत ये ठाई । थांबणें हें  
 कांहीं बरें नाहीं । चला जाऊं लवलाही । चंद्रभागेच्या पलीकडे ॥ ६९ ॥ तों महाराज म्हणती अवघ्यांला । तुम्ही  
 कैसें खुळावला ? । आपल्या देशबंधूला । सोडितां हें बरें नव्हे ! ॥ १७० ॥ ऐसें वदून जवळ गेले । वारकऱ्याच्या  
 करा धरलें । त्यासी उठून बसविलें । आणि केलें मधुरोत्तर ॥ ७१ ॥ चाल बापा ऊठ आतां । जाऊं आपल्या  
 वऱ्हाडप्रांता । वारकरी म्हणे गुरुनाथा ! । आतां वऱ्हाड कशाचें हो ? ॥ ७२ ॥ समीप आला माझा अंत । जवळ  
 नाहीं कोणी आप्त । तई म्हणाले सद्गुरुनाथ । वेड्या ! ऐसा भिऊं नको ॥ ७३ ॥ तुझें टळलें गंडांतर । ऐसे वदोन  
 ठेविला कर । त्या वारकऱ्याच्या शिरावर । ढाळ उलटी बंद झाली ॥ ७४ ॥ वाटू लागली थोडी शक्ति । उभा  
 राहिला त्वरित गती । संतानें ज्या धरिलें हातीं । त्यातें निजमनें यम नेई कैसा ? ॥ ७५ ॥ घटकेंत झाला  
 पहिल्यापरी । मंडळींच्या बरोबरी । चंद्रभागेच्या पैलतीरीं । आला समर्थासमवेत ॥ ७६ ॥ आनंद झाला फार  
 त्यासी । वंदी समर्थचरणांसी । म्हणे दयाळा काढिलें मशीं । दाढेंतून काळाच्या ॥ ७७ ॥ ऐसा घडतां चमत्कार ।  
 भक्त करिती जयजयकार । आले कुर्डुवाडीवर । निर्धास्तपणें सर्वही ॥ ७८ ॥ पंढरीची करून वारी । आली  
 शेगांवाप्रती सारी । मंडळी ती बरोबरी । श्रीगजाननस्वामींच्या ॥ ७९ ॥ एक कर्मठ ब्राह्मण । घ्याया आला दर्शन ।  
 त्या शेगांवाकारण । श्रीगजाननस्वामीचें ॥ १८० ॥ तयानें स्वामींची कीर्ति । निजदेशीं ऐकिली होती । म्हणून आला  
 दर्शनाप्रती । फार लांबून त्या ठायां ॥ ८१ ॥ सोंवळे ओंवळें त्याचें अती । तो होता मध्वमती । खट्टु झाला परम  
 चितीं । समर्थासी पाहातां ॥ ८२ ॥ व्यर्थ आलों म्हणे येथ । या वेड्यासी वंदण्याप्रत । हा भ्रष्टाचा आहे सत्य ।

सार्वभौम शिरोमणी ॥ ८३ ॥ सोवळे ओंवळें येथ मेलें । अनाचाराचें राज्य झालें । अशा पिशाला म्हणूं लागले । साधु लोक हाय हाय ॥ ८४ ॥ तो तया मठांत । काळें कुत्रें झालें मृत । पडले होतें त्याचें प्रेत । येण्याजाण्याच्या वाटेवरी ॥ ८५ ॥ त्या श्वानातें पाहून । ब्राह्मण झाला मनीं खिन्न । आणूं कसें जीवन । श्वान मध्यें पडला हा ॥ ८६ ॥ याला न कोणी उचलती । गांजा सदैव धुनकिती । या वेड्यातें वंदिताती । “महाराज, महाराज,” म्हणून ॥ ८७ ॥ जळो याचें साधुपण । मला बुद्धि कोठून । झाली याचें दर्शन । घ्याया कां हे कळेना ? ॥ ८८ ॥ त्याचा संशय फेडावया । समर्थ आसन सोडोनिया । येते झाले तया ठायां । जेथें होता ब्राह्मण ॥ ८९ ॥ आणि म्हणाले तयाप्रत । पूजा करावी यथास्थित । कुत्रें झालें नाही मृत । संशय उगा घेऊं नका ॥ १९० ॥ तें ऐकून रागावला । नीज समर्था बोलूं लागला । अरे नाही वेड मला । तुझ्यासम लागलेलें ॥ १९१ ॥ कुत्रें मरून झाला प्रहर । त्याचें प्रेत रस्त्यावर । पडलें याचा विचार । तुम्ही न कोणी केला कीं ॥ १९२ ॥ ऐसें ऐकतां विप्राला । समर्थांनीं जाब दिला । आम्ही भ्रष्ट आम्हांला । तुमच्या सम ज्ञान नाहीं ॥ १९३ ॥ परी खंति न करा तिळभर । पाणी आणाया घागर । घेऊन चलावे सत्वर । माझ्यामागें विप्रवरा ॥ १९४ ॥ ऐसें बोलून कुत्र्यापासी । येते झाले पुण्यराशी । स्पर्श पदाचा करतां त्यासी । कुत्रें बसलें उठोन ! ॥ १९५ ॥ तो पाहतां चमत्कार । ब्राह्मण झाला निरुत्तर । म्हणे याचा अधिकार । थोर आहे देवापरी ॥ १९६ ॥ मीं व्यर्थ निंदा केली । योग्यता ना जाणली । ऐसें म्हणून घातली । समर्थांच्या मिठी पायां ॥ १९७ ॥ माझे अपराध गुरुवरा ! । आज सारे क्षमा करा । वरदहस्त ठेवा शिरा । मी अनंत अपराधी ॥ १९८ ॥ तूंच सोंवळा साचार । एक आहेस भूमिवर । करण्या जगाचा उद्धार । तुम्हां धाडिलें ईश्वराने ॥ १९९ ॥ श्रोते त्याच दिवशीं भली । समाराधना त्यानें केली । कुशंका मनाची पार फिटली । लीन झाला अत्यंत ॥ २०० ॥ प्रसाद घेऊन गेला परत । आपुल्या तो देशाप्रत । समर्थ साक्षात् भगवंत । ऐसी प्रचीति आली तया ॥ १ ॥ स्वस्ति श्रीदासगणूविरचित । हा श्री गजानन विजय नामें ग्रंथ । भाविकां लाभो सत्पथ । हेंचि इच्छी दासगणू ॥ २०२ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य अष्टादशोऽध्यायः समाप्तः ॥

## अध्याय एकोणिसावा प्रारंभ

श्रीगणेशाय नमः ॥ जयजयाजी आनंदकंदा । जयजयाजी अभेदा । माझें नमन तुझ्या पदा । असो सर्वदा अनन्यभावे ॥ १ ॥ हे राघवा रघुपती । पाव आतां शीघ्र गती । माझा अंत पहाशी किती ? । हें कांहीं कळेना ॥ २ ॥ खऱ्या थोराशीं कठोरता । नाहीं शोभत अनंता । याचा विचार कांहीं चित्ता । करा आपुल्या ये काळीं ॥ ३ ॥ मी दीनवाणें मारितों हांका । मला दगा देऊं नका । हे जगदीशा जगन्नायका । पावा दासगणूस ॥ ४ ॥ महाराज असतां शेगांवांत । विप्र एक काशिनाथ । जो खंडेरावाचा होय सुत । गर्दे उपनांव जयाचें ॥ ५ ॥ तो आला दर्शना । समर्थांच्या वंदिले चरणां । मूर्ति पाहून त्याच्या मना । आनंद झाला अतिशय ॥ ६ ॥ माझ्या सन्माननीय वडिलानें । जीं जीवन्मुक्ताचीं लक्षणें । लिहिलीं अनुभवानें । त्याची प्रत्यक्ष मूर्ति ही ॥ ७ ॥ माझें भाग्य धन्य धन्य । म्हणून हें पाहण्या चरण । आलों खामगांवाहून । त्याचें सार्थक झालें कीं ॥ ८ ॥ तो समर्थांनीं लीला केली । कोपरखिळी मारली । काशिनाथाच्या पाठीस भली । आपुल्या परमकृपेनें ॥ ९ ॥ जा तुझा हेत पुरला । वाट पाहे तारवाला । या भाषणें घोंटाळला । काशिनाथ मानसी ॥ १० ॥ म्हणे काम ना माझें ये ठाई । मी न आलों मागण्या कांहीं । तारवाला शिपाई । वाट पहातो काय हें ? ॥ ११ ॥ त्याचें गूढ कळेना । पुसण्या छाती होईना । निमुटपणें वंदून चरणा । गेला निघून खामगांवीं ॥ १२ ॥ तों तारवाला शिपाई । उभा दारांत होता पाही । तार घेतली घाई घाई । कशाची ती बघण्यास ॥ १३ ॥ तारेंत हा मजकूर । तुमचा केला तक्कूर\* । मुनसफीच्या हुद्दयावर । मोर्शी तालुक्याकारणें ॥ १४ ॥ तें पाहतां आनंदला । कोपरखिळीचा अर्थ कळला । त्या काशिनाथपंताला । पहा संतांचें ज्ञान कैसें ? ॥ १५ ॥ असो एकदा नागपुरीं । समर्थांची गेली स्वारी । गोपाळ बुटीचिया घरीं । त्याच्या अति आग्रहानें ॥ १६ ॥ ही भोसल्याची राजधानी । पूर्वकालीं होती जाणी । त्या शहराची आज दिनीं । दैना झाली विबुध हो ॥ १७ ॥ स्वातंत्र्यरूपी प्राण गेला । खरा धनी याचक ठरला । परक्यांचा बोलबाला । झाला जया शहरांत ॥ १८ ॥ गज घोडे पालख्या अपार । नाहींशा झाल्या साचार । रस्त्यानें फिरे मोटार । अति जोराने विबुध हो ॥ १९ ॥ असो हा महिमा काळाचा । नाहीं दोष कवणाचा । वाडा गोपाळ बुटीचा । होता सीताबडींवर ॥ २० ॥

\* नेमणूक

त्या भव्य सदनांत । नेऊन ठेविले सद्गुरुनाथ । जैसा वाघ किल्ल्यांत । कोंडोनिया टाकावा ॥ २१ ॥ बुटीचा ऐसा  
 विचार । या सीताबडींवर । महाराज ठेवावे निरंतर । जाऊं न द्यावें शेगांवा ॥ २२ ॥ अक्रुरानें कृष्णाला । जैसा  
 मथुरेमाजीं नेला । तोच प्रकार येथें झाला । काय वर्णन करावें ? ॥ २३ ॥ शेगांव पडलें भणभणीत । अवघे लोक  
 दुःखित । विनविती हरी पाटलाप्रत । महाराज येथें आणा हो ॥ २४ ॥ कुडीमधून गेला प्राण । कोण पुसे तिजलागुन ? ।  
 तैसें समर्थांवांचून । शेगांव हें प्रेत पाहा ॥ २५ ॥ तुम्हीं गांवचे जमेदार । करा याचा विचार । बुटी मोठा सावकार ।  
 तेथें न आमुचा लाग लागे ॥ २६ ॥ टक्कर हत्तीहत्तींची । होणें आहे योग्य साची । येथें आम्हांसम कोल्ह्यांची ।  
 नाहीं मुळीं किंमत ॥ २७ ॥ जंबुमाळीसी लढायाला । मारुती हाच योग्य ठरला । जिंकावया कर्णाला । झाली  
 योजना अर्जुनाची ॥ २८ ॥ तुम्हीं नागपुराप्रती जावें । समर्थांसी घेऊन यावें । आम्हां अवघ्यांस सुखवावें । हीच  
 आहे विनंति ॥ २९ ॥ इकडे बुटीच्या घरांत । आजुर्दे राहिलें संत । जेवीं हस्तिनापुरांत । कृष्ण नाहीं आनंदला  
 ॥ ३० ॥ महाराज म्हणती बुटीसी । जाऊं दे मज शेगांवासी । या आपुल्या भव्य सदनासी । ठेवून आम्हां घेऊं नको  
 ॥ ३१ ॥ तें बुटी मुळींच मानीना । समर्था जाऊं देईना । अनागोंदीचा रामराणा । बुटी वाटे निःसंशय ॥ ३२ ॥  
 बुटी भाविक होता जरी । अहंता नव्हती गेली खरी । श्रीमंतीचा गर्व भारी । त्याच्या ठाई वसतसें ॥ ३३ ॥ रोज  
 ब्राह्मणभोजन । समर्थापुढे सदा भजन । परी शेगांवचे येत जन । बंदी त्या तो करीतसे ॥ ३४ ॥ जाऊं न देई दर्शना ।  
 शेगांवचे लोकांना । बिगरपरवानगी श्रीमंतसदना । जातां नये कवणासी ॥ ३५ ॥ शेगांवचे लोक भले । जरी  
 आणावया गेले । परी न कांही उपाय चाले । गेले तसेंच आले परत ॥ ३६ ॥ इकडे भक्त पाटील हरी । कांहीं  
 मंडळीं बरोबरी । घेऊन निघाला नागपुरीं । समर्थांसी आणावया ॥ ३७ ॥ बसला अग्निरथांत । त्याच वेळीं वदलें  
 संत । त्या गोपाळ बुटीप्रत । येणें रीति तें ऐका ॥ ३८ ॥ अरे गोपाळा ! पाटील हरी । निघाला यावया नागपुरीं ।  
 तो येण्याच्या आंत परी । मला येथून जाऊं दे ॥ ३९ ॥ तो येथें आल्यावर । शांतता नाहीं राहणार । तो पडला  
 जमेदार । याचा विचार करावा ॥ ४० ॥ तुझ्या धनाच्या जोरावरी । उड्या या जाण निर्धारी । तो मनगटाच्या  
 बळावरी । नेईल मजला येथून ॥ ४१ ॥ हरी पाटील तेथें आला । शिपायानें अटकाव केला । परी तो न त्यानें  
 मानिला । प्रवेश केला सदनांत ॥ ४२ ॥ गोपाळ बुटीचिया घरीं । पंगत होती थोर खरी । पाटील आल्याच्या  
 अवसरिं । आले ब्राह्मण भोजना ॥ ४३ ॥ ताटें चांदीचीं अवघ्यांस । शिसमचे पाट बसण्यास । होत्या पातळ  
 पदार्थांस । वाट्या जवळ चांदीच्या ॥ ४४ ॥ नानाविध पक्वान्नें । होती भोजनाकारणें । मध्यभागा आसन त्यानें ।

मांडिले समर्थ बसण्यास ॥ ४५ ॥ ऐशी बुटीची श्रीमंती । तिचे वर्णन करूं किती ? । ज्याला कुबेर बोलती ।  
 लोक नागपूर प्रांतींचा ॥ ४६ ॥ असो हरी पाटील सदानांत । आले समर्था नेण्याप्रत । तों महाराज निघाले धांवत ।  
 द्वारीं त्यास भेटावया ॥ ४७ ॥ वांसरा गाय पाहून । जैसी येई धांवून । तैसे स्वामी गजानन । पाटलासाठीं धांवलें  
 ॥ ४८ ॥ चाल हरी शेगांवासी । येथे मुळी न राहणें मसी । तूं आलास न्यावयासी । हें फार बरें झालें ॥ ४९ ॥  
 समर्थ जाऊं लागले । ते गोपाळाने पाहिले । अनन्यभावे चरण धरिले । समर्थांचे येऊन ॥ ५० ॥ विक्षेप माझा  
 गुरुराया ! । नका करूं या समया । दोन घांस घेऊनिया । इच्छित स्थला मग जावें ॥ ५१ ॥ तैसेच बुटी  
 पाटलासी । बोलूं लागले विनयेसी । तुम्ही घेऊन प्रसादासी । जावें हेंच मागणें ॥ ५२ ॥ यथें न रहाती महाराज ।  
 हें समजून आलें आज । पंक्तित माझी राखा लाज । तुम्हीच पाटील येधवां ॥ ५३ ॥ आत्तांच समर्थ गेले जरी ।  
 लोक उपाशी उठतील तरी । आणि अवध्या नागपुरीं । टीका माझी होईल पहा ॥ ५४ ॥ भोजनें होईपर्यंत ।  
 महाराज राहिले तेथ । शेगांवची समस्त । मंडळी पंक्तीस जेवली ॥ ५५ ॥ भोजनोत्तर तयारी । निघण्याची ती  
 झाली खरी । दर्शनाची भीड भारी । झाली बुटीच्या वाड्यांत ॥ ५६ ॥ कुटुंब गोपाळ बुटीचें । जानकाबाई  
 नांवाचें । परम भाविक होतें साचें । गृहलक्ष्मीच होती जी ॥ ५७ ॥ तिनें केली विनवणी । महाराजांचे चरणीं ।  
 माझा हेतु मनींच्या मनीं । बसूं पाहतो गुरुराया ! ॥ ५८ ॥ तई महाराज बोलले । तुझ्या मना मीं जाणीतलें । ऐसें  
 म्हणून लाविलें । कुंकू तिच्या कपाळास ॥ ५९ ॥ आणखी एक पुत्र तुला । परम सद्गुणी होईल भला । अंती  
 जाशील वैकुंठाला । सौभाग्यासह बाळे तूं ! ॥ ६० ॥ ऐसा आशीर्वाद देऊन । निघते झाले दयाघन । त्या  
 सीताबडींहून । आले रघुजीच्या घरीं ॥ ६१ ॥ हा भोसला राजा रघुजी । उदार मनाचा भक्त गाजी । ज्यानें ठेविला  
 राम राजी । आपुल्या शुद्ध वर्तनें ॥ ६२ ॥ त्याचें लौकिकीं राज्य गेलें । जें अशाश्वत होतें भलें । शाश्वत स्वरूपाचें  
 आलें । सद्गुरुभक्तीचें राज्य घरा ॥ ६३ ॥ उत्तम प्रकारचा आदर । केला राजानें साचार । त्याचा घेऊन  
 पाहुणचार । रामटेकासी गेले पुढें ॥ ६४ ॥ तेथें रामाचें दर्शन । घेऊन आले परतून । शेगांवाच्या मठा जाण । हरी  
 पाटलासमवेत ॥ ६५ ॥ धार-कल्याणचे रंगनाथ । जे थोर साधु मोंगलाईत । होते ते भेटण्याप्रत । समर्था आले  
 शेगांवीं ॥ ६६ ॥ अध्यात्माचीं बोलणीं । सांकेतिक केलीं दोघांनी । त्याचा भावार्थ जाणण्या कोणी । तेथें  
 नव्हता समर्थ ॥ ६७ ॥ श्रीवासुदेवानंदसरस्वती । कर्ममार्गी ज्याची प्रीति । कृष्णातटाका ज्यांची महती ।  
 माणगांवी जन्म ज्यांचा ॥ ६८ ॥ ते येण्याचे अगोदर । बाळाभाऊस साचार । बोलते झाले गुरुवर । स्वामी

गजानन सिद्धयोगी ॥ ६९ ॥ अरे बाळा उदयिक । माझा बंधु येतो एक । मजलागीं भेटण्या देख । त्याचा आदर करावा ॥ ७० ॥ तो आहे कर्मठ भारी । म्हणून उद्यां पथांतरीं । चिंध्या न पडूं द्या निर्धारी । अंगण स्वच्छ ठेवा रे ॥ ७१ ॥ चिंधी कोठें पडेल जरी । तो कोपेल निर्धारी । जमदग्नीची आहे दुसरी । प्रतिमा त्या स्वामीची ॥ ७२ ॥ तो कऱ्हाडा ब्राह्मण । शूचिर्भूत ज्ञानसंपन्न । हें त्याचें कर्मठपण । कवचापरी समजावें ॥ ७३ ॥ ऐसें बाळास आदले दिवशीं । सांगते झाले पुण्यराशी । तों एक प्रहर दिवसासी । स्वामी पातले तें ठायां ॥ ७४ ॥ एकमेकांसी पाहतां । दोघे हंसले तत्त्वतां । हर्ष उभयतांच्या चित्ता । झाला होता अनिवार ॥ ७५ ॥ एक कर्माचा सागर । एक योगयोगेश्वर । एक मोगरा सुंदर । एक तरू गुलाबाचा ॥ ७६ ॥ एक गंगा भागीरथी । एक गोदा निश्चिती । एक साक्षात् पशुपती । एक शेषशायी नारायण ॥ ७७ ॥ स्वामी जेव्हां मठांत आले । तेव्हां गजानन होते बैसले । आपल्या पलंगावरी भले । चिटक्या करानें वाजवीत ॥ ७८ ॥ स्वामी येतां चिटकी थांबली । दृष्टादृष्ट दोघां झाली । तें स्वामींनीं विचारिली । आज्ञा परत जावया ॥ ७९ ॥ फार बरें म्हणून । गजाननें तुकविली मान । स्वामी गेले निघून । बाळास कौतुक वाटलें ॥ ८० ॥ बाळ म्हणे गुरुराया । हें दृश्य पाहूनिया । संशय उपजला चित्ता ठायां । त्याची निवृत्ति करा हो ॥ ८१ ॥ त्यांचा मार्ग अगदी भिन्न । तुमच्या ह्या मार्गाहून । ऐसें साच असून । तुमचा बंधु कसा तो ? ॥ ८२ ॥ ऐसा प्रश्न ऐकिला । समर्थ देती उत्तर त्याला । बरवा प्रश्न बाळा केला । त्वां हा आज आम्हांतें ॥ ८३ ॥ ईश्वराकडे जाण्याचे । तीन मार्ग असती साचे । हे तिन्ही मार्ग ज्ञानाचे । गांवा जाऊन मिळतात ॥ ८४ ॥ स्वरूपें त्यांचीं भिन्न भिन्न । दिसतीं पाहाणारांकारण । तेणें घोटाळा वरितें मन । पाहाणारांचें राजसा ! ॥ ८५ ॥ सोवळें ओवळें संध्यास्नान । व्रत उपोषणें अनुष्ठान । या कृत्यांलागून । अंगें म्हणावीं कर्माचीं ॥ ८६ ॥ ही अंगे जो आचरी । निरालसपणें खरी । तोच समजावा भूवरीं । ब्रह्मवेत्ता कर्मठ ॥ ८७ ॥ अधिक न्यून येथें होता । कर्ममार्ग न ये हातां । म्हणून विशेष तत्परता । ठेविली पाहिजे आचरणीं ॥ ८८ ॥ येथें एवढीच खबरदारी । घ्यावी लागते जाण खरी । परांकारणें दुरुत्तरीं । कदा त्यानें ताडूं नये ॥ ८९ ॥ आतां भक्तिमार्गाचें । ऐक हें लक्षण साचें । भक्तिपंथानें जाणाराचें । मन पाहिजे शुद्ध अती ॥ ९० ॥ मलीनता मनाठायीं । अंशेही राहिल्या पाही । त्याच्या हातां येत नाहीं । भक्तिरहस्य बापा रे ! ॥ ९१ ॥ दया प्रेम लीनता । अंगीं पाहिजे तत्त्वतां । श्रवणीं पूजनीं आस्था । पाहिजे त्याची विशेष ॥ ९२ ॥ मुखामाजीं नामस्मरण । करणें हरीस जाणून । ऐशीं अंगे असती जाण । या भक्तिमार्गाला ॥ ९३ ॥ या अंगांसह जो भक्ती करी । त्यालाच भेटे श्रीहरी । भक्तिमार्गाची

न ये सरी । त्याचा विधी सोपा असे ॥ ९४ ॥ परी तो करण्या आचरण । कर्माहून कठीण जाण । जेवीं गगनाचें  
 जवळपण । नेत्रांलागीं दिसतसे ॥ ९५ ॥ आतां योगमार्ग तिसरा । सांगतों मी ऐक खरा । या योगमार्गाचा पसारा ।  
 दोघांपेक्षां जास्त असे ॥ ९६ ॥ परी हा पसारा निश्चयेंसी । आहे ज्याचा त्याचे पासीं । योगमार्ग साधण्यासी ।  
 बाहेरचें न कांहीं लागे ॥ ९७ ॥ जेवढें आहे ब्रह्मांडांत । तेवढें आहे पिंगांत । त्या पिंगांतील साहित्य । घेऊन योग  
 साधावा ॥ ९८ ॥ आसनें रेचक कुंभक । इडापिंगलेचे भेद देख । धौती मुद्रा त्राटक । कळलें पाहिजे मानवां  
 ॥ ९९ ॥ कुंडली आणि सुषुम्ना । यांचे ज्ञान पाहिजे जाणा । आधी योग करणारांना । तरीच तो साधेल  
 ॥ १०० ॥ या तिन्ही मार्गाचें । अंतिम फळ ज्ञान साचें । परी तें ज्ञान प्रेमाचें । वीण\* असतां कामा नये ॥ १ ॥  
 जें जें कृत्य प्रेमावीण । तें तें अवघें आहे शीण । म्हणून प्रेमाचें रक्षण । करणें तिन्ही मार्गांत ॥ २ ॥ काळा गोरा  
 खुजा थोर । कुरूप आणि सुंदर । हे शरीराचे प्रकार । त्याची न बाधा आत्म्यातें ॥ ३ ॥ आत्मा अवघ्यांचा आहे  
 एक । तेथें न पडे कदा फरक । शरीरभेद व्यावहारिक । त्याचें कौतुक कांहीं नसे ॥ ४ ॥ तीच या तिन्हीं मार्गांची ।  
 स्थिति तंतोतंत साची । बाह्य स्वरूपें भिन्न त्यांचीं । परी मूळ कारण एक असे ॥ ५ ॥ मुक्कामास गेल्यावर ।  
 मार्गाचा न उरें विचार । जो मार्गी चालतो नर । महत्त्व त्याचें त्यास वाटे ॥ ६ ॥ पथ चालण्या आरंभ झाला । परी  
 मुक्कामास नाहीं गेला । अशाचाच होतो भला । तंटा पंथाभिमानानें ॥ ७ ॥ या तिन्ही मार्गांचे ते पांथ । मुक्कामीं  
 पोंचल्या होती संत । मग त्यांच्या संबंदांत । द्वैत नसे एतुलेंही ॥ ८ ॥ वसिष्ठ, वामदेव, जमदग्नी । अत्री,  
 पाराशर, शांडिल्य मुनी । हे कर्ममार्गाच्या सेवनीं । मुक्कामासी पोंचले ॥ ९ ॥ व्यास, नारद, कयाधूकुमर ।  
 मारुती, शबरी, अक्रूर । उद्धव, सुदामा, पार्थ, विदूर । हे गेले भक्तिमार्गे ॥ ११० ॥ श्री शंकराचार्य गुरुवर ।  
 मच्छिंद्र, गोरख, जालंदर । हे चढले जिना थोर । या योगमार्गाचा ॥ ११ ॥ जो वसिष्ठा लाभ झाला । तोच  
 विदुराच्या पदरीं पडला । तोच मच्छिंद्रानें भोगिला । फळामाजीं फरक नसे ॥ १२ ॥ तीच प्रथा पुढें चालली ।  
 येथें न शंका घ्यावी मुळीं । कर्ममार्गाची रक्षिली । बूज श्रीपादवल्लभें ॥ १३ ॥ नरसिंहसरस्वती यतिवर । तैसेच  
 झाले साचार । ठिकाण ज्यांचे गाणगापूर । वाडी, औदुंबर ख्यात जर्गी ॥ १४ ॥ नामा, सावता, ज्ञानेश्वर । सेना,  
 कान्हू, चोखा महार । दामाजीपंत ठाणेदार । गेले भक्तिमार्गांनीं ॥ १५ ॥ शेख महंमद श्रीगोंद्यांत । आनंदी स्वामी  
 जालन्यांत । सुर्जीअंजनगांवांत । देवनाथ चाहाते योगाचे ॥ १६ ॥ तैसेंच आहे सांप्रत । कर्ममार्गी वासुदेव रत ।

\* शिवाय



मी धरला भक्तिपंथ । आणिक बहुता जणांनीं ॥ १७ ॥ पळुसचे धोंडीबुवा । सोनगीरचा नाना बरवा । जालन्याचें यशवंतरावा । भक्तिपंथ साध्य झाला ॥ १८ ॥ खाल्ला आम्मा ती विदेही । तेंवीं शिर्डीचे बाबा साई । गुलाबरावांचें ठायीं । ज्ञानदृष्टि असे रे ॥ १९ ॥ पहा चांदूर तालुक्याचा । वरखेडें नामें ग्रामाचा । आडकूजी नामें संत साचा । गेला याच वाटेनें ॥ १२० ॥ मुन्हा गांवचें संतरत्न । झिंग्राजी तो होय जाण । तेवीं नागपूरचे ताजुद्दीन । भक्तिमार्गासी चाहाते ॥ २१ ॥ या अवध्या संतांचें । आचरण भिन्न प्रकारचें । परी अधिकारी कैवल्याचे । ते बैसले होऊनी ॥ २२ ॥ मार्ग असो कोणताही । त्याचें मुळीं महत्त्व नाहीं । जो मुक्कामास जाई । त्याचें कौतुक करणें असे ॥ २३ ॥ आम्ही ही भावडें सारी । येतों झालों भूमिवरी । कैवल्याच्या मार्गावरी । भाविक आणून सोडावया ॥ २४ ॥ जें ज्याला आवडेल । तिकडे तो जाईल । आणि मोक्षरूपी भोगील फल । त्या त्या पंथा आचरोनी ॥ २५ ॥ आतां नको पुसूंस कांहीं । हें न कोणा सांगे पाही । निवांत बसूं दे ये ठायीं । पिसेंपणाच्या पासोडीनें ॥ २६ ॥ ज्याची निष्ठा बसेल । वा ! जो माझा असेल । त्याचेंच कार्य होईल । इतरांची ना जरूर मला ॥ २७ ॥ ज्यासी अनुताप झाला । ब्रह्मज्ञान सांगणे त्याला । उगीच तर्कटी वात्रटाला । स्फोट त्याचा करूं नये ॥ २८ ॥ कोणी कांहीं म्हणोत । आपण असावें निवांत । तरीच भेटे जगन्नाथ । जगद्गुरू जगदात्मा ॥ २९ ॥ ऐसा उपदेश ऐकिला । बाळाभाऊच्या नेत्रांला । प्रेमाश्रूंचा लोटला । पूर तो न आवरे त्या ॥ १३० ॥ अष्टभाव दाटले । शरीरा रोमांच उमटले । वैखरीचें संपलें । काम तेणें सहजची ॥ ३१ ॥ मौनेंच केला नमस्कार । श्रीगजानन साधु थोर । वन्हाड प्रांताचा उद्धार । करावयासी अवतरला ॥ ३२ ॥ साळुबाई नांवाची । एक असे कण्व शाखेची । ती होती महाराजांची । मनापासून भक्तिण ॥ ३३ ॥ तिला महाराज एके दिनीं । ऐशा परी वदले वाणी । डाळ पीठ घेऊनी । स्वयंपाक करी अहोरात्र ॥ ३४ ॥ जे येतील तयांना । साळु घाल भोजना । येणेच तूं नारायणा । प्रिय होशील निःसंशय ॥ ३५ ॥ ती साळुबाई मठांत । आहे अजूनपर्यंत । जी वैजापूरची असे सत्य । माहेर वाडेंघोडें जिचें ॥ ३६ ॥ प्रल्हादबुवा जोशाला । होता कृपेचा योग आला । तो न तया फलद झाला । तयाचिया दुदैवें ॥ ३७ ॥ खामगांवच्या सान्निध्यासी । जलंब गांव परियेसी । त्या गांवचा रहिवासी । तुळशीराम एक असे ॥ ३८ ॥ पुत्र या तुळशीरामाचा । आत्माराम नांवाचा । होता तैलबुद्धीचा । वेदाध्ययनीं प्रेम ज्याचें ॥ ३९ ॥ हा धर्मपीठ वाराणसी । जी भागीरथीच्या तटा काशी । तेथें गेला अध्ययनासी । वेदवेदांग स्मृतीच्या ॥ १४० ॥ प्रत्यहीं भागीरथीचें स्नान । माधुकरीचें सेवी अन्न । गुरुगृहातें जाऊन । करी अध्ययन श्रुतीचें ॥ ४१ ॥

श्रोते विद्यार्थी ना तरी । अध्ययना जाती देशावरी । शिकण्याऐवजीं परोपरी । करूं लागती चैन ते ॥ ४२ ॥  
 चैनीमाजीं गुंतल्या मन । मग कशाचें अध्ययन ? । बिरूड आंब्यालागून । लागतां नाश रसाचा ॥ ४३ ॥  
 आत्माराम नव्हता यापरी । विवेकसंपन्न सदाचारी । विद्या अवधी करून पुरी । आला निजदेशातें  
 ॥४४॥ स्वदेशीं येतां शेगांवासी । गेला असे अति हर्षी । हजिरी ती द्यावयासी । श्रीगजाननमहाराजा ॥ ४५ ॥  
 तो वेदविद्येचा जाणता । गजानन केवळ ज्ञानसविता । आत्माराम वेद म्हणतां । कोठें कोठें चुकतसे ॥ ४६ ॥ त्या  
 चुकीची दुरुस्ती । करूं लागले सद्गुरुमूर्ती । आत्मारामाचे संगती । वेद म्हणती महाराज ॥ ४७ ॥ ऐकतां त्यांचें  
 वेदाध्ययन । तन्मय होती विद्वान् । न होय सराफावांचून । किंमत त्या हिऱ्याची ॥ ४८ ॥ शेवटीं समर्थांचेपाशीं ।  
 आत्माराम राहिला आदरेंसी । मधु टाकुनी मक्षिकेसी । जाणें कैसें आवडेल ? ॥ ४९ ॥ प्रत्यहीं सेवेकारण । यावें  
 त्यानें जलंबाहून । चुकविला ना एकही दिन । ऐसा एकनिष्ठ भक्त तो ॥ १५० ॥ समर्थांच्या पश्चात् । हाच होता  
 मठांत । पूजा अर्चा करण्याप्रत । सद्गुरूंच्या समाधीची ॥ ५१ ॥ मोबदला न घेतां भली । एकनिष्ठ सेवा केली ।  
 शेवटीं त्यानेंच अर्पिली । इस्टेट आपली महाराजा ॥५२॥ इस्टेट अल्प साचार । एक जमीन एक घर । येथें न दृष्टि  
 किंमतीवर । देणें आहे भाग पाहा ॥५३॥ भिल्लिणीनें रामाला । बोरें देऊन वश केला । तैसाच प्रकार हाही झाला ।  
 म्हणून केलें वर्णन ॥ ५४ ॥ स्वामी दत्तात्रय केदार । दुसरा नारायण जामकर । निव्वळ दुधाचा ज्यांचा आहार ।  
 तो दुधाहारी बुवा ॥ ५५ ॥ ऐसे श्रोते तिघे जण । स्वामींचे भक्त निर्वाण\* । ज्यांनी आपुलें तनमन । समर्थचरणीं  
 अर्पिलें ॥५६॥ मोरगांव भाकरे नांवाचा । गांव बाळापूर तालुक्याचा । तेथील मारुतीपंत पटवाऱ्याचा । वृत्तान्त  
 एका थोडासा ॥ ५७ ॥ श्रोते ! त्या मोरगांवांत । मारुतीपंताच्या शेतांत । पिकांचें रक्षण करण्याप्रत । तिमाजी  
 नामें माळी होता ॥ ५८ ॥ तो माळी खळ्याभीतरीं । निजला निशिच्या अवसरीं । गाढ झोंप लागली खरी । ते  
 अवसरी त्याला ॥ ५९ ॥ उलटून गेले दोन प्रहर । कुंभाराचे दहावीस खर । खळ्यांत येऊनी दाण्यावर । पडले  
 असती पांड्याच्या ॥ १६० ॥ राखणदार झोंपी गेला । गर्दभासी आनंद झाला । ते खाऊं लागले जोंधळ्याला ।  
 राशींत तोंड घालूनी ॥ ६१ ॥ हा पांड्या मारुतीपंत । महाराजांचा होता भक्त । म्हणून सद्गुरुरायाप्रत । लीला  
 करणें भाग आले ॥ ६२ ॥ क्षणांत जाऊनी मोरगांवासी । हांक मारिली तिमाजीसी । अरे ! जागा होई त्वरेसी ।  
 रासेसी गाढवें पडलीं ना ॥ ६३ ॥ ऐसें मोठ्यानें बोलून । तिमाजीस जागे करून । महाराज पावले अंतर्धान ।

\* एकनिष्ठ

खळ्यामधून तेधवां ॥ ६४ ॥ तिमाजी उठून पाहतां । गाढवें दिसली तत्त्वतां । म्हणे काय करूं आतां । मालक रागे  
 भरेल कीं ॥ ६५ ॥ पिकाचें रक्षण करण्यासी । त्यानें ठेविलें आहे मसीं । विश्वासघात आज दिशीं । झाला त्याचा  
 माझ्या हातें ॥ ६६ ॥ तो विश्वासला माझ्यावर । मी निजतां झालों निसूर । रास ही निम्यावर । खाऊन टाकली  
 गाढवांनी ॥ ६७ ॥ आतां समजूत मालकाची । कोण्या रीतिं घालूं साची । पहा त्या वेळीं इमानाची । किंमत होती  
 लोकांस ॥ ६८ ॥ ना तरी हल्लींचे नोकर । निमकहराम शिरजोर । नफातोट्याची तिळभर । काळजी न त्यांना  
 मालकाच्या ॥ ६९ ॥ तिमाजी तैसा नव्हता । हळहळ लागली त्याच्या चित्ता । म्हणे काय जाऊन सांगू आतां ।  
 मी पांड्याकारणें ॥ १७० ॥ कांहीं असो चुकीची । माफी मागितली पाहिजे साची । उदार बुद्धि मारुतीची । आहे  
 तो क्षमाच करील ॥ ७१ ॥ ऐसें मनाशीं बोलून । उदयास येतां नारायण । तिमाजी गांवांत येऊन । पाय धरी पंतांचे  
 ॥ ७२ ॥ महाराज माझ्या झोंपेनीं । बुडविलें तुम्हांलागूनी । दहावीस गाढवांनी । येऊन रास खाल्ली कीं ॥ ७३ ॥  
 ती नुकसान किती झाली । ती पाहिजे पाहिली । खळ्यामाजीं जाऊनि भली । म्हणजे मज वाटेल बरें ॥ ७४ ॥  
 मारुती म्हणाले त्यावर । खळ्यांत यावया साचार । वेळ ना मला तिळभर । मी निघालों शेगांवा ॥ ७५ ॥ दर्शन  
 घेऊन सद्गुरूचें । त्या गजानन महाराजांचें । उद्यां सकाळीं धान्याचें । काय झालें ते पाहीन ॥ ७६ ॥ ऐसें बोलून  
 शेगांवाला । मारुतीपंत येतां झाला । दर्शनासाठी मठांत गेला । दहा अकराचे सुमारास ॥ ७७ ॥ महाराज होते  
 आसनावरी । जगू पाटील समोरी । बाळाभाऊ बद्ध करीं । बसला जवळ पाटलाच्या ॥ ७८ ॥ मारुतीनें दर्शन ।  
 घेतां केलें हास्यवदन । तुझ्यासाठी मजकारण । त्रास झाला रात्रीसी ॥ ७९ ॥ तुम्ही माझे भक्त होतां । मला राखण्या  
 लावितां । झोपाळू नोकर ठेवितां । आणि आपण निजतां खुशाल घरीं ॥ १८० ॥ मारुती काल रात्रीला । खळ्यांत  
 तिमाजी झोपीं गेला । गाढवांचा सुळसुळाट झाला । ते रास भक्षूं लागले ॥ ८१ ॥ म्हणून मी जागें केलें । जाऊन  
 तिमाजीसी भले । रास सांभाळण्या सांगितलें । आणि आलों निघून ॥ ८२ ॥ ऐसी खूण पटतांक्षणीं । मारुतीनें  
 जोडून पाणि । मस्तक ठेवूनियां चरणीं । ऐसें वचन बोलला ॥ ८३ ॥ आम्हां सर्वस्वीं आधार । आपुलाच आहे  
 साचार । लेंकराचा अवघा भार । मातेचिया शिरीं असे ॥ ८४ ॥ आमुचें म्हणून जें जें कांहीं । तें अवघेंच आहे  
 आपुले आई ! । सत्ता त्यावरी नाहीं । तुम्हांवीण कवणाची ॥ ८५ ॥ खळें आणि जोंधळा । अवघाची आहे  
 आपला । तिमाजी नोकर नांवाला । व्यवहार दृष्टीं आहे कीं ॥ ८६ ॥ ब्रह्मांडाचें संरक्षण । आपण करितां येथून ।  
 लेंकरासाठीं त्रास पूर्ण । माता सोसी वरच्यावरी ॥ ८७ ॥ मी लेंकरूं आपुलें । म्हणूनिया आपण केलें । खळ्यांत

तें जाऊन भलें । मोरगांवी संरक्षण ॥८८॥ ऐसीच कृपा निरंतर । स्वामी असावी माझ्यावर । आतांच जाऊन  
 करितों दूर । नोकरीवरून तिमाजीला ॥ ८९ ॥ ऐसें बोलतां मारुती । कौतुक वाटले समर्थाप्रती । आणि भाषण  
 केलें येणे रीति । तें आतां अवधारा ॥ १९० ॥ छे ! छे ! वेड्या ! तिमाजीस । नको मुळींच काढूंस । नोकरीवरून  
 खास । त्याचे वर्म सांगतों तुला ॥ ९१ ॥ तिमाजी नोकर इमानी । खळ्यांत गाढवें पाहूनी । दुःखी झाला असे  
 मनीं । तें म्यां तेव्हांच जाणिलें ॥ ९२ ॥ रात्रीची हकीकत । तुला सांगावया प्रत । आला होता भीत भीत ।  
 सकाळी ना तुजकडे ॥ ९३ ॥ तें तूं म्हणालास त्याला । मी जातों आहे शेगांवाला । उद्यां सकाळीं खळ्याला ।  
 येऊनिया पाहीन ॥ ९४ ॥ ऐसें गुरुवचन ऐकिलें । मारुतीसी चोज जहालें । पहा संतांचे कर्तृत्व भलें । कैसें आहे  
 अगाध ॥९५॥ गाढवें खळ्यांत पडलेली । कोणीं न त्या सांगितलीं । ती अंतर्ज्ञानें जाणिलीं । गजाननानें श्रोते हो  
 ॥९६॥ शके अठराशें सोळासी । महाराज बाळापुरासी । असतां गोष्ट झाली ऐसी । ती थोडकी सांगतों ॥ ९७ ॥  
 तेथें सुखलाल बन्सीलालाची । एक बैठक होती साची । त्या बैठकीसमोर महाराजांची । स्वारी बैसली आनंदांत  
 ॥९८॥ मूर्ति अवघी दिगंबर । वस्त्र नव्हतें तिळभर । त्या पाहून भाविक नर । नमन करून जात होते ॥ ९९ ॥  
 तो होता हमरस्ता । बाजारपेठेचा तत्त्वतां । त्या पंथानें जात होता । एक पोलीस हवालदार ॥ २०० ॥ नांव त्या  
 हवालदाराचें । नारायण आसराजी होतें साचें । समर्था पाहून डोकें त्याचें । फिरून गेलें तात्काळ ॥ १ ॥ तो म्हणे  
 हा नंगा धोत । मुद्दाम बसला पथांत । साधू ना हा भोंदू सत्य । त्याची उपेक्षा न करणें बरी ॥ २ ॥ ऐसे बोलून  
 जवळीं गेला । अद्वातद्वां बोलूं लागला । लाज कैसीं नाहीं तुजला । नंगा बसतोस रस्त्यावरी ॥ ३ ॥ हें घे त्याचें  
 प्रायश्चित्त । तुला मी देतो आज येथ । ऐसें बोलून स्वामीप्रत । मारूं लागला छडीनें ॥ ४ ॥ वळ पाठपोटावरी ।  
 उठते झाले निर्धारी । परी ना हवालदार आवरी । मारता हात आपुला ॥ ५ ॥ ऐसे तेधवां पाहून । एक गृहस्थ  
 आला धांवून । आपुल्या दुकानामधून । हुंडीवाला नाम ज्याचें ॥ ६ ॥ तो म्हणे हे हवालदार । तूं विचार कांहीं  
 कर । उगेंच सत्पुरुषावर । हात टाकणें बरें नव्हे ॥ ७ ॥ कां कीं, संतांचा कैवारी । एक आहे श्रीहरी । वळ  
 त्यांच्या पाठीवरी । उठले ते कां न दिसले तुला ? ॥ ८ ॥ या कृत्यानें तुझा अंत । जवळीं आला अत्यंत । आजारीच  
 मोडतो पथ्य । मरावयाकारणें ॥ ९ ॥ तेंच तूं आज केलें । हें न कांहीं बरें झालें । अजून तरी उघडी डोळें । माफी  
 माग गुन्हाची ॥ २१० ॥ हवालदार म्हणे माफीचें । कारण मसीं न मागण्याचें । कावळ्याचे शापें साचें । काय  
 ढोरें मरतील ! ॥ ११ ॥ हा नंगा धोत हलकट । बसला पाहून बाजारपेठ । तोंडानें गोष्टी चावट । अचाट ऐसा

करीत हा ॥ १२ ॥ ऐशा ढोंग्याला मारणें । ईश्वर जरी मानील गुन्हे । तरी मग न्याया कारणें । जागाच नाही  
 राहिली ॥ १३ ॥ तेंच पुढें सत्य झालें । हवालदार पंचत्व पावले । त्या बाळापूर नगरींत भले । आपण केलेल्या  
 कृत्यानें ॥ १४ ॥ एका पंधरवड्यांत । हवालदाराचे अवघे आप्त । होते झाले भस्मीभूत । एका साधूस मारल्यानें  
 ॥ १५ ॥ म्हणून अवघ्या लोकांनीं । साधूसमोर जपूनी । वागावें प्रत्येकांनीं । खरें कळेपर्यंत ॥ १६ ॥ नगर जिल्ह्यांत  
 संगमनेर । प्रवरा नदीचे कांठावर । गांव अति टुमदार । त्याचें वर्णन करवेना ॥ १७ ॥ अनंतफंदी नांवाचा । कवि  
 जेथें झाला साचा । तेथील हरी जाखड्याचा । ऐका तुम्ही वृत्तान्त हा ॥ १८ ॥ हा हरी जाखडी माध्यंदिन । होता  
 यजुर्वेदी ब्राह्मण । गांवोगांव फिरून । पोट आपुलें भरितसे ॥ १९ ॥ तो फिरत फिरत शेगांवासी । आला समर्थ  
 दर्शनासी । बसतां झाला पायांपासीं । श्रीगजानन स्वामींच्या ॥ २० ॥ तों हजारों घेती दर्शन । कोणी ब्राह्मणभोजन ।  
 कोणी खडीसाखर वांटून । नवस केलेला फेडितीं ॥ २१ ॥ तई हरी म्हणे चित्तासी । हा केवढा ज्ञानरासी ।  
 येऊनिया पायांपासीं । विन्मुख जाणें भाग मला ॥ २२ ॥ कां कीं दैव खडतर । माझें आहे साचार । निव्वळ पर्वत  
 खडकावर । हरळ उगवेल कोठोनी ? ॥ २३ ॥ आज अन्न मिळालें । उद्यांचे कोणीं पाहिलें । ऐसें करीत संपले ।  
 दिवस माझे आजवर ॥ २४ ॥ संग्रहासी नाहीं धन । शेतवाडा मळा जाण । मी ना मुळींच विद्वान् । मला कन्या  
 कोण देईल ? ॥ २५ ॥ हे स्वामी गजानना । सच्चिदानंदा दयाघना ! । संसारसुखाची वासना । जहाली मनीं  
 बलवत्तर ॥ २६ ॥ ती तूं पूर्ण करावी । मुलें लेंकरें मला व्हावी । प्रथम बायको मिळावी । कुलीन आज्ञाधारक  
 ॥ २७ ॥ ऐसें जो इच्छी मनांत । तोंच त्याच्या अंगावर्त । थुंकते झाले सद्गुरुनाथ । इच्छेस त्याच्या जाणूनी  
 ॥ २८ ॥ या हरी जाखड्यानें । बावंच्या मागला मजकारणें । म्हणून आलें थुंकणें । या मूर्खाच्या अंगावर  
 ॥ २९ ॥ संसारापासून सुटावया । लोक भजती माझ्या पाया । यानें येथें येऊनिया । संसारसुख मागितलें  
 ॥ ३० ॥ पहा जगाची रीत कैसी । अवघेच इच्छिती संसारासी । सच्चिदानंद श्रीहरीसी । पहाण्या न कोणी तयार  
 ॥ ३१ ॥ ऐसें आपणासी बोललें । पुन्हां जाखड्यासी पाहिलें । जें जें तूं इच्छिलें । सांप्रतकालीं मनांत ॥ ३२ ॥  
 तें तें अवघें होईल पूर्ण । पुत्रपौत्र तुजलागून । होतील संग्रहासी धन । तेंही थोडकें राहिल ॥ ३३ ॥ जा आतां परत  
 घरा । सुखें करी संसारा । करीत असावा परमेश्वरा । आठव वेड्या ! विसरूं नको ॥ ३४ ॥ ऐसें तयासी बोलून ।  
 प्रसाद म्हणून थोडकें धन । दिलें हरी जाखड्याकारण । लग्न स्वतःचे करावया ॥ ३५ ॥ हरी जाखड्या संगमनेरीं ।  
 सुखी जाहला संसारीं । महाराजांची वाणी खरी । ती कोटून खोटी होईल ॥ ३६ ॥ ऐसाच एक निमोणकर ।

गोविंदाचा कुमार । रामचंद्र नामें साचार । ओव्हरसिअरच्या हुद्यावरी ॥३७॥ बेंद्रे वासुदेव सर्व्हेअर । होता  
 त्याच्या बरोबर । तो आणि निमोणकर । आले मुकना नदीवरी ॥३८॥ हा मुकना नाला डोंगरांत । आहे सह्याद्री  
 पर्वतांत । इगतपुरी तालुक्यांत । बुध हो नाशिक जिल्ह्याच्या ॥ ३९ ॥ वनश्री ती रमणीय अती । तिचें वर्णन करूं  
 किती । हरीण बालकें बागडती । निर्भयपणें काननांत ॥ २४० ॥ फलभारें तरूवर । वांकले असती अपार । वन्य  
 पशु फिरती स्वैर । बिबबट लांडगे ते ठायां ॥ ४१ ॥ असो या मुकन्या नाल्यापासी । जवळ एका खोऱ्यासी ।  
 एका जलाच्या प्रवाहासी । कपीलधारा नाम असे ॥ ४२ ॥ तेथें प्रत्येक पर्वणीस । भाविक येती स्नानास ।  
 लौकिक याचा आसपास । तीर्थ म्हणून पसरलासे ॥ ४३ ॥ असो एक्या पर्वणीसी । निमोणकर गेले स्नानासी ।  
 योगाभ्यास थोडा यासी । येत होता विबुध हो ॥ ४४ ॥ तो पूर्ण व्हावा म्हणून । इच्छीत होतें त्याचें मन । गोसावी  
 बैराग्यालागून । पुसूं लागला तेथल्या ॥४५॥ नाहीं नाहीं माहीत मात । ऐकूं येईं सर्वत्र । तेणें निमोणकर चित्तांत ।  
 हताश पूर्ण जहाला ॥ ४६ ॥ काय करूं देवा आतां । मला योगाभ्यास शिकवितां । कोठे भेटेल तत्त्वतां । ती कृपा  
 करून सांगणें ॥४७॥ तो कपीलधारेवरी । एक पुरुष देखिला अधिकारी । ज्याचे हात गुडघ्यावरी । येऊन सहज  
 लागले ॥ ४८ ॥ उंच बांधा मुद्रा शांत । बसला होता ध्यानस्थ । त्यास घातलें दंडवत । निमोणकरानें अष्टांगेसी  
 ॥ ४९ ॥ बराच वेळ झाला जरी । योगी न कांहीं बोले परी । अस्तमानाची वेळ खरी । समीप येऊं लागली हो  
 ॥ २५० ॥ पोटीं ना अन्न तिळभर । बिऱ्हाड राहिलें बहु दूर । कपीलधारेचे धरून नीर । तुंब्यांत गोसावी निघाले  
 ॥ ५१ ॥ तें निमोणकर म्हणे समर्था ! । अंत माझा किती पहातां । ठाऊक असल्या योगगाथा । मशीं कांहीं  
 शिकवा हो ! ॥ ५२ ॥ तो अखेर अस्तमानीं । बोलते झाले कैवल्यदानी । हा चित्रपट घेऊनी । जा आपुलें काम  
 करी ॥ ५३ ॥ षोडशाक्षरी त्यावर । मंत्र लिहिला आहे थोर । त्याचा वाणीनें निरंतर । जप आपुला करावा  
 ॥ ५४ ॥ मंत्रप्रभावे थोडाबहुत । योग येईल तुजप्रत । योगमार्ग हा अत्यंत । कठीण सर्व योगामध्ये ॥ ५५ ॥  
 गोगलगाय शेष किडा । हिमालया न देईल वेढा ! । सागरीचा सिंप किडा । मेरू पर्वता न जाय कधीं ॥ ५६ ॥  
 नेटाचा केला यत्न । ब्रह्मचर्य संभाळून । येतील दहापांच आसन । धौती नौती केल्यावरी ॥ ५७ ॥ जा पुढें न  
 विचारी मला । हा घे देतो प्रसाद तुला । ऐसें बोलून उचलिला । एक तांबडा खडा करे ॥ ५८ ॥ तो देऊनियां  
 मजसी । गुप्त झाले पुण्यरासी । तेच पुढें नाशिकासी । गंगेवरी भेटले त्या ॥ ५९ ॥ त्या पाहून निमोणकर । गेले  
 धांवत साचार । शिर ठेवून पायांवर । प्रश्न त्यांसी ऐसा केला ॥ २६० ॥ महाराज माझा कटाळा । कां हो !

आपणच कां केला ? । आपुल्या नांव गांवाला । न सांगतांच गेला कीं ॥ ६१ ॥ महाराज डोळे वटारून । बोलते झाले त्याकारण । तांबडा खडा देऊन । नांव माझें कथिलें म्यां ॥ ६२ ॥ नर्मदेचा गणपती । तांबडा असतो निश्चिती । तूं मूळचाच मूढमती । रहस्य त्याचें न जाणिलें ॥ ६३ ॥ म्हणून त्याचें गूढ तुला । पडतें झालें जाण मुला ! । मी रहातो शेगांवाला । गजानन हे नांव माझें ॥ ६४ ॥ धुमाळ सदनापर्यंत । चाल माझ्या समवेत । पुन्हां भेटी तुजप्रत । होईल माझी ते ठायां ॥ ६५ ॥ ऐसें बोलूनी निघाले । महाराज रस्त्यांत गुप्त झाले । भिरभिरी पाहूं लागले । चहंकडे निमोणकर ॥ ६६ ॥ कंटाळून अखेरी । धुमाळाच्या आले घरीं । तो गजानन महाराज ओसरीवरी । बसलें ऐसें पाहिले ॥ ६७ ॥ मौनेच करून वंदन । कथिलें धुमाळाकारण । कपीलधारेपासून । जें कां झालें इथवरी ॥ ६८ ॥ तें ऐकून धुमाळाला । अतिशय आनंद जहाला । तो म्हणे योगीराजाला । वाण कशाची सांग मज ॥ ६९ ॥ हे अवघ्या सामर्थ्याची । खाण निःसंशय आहेत साची । सार्वभौमपदाची । त्यांच्या पुढें न किंमत ॥ ७० ॥ जो तांबडा खडा तुसी । दिला तो ठेवून पाटासी । करणें पूजा अर्चेसी । सद्भावें निरंतर ॥ ७१ ॥ योगाभ्यास ही समोरी । त्या खड्याच्या आदरें करी । त्याच्या कृपेनें कांही तरी । योगाभ्यास येईल ॥ ७२ ॥ तेंच पुढें झालें सत्य । योगाभ्यास थोडाबहुत । आला निमोणकराप्रत । श्रीगजाननकृपेनें ॥ ७३ ॥ एक शेगांवचा रहिवासी । तुकाराम कोकाटे परियेसी । त्याची संतति यमसदनासी । जाऊं लागली उपजतांच ॥ ७४ ॥ म्हणून त्यानें समर्थांला । एकदां नवस ऐसा केला । जरी देशील संततीला । दीर्घायुषी गुरुराया ॥ ७५ ॥ तरी एक मुलगा त्यांतून । तुसी करीन अर्पण । मनोरथ त्याचें पूर्ण । केले श्रीगजाननस्वामीनें ॥ ७६ ॥ दोन तीन मुलें झाली । परी नवसाची न राहिली । आठवण तुकारामा भली । संततीच्या मोहानें ॥ ७७ ॥ तो थोरला मुलगा नारायण । रोग झाला त्याकारण । औषधोपचार केलें जाण । परी न आला गुण कांहीं ॥ ७८ ॥ नाडी बंद होऊ लागली । नेत्रांची ती दृष्टि थिजली । धुगधुगी मात्र उरली । होती त्याच्या छातीला ॥ ७९ ॥ ती स्थिती पाहून । तुकारामा झाली आठवण । नवस केल्याची ती जाण । एकदम त्या समयाला ॥ ८० ॥ तुकाराम म्हणे गुरुराया । हा पुत्र माझा वांचलिया । अर्पण करीन सदया । सेवा तुमची करण्यास ॥ ८१ ॥ ऐसा वचनबद्ध होतां क्षणीं । नाडी आली ठिकाणीं । हळुहळुं नेत्र उघडोनी । पाहूं लागला बाल तो ॥ ८२ ॥ व्याधि बरी झाल्यावर । तो नारायण नामे कुमार । आणून सोडला मठावर । नवस आपला फेडावया ॥ ८३ ॥ तो नारायण अजूनी । आहे तया ठिकाणीं । बोलिलेला नवस कोणी । महाराजांचा चुकवूं नये ॥ ८४ ॥ हेंच सांगण्या लोकांप्रत । नारायण आहे

जिवंत । शेगांवी त्या मठांत । संतचरित्र ना कादंबरी ॥८५॥ असो पुढें आषाढमासीं । महाराज गेले पंढरीसी ।  
घेऊन हरी पाटलासी । विठ्ठलासी भेटावया ॥८६॥ जो सर्व संतांचा । ध्येयविषय साचा । जो कल्पतरू भक्तांचा ।  
कमलनाभसर्वेश्वर ॥८७॥ जो जगदाधार जगत्पति । वेद ज्याचे गुण गाती । जो संतांच्या वसे चित्तीं । रुक्मिणीपती  
दयाघन ॥ ८८ ॥ पंढरीस आले गजानन । चंद्रभागेचें केलें स्नान । गेलें घ्याया दर्शन । पांडुरंगाचे राऊळीं ॥ ८९ ॥  
हे देवा पंढरीनाथा । हे अचिंत्या अद्र्या समर्था । हे भक्तपरेशा रुक्मिणीकांता । ऐक माझी विनवणी ॥ २९० ॥  
तुझ्या आज्ञेनें आजवर । भ्रमण केलें भूमिवर । जे जे भाविक होते नर । त्यांचे मनोरथ पूर्ण केले ॥ ९१ ॥ आतां  
अवतारकार्य संपलें । हें तूं जाणसी वहिले । पुंडलीक वरदा विठ्ठले । जाया आज्ञा असावी ॥ ९२ ॥ देवा ! मी  
भाद्रपदमासीं । जावया इच्छितों वैकुंठासी । अक्षईचे रहावयासी । तुझ्या चरणासन्निध ॥९३॥ ऐसी करून विनवणी ।  
समर्थानीं जोडिले पाणि । अश्रु आले लोचनीं । विरह हरीचा साहवेना ॥९४॥ हरी पाटील जोडून हातां । पुसूं  
लागला पुण्यवंता । अश्रु कां हो सद्गुरुनाथा । आणिलें लोचनीं ये वेळां ? ॥९५॥ किंवा मी कांहीं सेवेला ।  
चुकलों आहे दयाळा । म्हणून आपणां खेद झाला । ते सांगा लवलाही ॥९६॥ महाराज म्हणाले त्यावर । हरी  
पाटलाचा धरून कर । सांगितले तरी न कळणार । त्याचें वर्म बापा तुला ॥९७॥ तो विषय खोल भारी । तूं न  
पडावें त्या भीतरीं । इतकेंच सांगतों श्रवण करी । संगत माझी थोडी असे ॥९८॥ चाल आतां शेगांवाला । तूं  
आपल्या ठिकाणाला । तुमच्या पाटील वंशाला । कांहीं न कमी पडेल ॥९९॥ पंढरीचें मावंदे केलें । शेगांवामाजी  
भलें । चित्त चिंतेनें व्याप्त झालें । मात्र हरी पाटलाचें ॥ ३०० ॥ तो म्हणे मंडळींस । महाराज वदले पंढरीस ।  
संगत राहिली थोडे दिवस । माझी विठ्ठूच्या राऊळीं ॥१॥ पुढें श्रावणमास गेला । क्षीणता आली तनूला । पुढें  
भाद्रपदमास आला । काय झालें तें ऐका ॥ २ ॥ गणेश चतुर्थीचें दिवशीं । महाराज म्हणाले अवघ्यांसी । आतां  
गणपती बोळवण्यासी । यावें तुम्ही मठांत ॥३॥ कथा गणेशपुराणांत । ऐशापरी आहे ग्रंथित । चतुर्थीच्या निमित्त ।  
पार्थिव गणपती करावा ॥४॥ त्याची पूजा अर्चा करून । नैवेद्य करावा समर्पण । दुसरे दिवशीं विसर्जन । बोळवावा  
जलामध्यें ॥५॥ तो दिवस आज आला । तो साजरा पाहिजे केला । या पार्थिव देहाला । तुम्ही बोळवा आनंदें  
॥ ६ ॥ दुःख न करावें यत्किंचित् । आम्ही आहों येथें स्थित । तुम्हां सांभाळण्याप्रती सत्य । तुमचा विसर पडणें  
नसे ॥ ७ ॥ हें शरीर वस्त्रापरी । बदलणें आहे निर्धारी । ऐसें गीताशास्त्रांतरीं । भगवान् वदला अर्जुना ॥८॥ जे  
जे ब्रह्मवेत्ते झाले । त्यांनी त्यांनी ऐसेंच केलें । शरीरवस्त्रांसी बदलिलें । हें कांही विसरू नका ॥ ९ ॥ चतुर्थीचा



अवघा दिवस । आनंदामाजीं काढिला खास । बाळाभाऊच्या धरिलें करास । आसनीं आपल्या बसविलें  
 ॥ ३१० ॥ मी गेलों ऐसें मानूं नका । भक्तीत अंतर करूं नका । कदा मजलागी विसरूं नका । मी आहे येथेंच  
 ॥ ११॥ ऐसें भाषण करून । योगें रोधिला असे प्राण । दिला मस्तकी ठेवून । त्या महात्म्या पुरुषानें  
 ॥१२॥ शके अठराशें बत्तीस । साधारणनाम संवत्सरास । भाद्रपद शुद्ध पंचमीस । गुरुवारी प्रहर दिवसाला  
 ॥ १३ ॥ प्राण रोधितां शब्द केला । 'जय गजानन' ऐसा भला । सच्चिदानंदीं लीन झाला । शेगांवामाझारीं  
 ॥ १४ ॥ देहाचें तें चलनवलन । पार गेलें मावळोन । स्वामी समाधिस्थ पाहून । लोक हळहळूं लागले ॥ १५ ॥  
 पुकार झाली गांवांत । स्वामी झाले समाधिस्थ । ऐसी ऐकतां मात । हृदय पिटतीं नारीनर ॥ १६ ॥ गेला गेला  
 साक्षात्कारी । चालता बोलता श्रीहरी । गेला गेला कैवारी । आज दीनजनांचा ॥ १७ ॥ गेला आमुचा विसांवा ।  
 गेला आमुचा सौख्यठेवा । विझाला हा ज्ञानदिवा । कालरूपी वाऱ्यानें ॥ १८ ॥ अहो गजाननस्वामी समर्था ! ।  
 आतां आम्हांस कोण त्राता ? । कां रे इतक्यांत पुण्यवंता । गेलास आम्हां सोडून ? ॥ १९ ॥ मार्तंड पाटील, हरी  
 पाटील । विष्णुसा, बंकटलाल । ताराचंद प्रेमळ । भक्त स्वामींचा जो असे ॥ ३२० ॥ श्रीपतराव कुळकर्णी ।  
 मठामाजीं जमले जाणी । विचार केला अवघ्यांनी । ऐशा रीतिं श्रोते हो ॥ २१ ॥ आज आहे पंचमीचा दिवस ।  
 समाधि न द्या स्वामीस । हाळोपाळीच्या लोकांस । येऊं द्या हो दर्शना ॥ २२ ॥ आतां पुढें ही मूर्ति । लोपणार  
 आहे निश्चिती । अस्तमानापर्यंत ती । लोकांची ती वाट पाहा ॥ २३ ॥ ज्यांच्या नशिबीं असेल । त्यांना दर्शन  
 घडेल । नका करूं आतां वेळ । जासूद धाडा चोहींकडे ॥ २४ ॥ गोविंदशास्त्री डोणगांवचे । एक विद्वान् होते  
 साचे । ते बोलिले आपुल्या वाचें । सर्व लोकांस येणें रीतिं ॥ २५ ॥ त्यांच्या आवडत्या भक्तांसी । ते दर्शन देतील  
 निश्चयेंसी । तोपर्यंत प्राणासी । मस्तकीं धारण करतील ॥ २६ ॥ त्याची प्रचीति पहावया । नको कोठें लांब  
 जाया । पहा लोणी ठेवूनिया । येधवां मस्तकीं स्वामींच्या ॥ २७ ॥ लोणी ठेवितां शिरावरी । तें पघळूं लागलें  
 निर्धारी । जो तो त्याचें कौतुक करी । बल हें योगशास्त्राचें ॥२८॥ तो प्रकार पहातां । गोविंदशास्त्री झाला  
 बोलतां । एक दिवसाची काय कथा । हे राहतील वर्षभर ॥ २९ ॥ निःसंशय ऐशा स्थितींत । परी हें करणें  
 अनुचित । आवडते अवघे आलिया भक्त । समाधि द्या स्वामीला ॥ ३३० ॥ तें अवघ्यांस मानवलें । स्वामींपुढें  
 आदरें भलें । भजन त्यांनी मांडिलें । हजार टाळ जमला हो ॥ ३१ ॥ दूरदूरच्या भक्तांप्रत । स्वामी जाऊन  
 स्वप्नांत । आपुल्या समाधीची मात । कळविते झालें विबुध हो ॥ ३२ ॥ तया ऋषिपंचमीला । अपार मेळा

मिळाला । लोकांचा तो शेगांवाला । घ्याया दर्शन स्वामींचें ॥३३॥ रथ केला तयार । दिंड्या आल्या अपार ।  
 सडे घातले रस्त्यांवर । गोमयाचे बायांनी ॥३४॥ रंगवल्या नानापरी । काढूं लागल्या चतुर नारी । दीपोत्सव  
 झाला भारी । त्या शेगांवग्रामाला ॥३५॥ मूर्ति ठेविली रथांत । मिरवणूक निघाली आनंदांत । रात्रभरी शेगांवांत ।  
 तो ना थाट वर्णवे ॥ ३६ ॥ वाद्यांचे नाना प्रकार । दिंड्या मिळाल्या अपार । होऊं लागला भजनगजर ।  
 विठ्ठलाच्या नांवाचा ॥ ३७ ॥ तुळशी बुक्का गुलाल फुलें । भक्त उधळूं लागले । फुलांखाली झांकून गेले ।  
 श्रीगजानन महाराज ॥ ३८ ॥ बर्फी पेढ्यांस नाहीं मिति । लोक वांटिती खिरापती । कित्येकांनी रथावरती । रुपये  
 पैसे उधळीले ॥ ३९ ॥ ऐशी मिरवणूक रात्रभर । शेगांवीं निघून अखेर । उदयास येतां दिनकर । परत आली  
 मठांत ॥३४०॥ समाधीच्या जागेवरी । मूर्ति नेऊन ठेविली खरी । रुद्राभिषेक केला वरी । अखेरचा देहाला  
 ॥ ४१ ॥ पूजा केली पंचोपचार । आरती उजळली अखेर । भक्तांनीं केला नामगजर । गजाननाचे नांवाचा  
 ॥ ४२ ॥ जय जय अवलिया गजानना ! । हे नरदेहधारी नारायणा ! । अविनाशरूपा आनंदघना ! । परात्परा  
 जगत्पते ॥४३॥ ऐशा भजनाभीतरीं । मूर्ति ठेविली आसनावरी । उत्तराभिमुख साजिरी । शास्त्रमार्गाप्रमाणें  
 ॥४४॥ अखेरचें दर्शन । अवघ्यांनी घेतलें जाण । 'जय स्वामी गजानन' । ऐसें मुखें बोलोनी ॥ ४५ ॥ मीठ  
 अर्गजा अबीर । यांनीं ती भरली गार । शिळा लावूनी केलें द्वार । बंद भक्तांनी शेवटीं ॥४६॥ दहा दिवसपर्यंत ।  
 समाराधना चालली तेथ । घेऊन गेले असंख्यात । लोक स्वामींच्या प्रसादा ॥ ४७ ॥ खरोखरीच संतांचा ।  
 अधिकार तो थोर साचा । सार्वभौम राजाचा । पाड नाही त्यांच्या पुढें ॥ ४८ ॥ स्वस्ति श्रीदासगणूविरचित । हा  
 श्रीगजानन विजय नामें ग्रंथ । भाविकां दावो सत्पथ । भक्ति हरीची करावया ॥ ३४९ ॥ शुभं भवतु ॥  
 श्रीहरिहरार्पणमस्तु ॥

॥ इति श्रीगजानन विजय ग्रंथस्य एकोनविंशोऽध्यायः समाप्तः ॥

## अध्याय विसावा प्रारंभ

श्रीगणेशाय नमः ॥ जयजयाजी रुक्मिणीवरा । हे चंद्रभागातटविहारा । देवा वरदपाणीधरा । दासगणूच्या मस्तकीं ॥१॥ तूं भूपांचा भूपती । अवघेंच आहे तुझ्या हातीं । मग माझी फजिती । कां रे ऐसी मांडलीस ? ॥ २ ॥ माझें पाप ताप दहन । करा कृपाकृशानें करून । राहो आनंदी सदा मन । तुझें भजन करावया ॥ ३ ॥ यांत अंतर केल्यांस । वृथा तुला लागेल दोष । खऱ्या थोरांनी आपणांस । बट्टा लावून घेऊं नये ॥ ४ ॥ म्हणून हे श्यामसुंदरा । राही रुक्मिणीच्या वरा । पांडुरंगा परम उदारा । माझी इच्छा पूर्ण करी ॥ ५ ॥ असो समाधिस्थ झाल्यावर । श्रीगजानन साधुवर । म्हणूं लागले नारीनर । आतां काय ह्या शेगांवीं ॥ ६ ॥ शेगांवींचा ज्ञानगभस्ती । अस्ता गेला निश्चिती । आतां काय तेथें माती । राहिली आहे निव्वळ ॥ ७ ॥ समुद्राचे आटल्या नीर । वा पुष्पतरूंचा गेला भर । कोण त्याचें करणार । कौतुक या जगामध्यें ? ॥ ८ ॥ आतां खेपा शेगांवांत । करणें आहे कीं निमित्त ? । देव नसतां देव्हांच्यांत । माळा बांधणे व्यर्थची ॥ ९ ॥ ऐसें कित्येक बोलती । परी ती असे साच भ्रांती । महाराजांची दिव्य ज्योति । अदृश्य आहे तेच ठायां ॥ १० ॥ जेवीं इंद्रायणीचे तीरीं । ज्ञानेश्वर समाधिस्थ जरी । ते आहेत भेटले परी । तेंच ठायीं भाविकां ॥ ११ ॥ तैशीच शेगांवांत । श्रीगजाननस्वामी समर्थ । ऐसा जयांचा सिद्धान्त । दर्शन त्यांना तेथ होतें ॥ १२ ॥ तेविषयींची एक कथा ! सांगतो मी येथ आतां । गणपत कोठाडे नामे होता । एक भाविक गृहस्थ ॥ १३ ॥ हा रायली कंपनीचा । एजंट शेगांव दुकानीचा । नित्य नेम होता त्याचा । दर्शनाचा श्रोते हो ॥ १४ ॥ अस्तमानीं प्रति दिवशीं । यावें त्यानें मठासीं । बैसोनिया समाधीपासीं । स्तवन करावें एकनिष्ठें ॥ १५ ॥ एकदां ऐसें वाटलें त्यास । अभिषेक करून समाधीस । उद्यांच्या विजयादशमीस । ब्राह्मणभोजन घालावें ॥ १६ ॥ केली सर्व तयारी । अभिषेकाची साजिरी । शिधा मठाभितरीं । धाडिला मोठ्या प्रमाणांत ॥ १७ ॥ तें कांता म्हणे हो प्राणनाथा ! । हें तुम्ही काय करितां । हाड नाहीं तुमच्या हातां । खर्च करण्याच्या बाबतींत ॥ १८ ॥ उद्यां आहे विजयादशमी । म्हणून पोरांबाळांसी । कपडे अलंकार अंगासी । करून घाला कांही तरी ॥ १९ ॥ हे अभिषेक ब्राह्मणभोजनें । वरचेवरी न योग्य करणें । दिलीं आपणां ईश्वरानें । चार पोरेंबाळें हो ॥ २० ॥ फुटका मणि ना अंगावरती । मी लंकेची पार्वती । गृहस्थाची ही कां रीती ? । संचय

करावा धनाचा ॥ २१ ॥ हें कांतेचें भाषण । गणपतरावा न रुचलें जाण । तो म्हणे प्रपंचाहून । श्रेष्ठ परमार्थ वाटे मला ॥२२॥ तोच त्याच्या कांतेसी । स्वप्न पडलें रात्रीसी । उगे न छळी पतीसी । तो करतो तें करूं दे ॥२३॥ त्यांत तुझ्या बापाचें । काय जातें सांग साचें । प्रेम अशाश्वताचें । वेडे ! हें बाळगूं नको ॥ २४ ॥ यामध्ये न कांहीं सार । धन भूचें भूमिवर । येतें मात्र बरोबर । पाप पुण्य मानवाच्या ॥ २५ ॥ अभिषेक ब्राह्मणभोजन । हे पारमार्थिक आहे पुण्य । त्याच्यासाठीं वेंचितां धन । तें न जाय अनाठायीं ॥ २६ ॥ पेरलेल्या बिजापरी । त्याची स्थिति होते खरी । म्हणून सांगतो तुला पोरी । अडथळा त्या करूं नको ॥ २७ ॥ ऐशा पाहून स्वप्नास । सांगती झाली पतीस । तेणें गणपतरावास । हर्ष झाला विबुध हो ॥ २८ ॥ आलें कां हें प्रत्यंतर । महाराज येथेंच साचार । सोडून द्यावा कुविचार । आजपासून कांहीं तरी ॥ २९ ॥ मुलेंबाळें कोणाचीं । धनदौलत कोणाची । तूं न वाही चिंता त्यांची । तें अवघे समर्थाचें ॥३०॥ असो गणपतरावानें । पूजन केले आनंदानें । त्या दसऱ्याच्या मुहूर्तानें । खर्चही केला अत्युत्तम ॥ ३१ ॥ या गणपतरावाची । निष्ठा समर्थपदीं साची । जडली शुद्ध स्वरूपाची । होती पहिल्यापासून ॥ ३२ ॥ लक्ष्मण हरी जांजळाला । ऐसाच अनुभव एक वेळां । बोरीबंदरावरी आला । तो एका सांगतो ॥ ३३ ॥ कांहीं कामानिमित्त । लक्ष्मण गेला मुंबईत । हा समर्थाचा होता भक्त । पहिल्यापासून विबुध हो ॥ ३४ ॥ घरच्या कांहीं कटकटीनें । वैताग त्याच्या घेतला मनें । कांहीं व्यापारासंबंधानें । आला होता मुंबईस ॥ ३५ ॥ असो बोरीबंदरावरी । लक्ष्मण आला जाया घरीं । तो आगगाडीच्या धक्क्यावरीं । एक भेटला परमहंस ॥ ३६ ॥ आजानुबाहु उंच बांधा । दृष्टि नासाग्रासी सदा । ओंकाराचा सर्वदा । जप चालला त्याच्या मुखीं ॥३७॥ तो बोलला लक्ष्मणास । तूं गजाननाचा आहेस शिष्य । ऐसें असून हताश । कां होतोस कळेना ? ॥३८॥ तूं आपल्या जेव्हां घरीं । पुण्यतिथि केलीस खरी । चारशें पानांची तयारी । करून अमरावतीला ॥ ३९ ॥ गोपाळराव पेठकर । आणि बापट मास्तर । यांचा कैसा प्रकार । घडला तो आण मना ॥ ४० ॥ पुत्रशोक बापटासी । झाला असून प्रसादासीं । तो तुझ्या गेहासी । आला होता ना सांग तें ॥ ४१ ॥ पेठकराचे ब्राह्मण भले । सांग कशानें राहिलें ? । अरे गजाननस्वामी गेले । त्या उभयतांच्या स्वप्नांत ॥ ४२ ॥ उपदेश करून दोघांस । आणिले होतें प्रसादास । हें कैसें विसरलास ? । सांग मला ये वेळीं ॥ ४३ ॥ खुणेच्या गोष्टी ऐकून । साशंक झाला लक्ष्मण । म्हणे हा असावा कोण । हें कांहीं कळत नसे ॥ ४४ ॥ लक्ष्मणें त्या संन्याशाला । आदरें नमस्कार केला । तो पाहातां पाहातां गुप्त झाला । बोरीबंदर स्टेशनासी ॥ ४५ ॥ मग लक्ष्मण येऊन घरीं । वागूं

लागला पहिल्यापरी । प्रतिवर्षी आपुल्या घरीं । पुण्यतिथीचा प्रारंभ केला ॥४६॥ अवधूत जयराम खेडकरासी ।  
 राहीत साहीत गांवांसी । भेटते झाले पुण्यराशी । संन्याशाच्या वेषानें ॥ ४७ ॥ एक माधव मार्तंड जोशी । कळंब  
 कसूर ग्रामासी । आला मोजणी करावयासी । जमिनीची श्रोते हो ॥ ४८ ॥ हा सरकारी नोकर । होता रेव्हेन्यु  
 ऑफिसर । त्याचा गजानन साधुवर । पूर्ण होता भरंवसा ॥ ४९ ॥ दिवसभर मोजणी केली । पुढें त्यास इच्छा  
 झाली । अस्तमानाचे समया भली । शेगांवास जाण्याची ॥ ५० ॥ आज गुरुवारचा आहे दिन । घेऊं समर्थांचें  
 दर्शन । ऐसा विचार करून । आज्ञा केली शिपायाला ॥ ५१ ॥ जोड आपुली वेगें दमणी । जाऊं शेगांवालागुनी ।  
 रात्र तेथें काढूनी । येऊं सकाळीं परत पुन्हां ॥ ५२ ॥ तई तो शिपाई कुतुबुद्दीन । बोलला कर जोडून । आभाळ  
 आलें भरून । याचा विचार करावा ॥ ५३ ॥ मन नदीला पाणी भलें । आहे थोडकें आतां आलें । पाही पाणी  
 गढूळ झालें । म्हणून केली विनंती ॥५४॥ जोशी म्हणाले त्यावर । अरे आतां होऊं नदीपार । जा दमणी करी  
 तयार । उगीच सबबी सांगू नको ॥५५॥ शिपायानें जोडिली दमणी । आला लगेच घेऊनी । जोशी आंत बैसोनी ।  
 जाऊं लागले शेगांवा ॥ ५६ ॥ दमणी घातली नदींत । तो पाणी आलें अकस्मात् । जाण्या पैल तटाप्रत । अवसर  
 नाही राहिला ॥५७॥ झंझावात बळावला । कडकडाट करी चपला । मन नदीला पूर आला । क्षणामार्जी  
 भयंकर ॥५८॥ मेघ वर्षे मुसळधारा । झंझावात सुटला खरा । शेतकऱ्यांचिया छपरा । तो उडवूं लागला हो  
 ॥ ५९ ॥ शिपाई म्हणे कुतुबुद्दीन । साहेब येथेंच आलें मरण । तुम्हां आम्हांलागून । उपाय यासी आतां नसे  
 ॥६०॥ तई माधव मार्तंड जोशी । घाबरे झाले निजमानसीं । बाहूं लागले समर्थांसी । करुणायुक्त वचानें ॥६१॥  
 हे समर्थ गजानना । रक्षणा आमुच्या करी प्राणां । अशा संकटीं तुझ्याविणा । त्राता न कोणी आम्हांतें ॥ ६२ ॥  
 कथा ऐकिली पुराणांत । जहाज बुडतां समुद्रांत । त्यास संतानें देऊन हात । रक्षण केलें सर्वस्वीं ॥ ६३ ॥ तूंही संत  
 असामान्य । ब्रह्मवेत्ता करुणाघन । करी आमुचें रक्षण । येऊन या पुरामध्यें ॥ ६४ ॥ दमणींत आलें जीवन । बैल  
 गेले घाबरोन । मग जोशी पुढें होऊन । बोलते झाले शिपायास ॥ ६५ ॥ तूं आतां मार्गें सर । अवलीयाचें भजन  
 कर । तेच नेतील आपणां पार । त्याची चिंता करूं नको ॥ ६६ ॥ जोशी म्हणाले समर्था । अगाध आहे तुझी  
 सत्ता । वाटेल तें करी आतां । तारी अथवा मारी आम्हां ॥ ६७ ॥ कासरा दिला सोडून । दोघांनीही मिटले नयन ।  
 तों काय घडलें वर्तमान । तें आतां परियेसा ॥६८॥ ऐशा महापुरांतूनी । पैल तटा पावली दमणी । उभी राहिली  
 येऊनी । सडकेवरी शेगांवाच्या ॥ ६९ ॥ ऐसा प्रकार पाहातां । आनंदले उभयतां । पाहा केवढीं अगाध सत्ता ।

आहे अवलीया बाबांची ॥ ७० ॥ पुरामाजीं रक्षण केलें । निज भक्तां ना बुडूं दिलें । जोशी शेगांवाप्रती आले ।  
 एक घटका रात्रीस ॥ ७१ ॥ वंदन केलें समाधीला । पालखीचा पाहिला सोहळा । दुसरे दिवशीं बहुत केला ।  
 दानधर्म जोशांनी ॥ ७२ ॥ बाळाभाऊचियापासीं । ब्राह्मणभोजन घालण्यासी । कांही रुपये अतिहर्षी । जोशी देते  
 जाहले ॥ ७३ ॥ साकल्यें कथिलें वर्तमान । बाळाभाऊलागून । हे नवसाचे ब्राह्मण । तुम्ही घाला माझ्यास्तव  
 ॥ ७४ ॥ कां कीं मला रजा नाही । काम जरूरीचें पाही । ऐसें सांगून लवलाही । जोशी गेले निघून ॥ ७५ ॥ एक  
 यादव गणेश सुभेदार । होता हिंगणीचा राहाणार । हा करितसे व्यापार । वऱ्हाडांत कापसाचा ॥ ७६ ॥ यास एके  
 सालीं भला । दहा हजार तोटा आला । त्या चिंतेनें क्षीण झाला । कांहीं न सुचे मानसीं ॥ ७७ ॥ परी व्यापार  
 सोडवेना । चिंता मनींची जाईना । फायदा कांही होईना । त्याच्या मनाप्रमाणें ॥ ७८ ॥ फायद्यासाठीं खटपट  
 करी । नाना प्रकारें साजिरी । स्वस्थ ना बसती व्यापारी । राहाती सदा प्रयत्नांत ॥ ७९ ॥ हा एकदां वर्ध्यांत ।  
 आला कांहीं कामानिमित्त । उतरण्या गेला घरांत । विनायक असिरकराच्या ॥ ८० ॥ तों इतक्यात तेथें आला ।  
 एक भिकारी बुध हो भला । भिक्षां कांही मागण्याला । असिरकराच्या घरांत ॥ ८१ ॥ पोषाख अवघा मराठी ।  
 करामाजीं भव्य काठी । डोईस होती टोपी मोठी । बनातीची मळकट ॥ ८२ ॥ कंपवायुनें शरीर । कांपत होते  
 वरच्यावर । त्यास पाहातां असिरकर । चितीं परम कोपले ॥ ८३ ॥ जा बेट्या मागल्या द्वारीं । तेथे मिळेल भिक्षा  
 खरी । नको चढूंस पायरी । ओसरीची ये वेळां ॥ ८४ ॥ परी हे बोल त्याचे । भिक्षेकरी न मानी साचे । येऊनी  
 वरती ओसरीचे । यादवासन्निध बैसला ॥ ८५ ॥ घाल भिक्षा कांहीं तरी । असें म्हणून पुढें करी । भिक्षापात्र  
 भिकारी । यादव सुभेदाराच्या ॥ ८६ ॥ यादव म्हणे मनांत । भिकारी हा लोचट बहुत । नको म्हणत असतां येथ ।  
 हा बैसला येऊनी ॥ ८७ ॥ त्यातें पाहातां न्याहाळून । तई तो भासला गजानन । सुभेदाराकारण । शेगांवचा  
 राजयोगी ॥ ८८ ॥ दृष्टीस तेज अत्यंत । स्वरही त्यांच्या परी सत्य । फरक इतुकाच होता त्यांत । कंप होता  
 तनूला ॥ ८९ ॥ तेज मुद्रा बोलणें । होतें समर्थाप्रमाणे । तें पाहून ऐसें म्हणे । सुभेदार निज चितीं ॥ ९० ॥ हा  
 जरी मानूं गजानन । तरी ते गेले समाधिस्थ होऊन । आतां महाराज कोठून । पडतील आमुच्या दृष्टींशीं ? ॥ ९१ ॥  
 कांहीं असो पैसे दोन । देऊं भिकाऱ्याकारण । श्रीगजानन समजून । ऊहापोह ज्याचा नको ॥ ९२ ॥ पैसे घेतले  
 भिकाऱ्यानें । आणिक कांही देई म्हणे । श्रीगजाननाकारणें । शेरणी वाट गुळाची ॥ ९३ ॥ ते वायदे करिसी  
 वरचेवर । ते मी न आतां मानणार । तोटा दहा हजार । तुज व्यापारीं आला ना ? ॥ ९४ ॥ त्याचा विचार अंतरीं ।

करून देई कांहीं तरी । रुपये मजला लवकरी । काढ पाकीट खिशांतून ॥ १५ ॥ ऐसें भिकारी बोलतां । सुभेदार झाला देतां । कांही रुपये तत्त्वतां । पाकीटाचे काढून ॥१६॥ भिकारी म्हणे ते अवसरी । संतुष्ट मी इतुक्यावरी । होत नाहीं दे लवकरी । आणखी रुपये कांहीं मला ॥ १७ ॥ पुन्हां रुपये काढिले । भिकाऱ्यासी अर्पिले । तों इतुक्यात घरांत गेले । विनायकराव असिरकर ॥१८॥ यादवराव एकटा बसला । होता असिरकराच्या ओसरीला । तें पाहून बोलला । सुभेदारासी येणें रीतीं ॥ १९ ॥ संशय गजाननाविषयीं । कां घेतोंस चितीं पाही ? । कपडे काढून उभा राही । माझ्यापुढें ये वेळां ॥ १०० ॥ तुझ्या अवघ्या अंगावर । दृष्टि पडूं देई एकवार । माझीं तेणें होईल दूर । व्याधि तुझी यादवा ॥ १ ॥ तूं मजला मुलापरी । कां रे लाजसी अंतरी ? । ऐसें म्हणून पाठीवरी । हात फिरविला त्यांनी ॥ २ ॥ फिरविला नखशिखांत । अंगावरून त्यानें हात । तों आले इतक्यांत । असिरकर ओसरीला ॥३॥ रुपये घेऊन भिक्षेकरी । गेला द्वाराच्या बाहेरी । यादवानें बहुतापरी । तपास केला गांवांत ॥४॥ परी न थांग लागला । शेवटी त्यानें निश्चय केला । ऐसा आपुल्या चित्ताला । कीं हा असावा गजानन ॥ ५ ॥ सुभेदार म्हणे मानसीं । हें समर्थ असल्या आज दिवशीं । फायदा होईल व्यापारासी । कांहींतरी निःसंशय ॥ ६ ॥ तो सुभेदाराच्या । गाड्या आल्या कापसाच्या । विकावयासाठीं साच्या । वर्ध्याचिया बाजारीं ॥ ७ ॥ विक्री होता किंमत । येती झाली त्या बहुत । तेणें यादव चित्तांत । समाधान पावला ॥८॥ आणि निश्चय ऐसा केला । जो भिकारी भेटला । तो होता समर्थ भला । श्रीगजानन योगीराज ॥९॥ समर्थ आपुल्या भक्तांसी । रक्षण करिती अहर्निशीं । निष्ठा मात्र त्यांचेविषयीं । दृढतर पाहिजे मनांत ॥११०॥ भाऊ राजाराम कवर । खामगांवीं होता डॉक्टर । त्याची तेलहान्यावर । बदली असे जाहली ॥११॥ म्हणून तेथें जाण्याला । खामगांवाहून निघाला । सहकुटुंब मठांत आला । घ्याया श्रींचें दर्शन ॥ १२ ॥ गाडी केली तेलहान्याची । तयारी केली निघण्याची । वेळ अस्तमानाची । असती झाली ते वेळां ॥ १३ ॥ बाळाभाऊ मठाधिपती । तो त्या बोलला येणें रीति । अहो ऐका माझी विनंती । प्रसाद घेऊन जावें तुम्ही ॥ १४ ॥ तुम्ही आजपर्यंत । गेला न येथून उपोषित । आज ऐसें विपरीत । कां हो मनीं आणिलें ॥ १५ ॥ ह्यांतून आहे व्यतिपात । हें आणावें मनांत । कवर सांगे त्याप्रत । मला निकड आहे बहु ॥१६॥ आज रात्रीं प्रसाद घेतों । मागल्या रात्रीं निघून जातों । नसतां आग्रह मला तो । तुम्ही न करा ये काळीं ॥१७॥ बोलल्याप्रमाणें निघाला । तेलहान्यासी डॉक्टर भला । घेऊन मुलांमाणसांला । दमणीमाजीं बसून ॥१८॥ रात्र होती अंधारी । महा भयंकर साजरी । वाटे निशा शोक करी । निज पतीच्या वियोगें ॥ १९ ॥ तों

चमत्कार ऐसा झाला । तेलहन्याचा रस्ता चुकला । कोणी न भेटे पंथाला । विचारावें कोणा जरी ॥ १२० ॥  
 गाडी अरुंद रस्त्यावर । दोन्ही बाजूंस कांटे फार । गाडी उभी कांठावर । एका भव्य तलावाच्या ॥ २१ ॥ म्हणतां  
 झाला गाडीवाला । साहेब रस्ता आहे चुकला । हें ऐकून कवराला । आश्चर्य वाटलें मानसीं ॥ २२ ॥ खालीं  
 उतरून जों पाहात । तों अवघें दिसलें विपरीत । अपशब्द बोलला बहुत । तो त्या गाडीवाल्याला ॥ २३ ॥ तूं  
 तेलहन्याचा म्हणून । तुझी गाडी केली जाण । आडमार्गें आणून । आम्हां कसैं सोडिलें ? ॥ २४ ॥ काय होतास  
 दारू प्याला । म्हणून हा रस्ता चुकला । वाट तुझ्या डोळ्यांला । दिसली कशी ना सांग मज ? ॥ २५ ॥  
 तेलहन्याचा रस्ता थोर । आम्ही हमेशा वाहातों साचार । मग आडमार्गावर । गाडी कैसी आली तुझी ? ॥ २६ ॥  
 ऐसैं कवर बोलतां । गाडीवाला जोडी हातां । कां हो मजला शिव्या देतां ? । म्यां न अपराध केला कीं ॥ २७ ॥  
 मी हमेशा भाडें करतो । तेलहन्याहून येथे येतो । वाटेल तेव्हां गाडी हांकतो । रस्ता अवघा माहीत मज ॥ २८ ॥  
 बैलही ना कोठें वळलें । ते नीट येथेंच आले । तलाव पाहातां स्तब्ध झाले । हा न रस्ता तेलहन्याचा ॥ २९ ॥  
 मग कवर समजला मनांत । हें समर्थांचें आहे कृत्य । प्रसाद घेतल्याविरहित । कां कीं मी निघालों  
 ॥ १३० ॥ बाळाभाऊच्या विनंतीला । मीं नाहीं मान दिला । म्हणून माझा रस्ता चुकला । आतां वाट गवसे  
 कशी ? ॥ ३१ ॥ हें भयंकर कानन । येथें मशीं त्राता कोण । गजानना ! तुजवांचून । रक्षण माझें कराया ॥ ३२ ॥  
 तो तळ्याच्या दुसऱ्या बाजूला । घांगरमाळांचा आवाज झाला । डॉक्टरांच्या कानीं पडला । तेणें आला थोडा धीर  
 ॥ ३३ ॥ गाडीवाल्यासी म्हणे कवर । रस्ता नाहीं फार दूर । या चाहुलीचा सुमार । धरून गाडी हाण आतां ॥ ३४ ॥  
 तें त्यानें ऐकिलें । काट्यांकुपाट्यांमधून नेलें । नीट रस्त्याला लाविलें । या आपल्या गाडीस ॥ ३५ ॥ हमरस्ता  
 लागतां भली । डॉक्टरानें चौकशी केली । तों ऐशापरी समजली । गोष्ट त्या कवरातें ॥ ३६ ॥ हें शेगांवचें शिवार ।  
 आहे अजून साचार । मग म्हणाला डॉक्टर । चाल शेगांवीं परत आतां ॥ ३७ ॥ सूर्योदयाचे समयाला । शेगांवासी  
 कवर आला । वृत्तान्त बाळाभाऊला । केला सर्व निवेदन ॥ ३८ ॥ मग बाळाभाऊ म्हणाले । हेंच आज बरें झालें ।  
 व्यतिपाती न जाऊं दिलें । समर्थांनीं तुम्हांस ॥ ३९ ॥ आज प्रसाद ग्रहण करा । उद्यां जा हो तेलहारा । करूं नये  
 कधींच खरा । प्रसादाचा इन्कार ॥ १४० ॥ समर्थांचे तुम्ही भक्त । म्हणून तुम्हां आणिलें परत । मानवाचे अवघे  
 बेत । सिद्धीस जाणें अशक्य ॥ ४१ ॥ संतांच्या जें असेल मनीं । तेंच येईल घडोनी । भरंवसा त्यांचे चरणीं ।  
 ठेवून स्वस्थ असावें ॥ ४२ ॥ दुसरे दिवशीं प्रसादासी । घेऊन गेला तेलहन्यासी । आतां पुढील गोष्टीसी ।



अवधान द्यावें श्रवणातें ॥ ४३ ॥ एक रतनसा नामें नर । होता जातीनें भावसार । तथाचा मुलगा दिनकर । होता  
 एक वर्षाचा ॥ ४४ ॥ त्यासी सोबणीचा रोग झाला । कोणी म्हणती सटावला । बालक अवघा सुकून गेला ।  
 रक्त न राहिलें अंगांत ॥ ४५ ॥ दिसूं लागलीं अवघीं हाडें । वरती नुसतें कातडें । वैद्य आणले बडेबडे । परी न  
 झाला उपयोग ॥ ४६ ॥ मुलगें रडतां राहिना । दूधपाणी घेईना । ज्वर मुळींच सोडीना । पाहा तथाच्या तनूतें  
 ॥ ४७ ॥ वैद्य म्हणती रतनसासी । आतां औषध न देई यासी । हा तुझ्या हातासी । लागणें आहे अशक्य  
 ॥ ४८ ॥ शक्याशक्य विचार । सुजें करावा निरंतर । उगीच पूल सागरावर । बांधावया जाऊं नये ? ॥ ४९ ॥  
 ऐसें ऐकून रतनसा । रडूं लागला ढसढसां । शेवटीं विचार त्यानें ऐसा । केला आपुल्या मानसीं ॥ १५० ॥ येवींतेवीं  
 मरतें पोर । माझे आतां साचार । पाहूं करून एकवार । उपाय हा शेवटचा ॥ ५१ ॥ दिनकराचा अंतकाळ ।  
 आला होता अति जवळ । घरचीं माणसें सकळ । लागलीं श्रोते रडावया ॥ ५२ ॥ हातपाय गार झाले । नेत्रतेज  
 मंदावलें । मनगटाचें सोडिलें । ठिकाण पाहा नाड्यांनीं ॥ ५३ ॥ ऐशा स्थितिमाझारी । रतनसानें पुत्र करीं ।  
 घेऊन ठेविला असे द्वारीं । नेऊनिया समर्थांच्या ॥ ५४ ॥ आणि केला त्यांसी नवस । पुत्र माझा उठल्यास । शेरणी  
 वांटीन तुम्हांस । मी पांच रुपयांची ॥ ५५ ॥ तुम्ही पावले अवघ्यांला । त्याचा अनुभव द्यावा मला । मीही आहे  
 आपुला । माझी उपेक्षा करूं नका ॥ ५६ ॥ माझे मूल द्वारांत । तुझ्या जरी झालें मृत । तरी अवघ्या वऱ्हाडांत ।  
 तुझी होईल नाचक्री ॥ ५७ ॥ अमृतापरी तुझे चरण । आले सांगत आम्हां जन । हे स्वामी गजानन । कृपा करा  
 या बाला ॥ ५८ ॥ पुत्र न माझा उठला जरी । मी डोकें फोडीन पायांवरी । तुझ्या आज निर्धारिं । ऐसा निश्चय  
 मनींचा ॥ ५९ ॥ अमृततुल्य तुझी दृष्टि । त्याची करावी आज वृष्टि । नको करूंस मला कष्टी । महापुरुषा  
 गजानना ! ॥ १६० ॥ त्यास कांहीं वेळ झाला । तो प्रकार ऐसा घडून आला । मूल हातापायांला । हालवावया  
 लागलें ॥ ६१ ॥ नाडी आली ठिकाणीं । रुदन करूं लागलें जाणी । तो प्रकार पाहूनी । लोक सारे आनंदले  
 ॥ ६२ ॥ समर्थकृपा झाल्यावर । राहिल कोठून त्या दर ? । सूर्याचिया समोर । तमाचा तो पाड नसे ॥ ६३ ॥  
 दिनकर थोडे दिवसांत । होता झाला पूर्ववत् । नवस असला श्रद्धायुक्त । तो फळे हा न्याय असे ॥ ६४ ॥ दादा  
 कोल्हटकरांचा । पुत्र राजा नांवाचा । आहे प्रसाद समर्थांचा । संतकृपा अमोल खरी ॥ ६५ ॥ कन्या रामचंद्र  
 पाटलाची । चंद्रभागा नांवाची । ज्वान अठरा वर्षांची । लाडेगांव सासर जिचें ॥ ६६ ॥ ही असतां गरोदर । प्रसंग  
 आला दुर्धर । प्रसूतीची वेळ फार । कठीण स्त्रीजातीला ॥ ६७ ॥ लाडेगांवाहून माहेरीं । चंद्रभागा आली खरी ।

प्रसूतीस्तव निर्धारी । जनरीतीप्रमाणें ॥ ६८ ॥ मोठ्या कष्टानें प्रसूती । झाली तिची निश्चिती । तोंच चंद्रभागेवरती ।  
 ज्वरें अंमल बसविला ॥ ६९ ॥ तो होता नवज्वर । थकून गेले डॉक्टर । औषधउपचार केले फार । आपुल्या  
 मुलीस पाटलांनीं ॥ १७० ॥ थोडाबहुत गुण आला । व्याधि तितक्यापुरता दबला । परी नव्हता मुळींच झाला ।  
 नामशेष देहांतूनी ॥ ७१ ॥ चंद्रभागा आजारी । पडूं लागली वरच्यावरी । एकदां अकोल्या नेलें खरी । औषध  
 तिला द्यावया ॥ ७२ ॥ वैद्य विधानें नाना करिती । कोणी नळसंग्रहणी बोलती । कोणी वैद्य ऐसें म्हणती । क्षय  
 झाला मुलीस या ॥ ७३ ॥ मेळ एकाचा एकाला । नाहीं मुळीं लागला । मग पाटलानें विचार केला । आतां वैद्य  
 गजानन ॥ ७४ ॥ तारो अथवा मारो इसी । अंगारा लावा प्रतिदिवसीं । तीर्थ द्यावें प्यावयासी । समर्थांच्या  
 पायांचें ॥ ७५ ॥ पिता मोठा निष्ठावंत । समर्थांवरी अवघा हेत । हळुं हळुं त्या पोरीप्रत । गुण येता जाहला  
 ॥ ७६ ॥ तिला उठवत नव्हतें शय्येसी । तीच आली दर्शनासी । पार्यीं चालत मठासी । हें महत्त्व अंगाच्याचें  
 ॥ ७७ ॥ निष्ठावंत ज्याचा भाव । तयाशीं पावे देव । उपास्यापदीं भाव । उपासकें ठेवावा ॥ ७८ ॥ रामचंद्राची  
 अंगना । जानकाबाई सुलक्षणा । परी दैवयोग सुटेना । तो भोगल्यावांचुनी ॥ ७९ ॥ वाताचा झाला विकार ।  
 जानकाबाईस साचार । पोट दुखे वरच्यावर । कांही उपाय चालेना ॥ १८० ॥ औषध देतां दबे वात । पुनः उठे  
 पूर्ववत् । ऐसा क्रम दिवस बहुत । चालला होता श्रोते हो ॥ ८१ ॥ त्या वाताची अखेरी । होती झाली मस्तकावरी ।  
 मेंदु बिघडला निर्धारी । गेली जाणीव मावळून ॥ ८२ ॥ वेड्यापरी करावें । वाटेल तें बोलावें । कधीं उपाशी  
 निजावें । कधीं बसावें जेवत ॥ ८३ ॥ कोणी म्हणती लागलें भूत । कोणी म्हणती रोग सत्य । कांहीं वटूं लागले  
 तेथ । हा करणीचा प्रकार असे ॥ ८४ ॥ कां कीं जितके असती जमेदार । त्यांचें असतें वांकडे फार । दुबळा  
 आपुला दावी जोर । चेटूककरणी करुनिया ॥ ८५ ॥ औषध उपाय बहुत केले । जाणतेही आणविले । गंडे बहुत  
 बांधिले । करीं जानकाबाईच्या ॥ ८६ ॥ पाटील घरचा श्रीमंत । तो सांपडला अडचणींत । म्हणून येतां झाला  
 ऊत । अवघ्यां त्या दांभिकांना ॥ ८७ ॥ कोणी अंगांत आणावें । वेडाचें निदान करावें । कांही तरी सांगावें ।  
 धनास्तव पाटलाला ॥ ८८ ॥ तो बिचारा सारें करी । कांता बरी न होय परी । विचार त्यानें अखेरीं । ऐशा रीतीं  
 ठरविला ॥ ८९ ॥ वैद्य आतां गजानन । जाणता आतां गजानन । देव ऋषि आतां गजानन । तो जें वाटेल तें  
 करो ॥ १९० ॥ माझी बायको सून त्याची । ही भावना माझी साची । आतां अन्य उपायांची । गरज नाहीं  
 आम्हांला ॥ ९१ ॥ तूं उद्यांपासून । प्रातःकाळीं करी स्नान । मठामाजीं जाऊन । घाली प्रदक्षिणा समाधीसी

॥ ९२ ॥ तें तिनें पतीचें वचन । सर्वथैव केलें मान्य । समर्थ समाधी लागून । घालूं लागली प्रदक्षिणा ॥९३॥  
 गेल्या न त्या मात्र वायां । दया आली सद्गुरुराया । वातविकार जाऊनियां । निर्दोष ती जाहली ॥ ९४ ॥ खऱ्या  
 खऱ्या संतांची । सेवा न जाई वांया साची । परी निष्ठा मानवाची । जडणें तेथे अशक्य ॥ ९५ ॥ समर्थांच्या  
 नंतर । बाळाभाऊ गादीवर । बसले त्यांचे चमत्कार । कांहीं थोडे जाहले ॥९६॥ हे वैशाख वद्य षष्ठीसी । शेगांवी  
 गेले वैकुंठासी । त्यांच्यामागून गादीसी । बसले येऊन नारायण ॥९७॥ बाळाभाऊ जेव्हां गेले । तेव्हां नारायणासी  
 स्वप्न पडलें । नांदूरें ग्रामीं भलें । तें थोडें सांगतों ॥ ९८ ॥ हे माळी नारायणा । तूं शेगांवास करी गमना । रक्षण्या  
 भाविक जनांना । ऐसें मला वाटतें ॥९९॥ ऐसें स्वप्नीं सांगून । निघून गेले गजानन । म्हणून आले नारायण ।  
 शेगांवामाझारीं ॥ २०० ॥ कांहीं दिवस यांनींही । अधिकार चालविला ते ठायीं । यांची समाधि झाली पाही ।  
 चैत्र शुद्ध षष्ठीला ॥१॥ पूर्वसुकृतावांचून । संतसेवा न घडे जाण । संतसेवेचें महत्पुण्य । त्या पुण्या पार नसे  
 ॥२॥ श्रीगजाननलीलेचा । पार कधीं न लागायाचा । अंबरीच्या चांदण्यांचा । हिशेब कोणा न लागे कधीं ॥ ३ ॥  
 मी अज्ञान पामर । मति नाहीं तिळभर । मग हा लीलासागर । मुखीं केवीं वर्णू हो ! ॥४॥ त्यानें जें जें वदविलें ।  
 तें तें मीं कथित केलें । लेखणीनें अक्षर लिहिलें । परी तें न तिचें सामर्थ्य ॥ ५ ॥ ती लेखणी ज्याच्या करीं । तोच  
 अक्षरें काढी सारीं । निमित्ताकारण होते खरी । लेखणी ती लिहावया ॥६॥ तैसेंच येथे झालें । मी लेखणीचें काम  
 केलें । लिहिते लिहविते स्वामी भले । श्रीगजानन महाराज ॥७॥ त्यांच्या कृपेंकरून । मी हें केलें लेखन । यथें  
 माझें मोठेंपण । कांहींच नाहीं विबुध हो ! ॥ ८ ॥ स्वस्ति श्रीदासगणूविरचित । हा श्रीगजाननविजय नामें ग्रंथ ।  
 आतां आला कळसाप्रत । कळसाध्याय पुढें असे ॥ २०९ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य विंशोऽध्यायः समाप्तः ॥

## अध्याय एकविंशत्वा प्रारंभ

श्रीगणेशाय नमः ॥ जयजयाजी अनंतवेषा । जयजयाजी अविनाशा । जयजयाजी परेशा । ब्रह्मांडाधीशा  
नमो तुशीं ॥ १ ॥ देवा ! तूं आपणांस । पतितपावन नाम खास । सर्वदा आहे धरिलेंस । याचा विचार करी गा  
॥ २ ॥ पाप्यावरीं प्रेम अमित । तुझे देवा असतें सत्य । पापी जनांनी तुजप्रत । महत्त्व आणिलें कृपाळा ॥ ३ ॥  
म्हणून माझ्या पातकासी । पाहूं नका हो हृषीकेशी । धुणें येतें जलापासीं । स्वच्छ होतें म्हणून ॥ ४ ॥ म्हणून  
पतितांचा कंटाळा । करूं नको रे घननीळा । काय भूमीनें सांवरिला । दिले आहे टाकून ॥ ५ ॥ तूंच पतितपावन ।  
तूंच पुण्यपावन । या दोन्ही दोषांपासून । तुम्ही अलग सर्वदा ॥ ६ ॥ सूर्य नाशी तमाप्रत । म्हणून कां तो कष्टी  
होत । कांहीं न करावें लागत । तम नासण्या रवीशीं ॥ ७ ॥ तम जों जों भेटण्या येई । तों तों तेथें प्रकाश होई ।  
अंधारत्व अवघें जाई । त्याचें तमाचें नारायणा ॥ ८ ॥ पापपुण्याची वासना । तूंच उपजविशी नारायणा । आपला  
रक्षण्या मोठेपणा । पापी तूंच निर्मिशी ॥ ९ ॥ कांही असो आतां तरी । चिंतारहित मजला करी । दासगणू हा  
घ्यावा पदरीं । हेंच आहे मागणें ॥ १० ॥ तुझ्यावांचून मजप्रत । नाहीं वशिला जगतांत । अवघेंच तुझ्या हातांत ।  
आहे कीं रे पांडुरंगा ! ॥ ११ ॥ श्रोते आतां सावधान । हा कळसाध्याय परिसा पूर्ण । तुमचें भाग्य धन्य धन्य ।  
संतकथा ऐकतसां ॥ १२ ॥ एकविधा निष्ठा ज्याची । जडली गजाननपदीं साची । त्याच्या दुःखसंकटांची । होळीच  
होते निःसंशय ॥ १३ ॥ बांधीत असतां मंदिर । काम करीत शिखरावर । एक होता मजूर । हाताखालीं  
गवंड्यांच्या ॥ १४ ॥ तो धोंडा देतां मिस्तरीला । एकाएकी झोंक गेला । तीस फुटांवरून पडला । खालीं घडीव  
दगडावर ॥ १५ ॥ तो पडतां लोकांनी पाहिला । जन म्हणती मेला मेला । उंचावरून खालीं पडला । आतां कशाचा  
वांचे तो ? ॥ १६ ॥ परी घडलें अघटित । कोठें न लागलें त्याप्रत । जैसा चेंडू झेलितात । तैसें त्याचें जाहलें  
॥ १७ ॥ सोपानसाहें ज्यापरी । जन उतरती भूमिवरी । तेथें झालें त्याचपरी । त्या मजुराकारणें ॥ १८ ॥ मजुर  
म्हणे लोकांला । माझा जेव्हां झोक गेला । तेव्हां एकानें धरलें मला । पडतां पडतां करास ॥ १९ ॥ पाय भूमीसी  
लागतां क्षणीं । तो न दिसला मजलागुनी । हें वृत्त ऐकूनी । लोक अवघे आनंदले ॥ २० ॥ अभिश्राप कोणाचा ।  
समर्थ ना घेती साचा । हा योग पडण्याचा । दैवानेंच आला तुज ? ॥ २१ ॥ या तुझ्या पडण्यानें । स्पर्श केला

समर्थानें । तुझ्या कराकारणें । ऐसें भाग्य कोणाचें ? ॥ २२ ॥ असो एक बाई रजपुताची । जयपुराहून आली साची । बाधा होती भूताची । तया अबलेकारणें ॥ २३ ॥ तिसी जयपूर ग्रामाला । दत्तात्रयांचा दृष्टान्त झाला । तूं या रामनवमीला । जाई शेंगांवाकारणें ॥ २४ ॥ तेथे संत जागती ज्योत । श्रीगजानन सद्गुरुनाथ । ते या तुझ्या पिशाच्याप्रत । मुक्ति देतील निःसंशयें ॥ २५ ॥ या दृष्टान्तेंकरून । आपुल्या दोन मुलांसी घेऊन । रामनवमीसाठीं जाण । बाई आली शेंगांवा ॥ २६ ॥ प्रतिपदेपासून भला । उत्सवासी आरंभ झाला । अफाट समुदाय मिळाला । नवमीस श्रोते शेंगांवीं ॥ २७ ॥ काम सभामंडपाचें । चाललें होतें तेथ साचें । खांब मोठमोठे दगडाचे । उभे केले असती ॥ २८ ॥ दीड फूट जाडीचा । पांच फूट लांबीचा । प्रत्येक खांब दगडाचा । ऐसे होते किती तरी ॥ २९ ॥ उत्सवाच्या निमित्त भलें । काम भक्तांनीं बंद केले । खांब होते बसविलेले । नुसते मात्र ते ठाई ॥ ३० ॥ श्रीरामाचा जन्म झाला । प्रसादासाठीं लोटला । जनांचा तो समुदाय भला । तो न मसी वर्णवे ॥ ३१ ॥ त्या गर्दीत ही बाई । उभी खांबास एक्या पायीं । होती तिला सोसली नाहीं । गर्दी ती यत्किंचित् ॥ ३२ ॥ म्हणून खांबाच्या आश्रया । गेली निर्भय व्हावया । गर्दी ती चुकवावया । परी झालें विपरीत ॥ ३३ ॥ तोंच खांब कोसळला । तिच्या शरीरा पडला । तो पाहतां लोकांला । ऐसें वाटूं लागले ॥ ३४ ॥ तिचा बहुतेक गेला प्राण । ही बाई कोठील कोण ? । लहान मुलें दिसती दोन । खांबाखालीं येधवां ॥ ३५ ॥ दहावीस जणांनी । खांब काढिला अंगावरूनी । पाणी मुखांत घालोनी । लोबोकडे पाठविले ॥ ३६ ॥ ही लोबो डॉक्टराण । शस्त्रविद्येंत अति प्रवीण । ही जातीनें ख्रिश्चन । भक्त येशू ख्रिस्ताची ॥ ३७ ॥ तिनें या रजपुतीणीला । रीतीप्रमाणें उपचार केला । लोबो म्हणे ना लागला । मार इला कोठेंच ॥ ३८ ॥ हें आश्चर्य खरोखर । खांब दगडाचा होता थोर । त्याच्या खालीं शरीर । सुरक्षित रहावें कसें ? ॥ ३९ ॥ आश्चर्य वाटलें लोकांला । प्राण बाईचा वांचला । हा जो कांहीं प्रकार झाला । तो घडला इतुक्यास्तव ॥ ४० ॥ खांब पाडून अंगावरी । भूत जें होतें शरीरीं । त्या भुतास मुक्ति खरी । दिधली त्या गजाननें ॥ ४१ ॥ बाई होऊन पूर्ववत् । गेली जयपूर शहराप्रत । नांदूं लागली आनंदांत । ऐसा प्रभाव स्वामींचा ॥ ४२ ॥ ऐसेंच एका उत्सवासी । नाईक नवऱ्याच्या मस्तकासी । सोडीत असतां मंडपासी । लाकडी गोल पडला हो ॥ ४३ ॥ तोही गोल थोर होता । परी स्वामींची अगाध सत्ता । कोठेंही ना आघात होतां । नाईक नवरा वांचला ॥ ४४ ॥ पुत्र कृष्णाजी पाटलाचा । रामचंद्र नांवाचा । परमभक्त समर्थाचा । एक असे शेंगांवीं ॥ ४५ ॥ एके दिवशी त्याच्या घरीं । येते

झालें साक्षात्कारी । ऐन दुपारच्या अवसरीं । गोसाव्याच्यारूपानें ॥ ४६ ॥ भूक लागली मला देखा । अन्न कांहीं देतां  
 कां ? । ऐसें म्हणून मारिली हांका । रामचंद्र पाटलातें ॥ ४७ ॥ पाटील मूळचा भाविक । त्यासी वाटलें कौतुक ।  
 गोसाव्याची ऐकून हांक । दारामाजीं पातला ॥ ४८ ॥ निरखून पाहातां गोसाव्यासीं । तों ते असावे पुण्यराशी ।  
 स्वामी गजानन निश्चयेसी । ऐसें त्याला वाटलें ॥ ४९ ॥ गोसाव्याचा धरून हात । आला घेऊन घरांत । दिला  
 बसण्यास पाट । पूजा केली पायांची ॥ ५० ॥ गोसावी म्हणे पाटलाला । आज मी मुद्दाम आलों मुला । कांही तुज  
 सांगण्याला । तें तूं ऐके मनापून ॥ ५१ ॥ कर्जाची न चिंता करी । तें फिटून जाईल निर्धारीं । अरे उन्हाळ्यांत  
 गोदावरी । थोडी कोरडी पडतसे ॥ ५२ ॥ तैसाच हाही प्रकार । संपन्नतेचा येईल पूर । कृपाघन वर्षल्यावर ।  
 श्रीहरीचा समज हें ॥ ५३ ॥ उष्टें माझें जें ठायीं । पडेल बापा ते ठायीं । कशाचेंही कधीं कांहीं । कमी नाही पडणार  
 ॥ ५४ ॥ आण ताट वाढून । सुग्रास देई भोजन । मर्जी असल्या पांघरूण । घाल एखादें अंगावरी ॥ ५५ ॥ पूजा  
 अन्न दक्षिणा । याचकांसी दिल्या जाणा । तें पावतें नारायणा । येविषयीं शंका नसे ॥ ५६ ॥ परी तो याचक । आधीं  
 पाहिजे शुद्ध देख । त्यावांचून हे कौतुक । होणार नाही कधींही ॥ ५७ ॥ आणलें ताट वाढूनी । गोसावी जेवला  
 प्रेमानीं । पांच रुपये पाटलांनी । दक्षिणा ठेविली त्याच्या करां ॥ ५८ ॥ तें गोसावी म्हणाला । ही दक्षिणा नको  
 मला । तूं पाहिजे कारभार केला । गजाननाच्या मठांत ॥ ५९ ॥ तीच दक्षिणा मागण्यासी । मी आलों तुझ्यापासीं ।  
 ती आनंदे देई मसी । म्हणजे कल्याण होईल ॥ ६० ॥ समर्थसेवेची दक्षिणा । देऊन तुष्टवी माझ्या मना । योग्य  
 मनुष्य तुझ्याविणा । कोणी न यथें सांप्रत ॥ ६१ ॥ तुझी कांता आजारी । वरचेवरी पडते जरी । तीही होईल बापा  
 बरी । ही दक्षिणा दिल्यानें ॥ ६२ ॥ बोलाव तुझ्या पुत्राप्रत । त्याच्या कंठी एक ताईत । बांधितो म्हणजे चेटूकभूत ।  
 याची न बाधा होय त्यासी ॥ ६३ ॥ कां कीं ही जमेदारी । कठीण आहे भूमिवरी । पाण्याशींच पाणी वैरी । ये  
 ठाई होत असे ॥ ६४ ॥ पाटीलकीचें तुझें वतन । हें वाघाचें पांघरूण । त्याचा उपयोग करणें जाण । अति जपून  
 रामचंद्रा ॥ ६५ ॥ द्वेषी मन असूं नये । सत्रीतीला सोडूं नये । राजाविरुद्ध जाऊं नये । उगीच भलत्या कामांत  
 ॥ ६६ ॥ साधु कोण संत कोण ? । हें पाहावें शोधून । दांभिकांच्या नादीं जाण । कदापिही लागूं नये ॥ ६७ ॥  
 ही व्रतें पाळल्यास । तुझा ऋणी श्रीनिवास । होईल या वचनास । असत्य माझ्या मानूं नको ॥ ६८ ॥ आय पाहून  
 खर्च करी । दंभाचार कधीं न वरी । साधुसंत येतां घरीं । विन्मुख त्याला लावूं नये ॥ ६९ ॥ अपमान खऱ्या

संतांचा । झाल्या कोप ईश्वराचा । होतसे बापा साचा । संतचरणीं प्रेमा धरी ॥ ७० ॥ आपल्या वंशजांचे उणें । पाहूं  
 नये कदा मनें । सोयऱ्याधायऱ्याकारणें । समयानुसार मान द्यावा ॥ ७१ ॥ कोप असावा बाह्यात्कारी । दया असावी  
 अंतरीं । जैसें कां तें फणसावरी । कांटे, आंत गोड गरे ॥ ७२ ॥ मी तुझ्या पाठीस । आहे जाण रात्रंदिवस । ताईत  
 बांधून कंठास । गोसावी जाऊं लागला ॥ ७३ ॥ दाराबाहेर जातां भला । अंतर्धान पावला । पाहातां पाहातां झाला ।  
 दिसेनासा रस्त्यांत ॥ ७४ ॥ पाटील अवध्या दिवसभर । मानसीं करी विचार । हा गोसावी कोणी इतर । नसावा ऐसें  
 वाटतें ॥ ७५ ॥ श्रीगजानन स्वामी मला । आले उपदेश करायला । घेऊन गोसावीवेषाला । हें आतां उमजलें ॥ ७६ ॥  
 रात्रीं स्वप्नीं येऊन । संशय केला निरसन । ऐसें स्वामी गजानन । भक्तवत्सल खरोखरी ॥ ७७ ॥ श्रीगजानन चरित्र ।  
 तारक असोनी परमपवित्र । अनुभव येण्या मात्र । सबळ निष्ठा पाहिजे ॥ ७८ ॥ या ग्रंथाची अवतरणिका । देतो  
 आतां ही तुम्ही ऐका । वेळ उगा दवडूं नका । पूर्ण व्हावें सावधान ॥ ७९ ॥ प्रथमाध्यायीं मंगलाचरण । देवगुरूचें  
 वंदन । केलें पुढे निवेदन । गजाननाच्या पूर्वचरिता ॥ ८० ॥ माघमासीं सप्तमीसी । समर्थ आले शेगांवासी ।  
 देवीदासाच्या सद्नापासी । दिसते झाले प्रथमतः ॥ ८१ ॥ बंकटलाल दामोदर । दोन होते चतुर नर । त्यांनी परीक्षा  
 अखेर । केली गजाननाची ॥ ८२ ॥ कथा द्वितीयाध्यायांत । येणेंपरी आहे सत्य । गोविंदबुवाच्या कीर्तनांत ।  
 महाराज येऊन बैसले ॥ ८३ ॥ पितांबर शिंप्याला । रस्त्यांत चमत्कार दाविला । बंकटलालाच्या घराला । महाराज  
 गेले शेवटीं ॥ ८४ ॥ कथा तृतीयाध्यायाला । गोसाव्यानें नवस केला । गांजाचा श्रीसमर्थाला । पाजण्याचा विबुध  
 हो ॥ ८५ ॥ त्याची इच्छा पुरविली । प्रथा गांजाची पडली । तेथपासोनी भली । शेगांवचे मठांत ॥ ८६ ॥ जानराव  
 देशमुखाचें । गंडांतर टाळिलें साचें । देऊन तीर्थ पायांचें । आपुलें तें स्वामींनीं ॥ ८७ ॥ मृत्यूचे तें प्रकार । तेथें  
 कथिले सविस्तर । विठोबासी दिला मार । ढोंग करितो म्हणोनी ॥ ८८ ॥ कथा चतुर्थाध्यायाठायीं । येणें रीतीं असे  
 पाहीं । जानकीरामें दिला नाहीं । विस्तव चिलमीकारणें ॥ ८९ ॥ किडे पडले चिंचवण्यांत । अन्न गेलें वाया सत्य ।  
 सोनारानें जोडून हात । केली विनंती समर्थाला ॥ ९० ॥ त्याचा अपराध क्षमा केला । पूर्ववत् केलें चिंचवण्याला ।  
 जानकीराम भक्त झाला । ते दिवसापासून ॥ ९१ ॥ होते दोन कान्होले । उतरंडीसी ठेविलेले । तेच समर्थें मागितलें ।  
 खाया चंदू मुकिंदासी ॥ ९२ ॥ चिंचोलीच्या माधवाला । यमलोक दावून मुक्त केला । शिष्याहातें करविला । थाट  
 वसंतपूजेचा ॥ ९३ ॥ कथा पंचमाध्यायांत । महाराज पिंपळगांवांत । बसले शंकराच्या मंदिरांत । पद्मासन घालोनिया

॥ ९४ ॥ गुराख्यांनी पूजा केली । गांवची मंडळी तेथें आली । महाराजांसी घेऊन गेली । पिंपळगांवाकारणें  
 ॥ ९५ ॥ हें कळलें बंकटलाला । तो पिंपळगांवास गेला । महाराजांसी आणण्याला । परत शेगांवाकारणें ॥ ९६ ॥  
 समर्थांसी आणिलें परत । कांहीं दिवस राहून तेथ । पुन्हां गेले अकोलींत । भास्करासी तारावया ॥ ९७ ॥ कोरड्या  
 ठणठणीत विहिरीला । जिवंत झरा फोडिला । एका क्षणांत आणिलें जला । त्या कोरड्या विहिरीठायीं ॥ ९८ ॥  
 भास्कराची उडवली भ्रांती । घेऊन आले त्याप्रती । शेगांवास गुरुमूर्ति । ही कथा पंचमात ॥ ९९ ॥ षष्ठाध्यायीं ऐसी  
 कथा । बंकटलालें सद्गुरुनाथा । मक्याचीं कणसें खाण्याकरितां । नेलें आपुल्या मळ्यांत ॥ १०० ॥ गांधीलमाशा  
 उठल्या तेथ । लोक होऊन भयभीत । पळूं लागले असती सत्य । जीव आपुला घेऊनी ॥ १ ॥ बाधा गांधीलमाशांची ।  
 महाराजा न झाली साची । घेतली असे शिष्यत्वाची । परीक्षा बंकटलालाची ॥ २ ॥ नरसिंगजीस भेटण्याला ।  
 स्वामी गेले अकोटाला । जो नरसिंगजी होता भला । शिष्य कोतशा अल्लीचा ॥ ३ ॥ कांहीं दिवस राहिलें ।  
 अकोटामाजी भले । नरसिंगजीसी हितगुज केलें । बंधु आपुला म्हणून ॥ ४ ॥ चंद्रभागेच्या तीरीं । शिवरग्रामाभीतरीं ।  
 कृपा व्रजभूषणावरी । केली असे जाऊन ॥ ५ ॥ मारुतीच्या मंदिरांत । श्रावणमासाच्या उत्सवांत । समर्थ आले  
 राहण्याप्रत । येथें षष्ठमाची पूर्तता ॥ ६ ॥ गांवीची पाटील मंडळी । अवघी आडदांड होती भली । हमेश होई  
 बोलाचाली । त्यांची समर्थांबरोबर ॥ ७ ॥ हरी पाटलासर्वे भले । महाराज कुस्ती खेळले । मल्लविद्येचें दाविलें ।  
 प्रत्यंतर बहुतांला ॥ ८ ॥ ऊंसाचा चमत्कार । दाऊनिया साचार । अभिमानाचा परिहार । केला पाटील मंडळींच्या  
 ॥ ९ ॥ भिक्यानामें दिला सुत । खंडू कडताजी पाटलाप्रत । आम्रभोजनाचें व्रत । चालवण्यास कथिलें पाटलाला  
 ॥ ११० ॥ ऐशा कथा सप्तमाध्यायीं । कथन केल्या आहेत पाही । निष्ठा समर्थांच्या ठायीं । जडली पाटील मंडळींची  
 ॥ ११ ॥ कथा आहे अष्टमांत । दुफळी पाटील देशमुखांत । अर्ज दिधला सरकारांत । महारांनीं विरुद्ध पाटलाच्या  
 ॥ १२ ॥ खंडूवरी बालंट आलें । तें समर्थांनीं नासिलें । निर्दोष सुटते झाले । खंडू पाटील खटल्यांतून ॥ १३ ॥  
 तैलंगी ब्राह्मणाला । वेद म्हणून दाखविला । आपण कोण हा कळविला । सहज लीलेनें समाचार ॥ १४ ॥  
 कृष्णाजीच्या मळ्याशीं । महाराज राहिले छपरासी । मंदिराच्या सान्निध्यासी । चंद्रमौळी हराच्या ॥ १५ ॥ ब्रह्मगिरी  
 गोसाव्याला । अभिमानरहित केला । “नैनं छिन्दन्ति” श्लोकाला । रहस्यासह सांगून ॥ १६ ॥ जळत्या  
 पलंगाच्यावर । महाराज बसते झाले स्थिर । न जाळे वैश्वानर । केव्हांही खऱ्या संताला ॥ १७ ॥ कथा नवमाध्यायाला ।



द्वाड घोडा शांत केला । खूण नवस करणाराला । दिली असे गांजाची ॥ १८ ॥ दासनवमीचे उत्सवासी । समर्थ  
 बाळापुरासी । घेऊन आपल्या शिष्यांसी । बाळकृष्णाच्या घरां गेले ॥ १९ ॥ बाळकृष्णालागून । करविलें समर्थांचें  
 दर्शन । संशयरहित केलें मन । तथा रामदास्याचें ॥ १२० ॥ दशमाध्यायीं सुरेख । उमरावतीचें कथानक । उपरति  
 झाली पुरी देख । तेथें बाळाभाऊला ॥ २१ ॥ गणेश आप्पा चंद्राबाई । यांनीं अर्पिला संसार पायीं । भावभक्तीनें  
 लवलाही । श्रीगजाननस्वामींच्या ॥ २२ ॥ गणेश दादा खापड्याला । शुभ आशीर्वाद दिधला । छत्रीनें मारून  
 बाळाला । परीक्षा त्याची घेतली ॥ २३ ॥ द्वाड गाय सुकलालाची । अति गरीब केली साची । दांभिक भक्ति  
 घुड्याची । कशी ती कथन केली ॥ २४ ॥ एकादशाध्यायीं कथन । भास्करासी डसला श्वान । आले त्र्यंबकेश्वरीं  
 जाऊन । गोपाळदासा भेटले ॥ २५ ॥ इयामसिंगाच्या विनंतीसी । देऊन मान अडगांवासी । येते झाले पुण्यराशी ।  
 श्रीगजाननमहाराज ॥ २६ ॥ निजधामा भास्कर गेला । त्याचा देह ठेविला । द्वारकेश्वरा सन्निध भला । सतीबाईंचे  
 शेजारीं ॥ २७ ॥ आज्ञा केली कावळ्यांला । तुम्ही न यावें या स्थला । वांचविलें गणु जवऱ्याला । सुरंग उडतां  
 विहिरींत ॥ २८ ॥ शेट बचुलालाची । कथा द्वादशाध्यायीं साची । मूर्ति निरिच्छपणाची । प्रत्यक्ष होते महाराज  
 ॥ २९ ॥ स्वामींचें वस्त्र नेसला । पितांबर शिंपी कोंडोलीला । स्वइच्छेने येता झाला । परमभक्त होता जो  
 ॥ १३० ॥ पितांबरानें कोंडोलीसी । बळिरामाच्या शेतासी । वठलेलिया आंब्यासी । पानें फळें आणविली  
 ॥ ३१ ॥ पितांबर राहिला कोंडोलीत । तेथेंच झाला समाधिस्थ । नवा मठ झाला स्थापित । शेगांवी समर्थ इच्छेनें  
 ॥ ३२ ॥ विचार करून मानसीं । बसून रेतीच्या गाडीसी । महाराज नव्या मठासी । आले जुन्या मठांतून ॥ ३३ ॥  
 इयामसिंगानें मुंडगांवाला । नेलें गजाननस्वामीला । पर्जन्यानें घोटाळा । भंडाऱ्याचा केला असे ॥ ३४ ॥ इयामसिंगानें  
 आपुली । इस्टेट समर्था अर्पिली । पुंडलीकाची निमाली । गाठ प्लेगाची श्रीकृपें ॥ ३५ ॥ कथाभाग तेराव्याचा ।  
 महारोग गोसाव्याचा । हरण गंगाभारतीचा । केला असें गजाननें ॥ ३६ ॥ बंडुतात्यासी भाग्य आलें । भूमींत धन  
 सांपडलें । कर्जापासून मुक्त केलें । समर्थानें निजकृपें ॥ ३७ ॥ नर्मदेच्या स्नानास । सोमवती अमावस्यास । नौका  
 फुटतां छिट्रास । हात लाविला नर्मदेनीं ॥ ३८ ॥ विडा माधवनाथाला । शिष्याहातीं पाठविला । या कथा चवदाव्याला ।  
 वर्णिल्या असती साकल्यें ॥ ३९ ॥ अध्याय तो पंधरावा । शिवजयंतीचा आहे बरवा । आलें अकोलें नामक गांवा ।  
 टिळक बाळ गंगाधर ॥ १४० ॥ भाकरी प्रसाद पाठविला । कोल्हटकराचे हस्तें भला । मुंबईत लोकमान्याला । ग्रहण

कराया कारणें ॥ ४१ ॥ श्रीधर गोविंद काळ्यास । करिते झालें उपदेश । नको जाऊं विलायतेस । यथेंच आहे सर्व  
कांहीं ॥ ४२ ॥ कथा ऐशा सोळाव्यासी । पुंडलीक अंजनगांवासी । जातां निवारिले त्यासी । येऊनिया स्वप्नांत  
॥ ४३ ॥ पादुकांचा प्रसाद त्याला । इयामसिंगहस्तें पाठविला । कवराच्या भाजीभाकरीला । ग्रहण केलें आनंदें  
॥ ४४ ॥ छरा तुकारामाचा । कानामधून पडला साचा । ह्या अशा कथांचा । समावेश सोळाव्यांत ॥ ४५ ॥  
सतराव्यांत कथा सुरस । विष्णूसाच्या घरास । जाया मलकापुरास । समर्थ निघाले गाडींतून ॥ ४६ ॥ नग्न फिरती  
म्हणूनी । खटला भरला पोलिसांनीं । केवळ अहंपणांनीं । सत्पुरुषासी त्रास द्याया ॥ ४७ ॥ महेताबशा साईला ।  
पाठवून दिलें पंजाबाला । हिंदुयवनांविषयीं केला । कळकळीचा बोध त्यासी ॥ ४८ ॥ बापुरावाच्या कांतेसी ।  
भानामती न मानी साची । भेट गंगाभागीरथीसी । झाली अकोटीं विहिरींत ॥ ४९ ॥ कथा बायजा माळणीची ।  
अठराव्यामाजीं साची । कवर डॉक्टराच्या फोडाची । कथा यांत ग्रंथित असे ॥ १५० ॥ महाराज गेले पंढरीला ।  
घेऊन अवघ्यां लोकांला । तेथें बापुना काळ्याला । दर्शन हरीचें करविलें ॥ ५१ ॥ कवठे बहादुरचा वारकरी । मरीनें  
झाला आजारी । त्यास घटकेमाझारीं । समर्थानें बरें केलें ॥ ५२ ॥ एक्या कर्मठ ब्राह्मणाला । श्वान उठवून  
मेलेला । दावून त्याचा गलित केला । कर्माभिमान श्रोते हो ॥ ५३ ॥ कथा एकोणविसाव्यासी । दिला काशीनाथपंतासी ।  
आशीर्वाद तो अतिहर्षी । तो येतां दर्शना ॥ ५४ ॥ गोपाळ मुकिंद बुटी भला । नागपुरासी घेऊन गेला ।  
श्रीगजाननस्वामीला । आपुल्या गेहाकारणें ॥ ५५ ॥ त्याच्या मनीं ऐसा हेत । महाराज ठेवावे नागपुरांत । परी हरि  
पाटलांनी परत । आणिले समर्थ शेगांवी ॥ ५६ ॥ धार कल्याणचे रंगनाथ । साधु आले भेटण्याप्रत । समर्थांसी  
शेगांवांत । ऐसें आणि कितीतरी ॥ ५७ ॥ श्रीवासुदेवानंद सरस्वती । जो कर्ममार्गाची प्रत्यक्ष मूर्ति । दृष्टादृष्ट होतां  
नुसती । आनंद झाला उभयतांतें ॥ ५८ ॥ तेव्हां बाळाभाऊला । जो कां होता संशय आला । तो समर्थांनी  
निवटिला । करूनिया उपदेश ॥ ५९ ॥ केलें खळ्याचें संरक्षण । गाढवांचेपासून । समर्था मारितां आलें मरण ।  
नारायणासी बाळापुरी ॥ १६० ॥ गजाननाचें कृपे भलें । जाखड्याचें लग्न झालें । कपीलधारेसी दिधलें । दर्शन  
निमोणकराला ॥ ६१ ॥ तुकारामें आपुला । पुत्र समर्था वाहिला । नारायण नामें भला । सेवा करावयाकारणें  
॥ ६२ ॥ पंढरीतें जाऊन । विठ्ठलातें विचारून । महाराज आले परतून । शेगांवाकारणें ॥ ६३ ॥ पुढें भाद्रपदमासासी ।  
ऋषिपंचमीच्या पुण्य दिवशीं । आधुनिक कालाचा हा ऋषि । समाधिस्थ जहाला ॥ ६४ ॥ विसाव्यामाजीं इतर ।

श्रींची समाधी झाल्यावर । जे का घडले चमत्कार । त्यांचे वर्णन केलें असे ॥ ६५ ॥ जे जे भाविक भक्त कोणी ।  
 त्यांना त्यांना अजुनी । दर्शन देती कैवल्यदानी । त्यांच्या इच्छा पुरवून ॥ ६६ ॥ आतां हा एकविसावा । अवघ्या  
 कथेचा कळस बरवा । हा अवघ्यांचा लेखावा । तुम्ही, सार श्रोते हो ॥ ६७ ॥ प्रत्यक्षापरी प्रकार । येंथें होती  
 वरच्यावर । म्हणून म्हणणें आहे सार । अवघ्यांचे या अध्याया ॥ ६८ ॥ वर्गणीच्या जोरें भलें । समाधीचें काम  
 झालें । मनापासून भक्त झटले । वर्गणी गोळा कराया ॥ ६९ ॥ ऐसें भव्य सुंदर । काम कोठें न भूमिवर । धर्मशाळा  
 चौफेर । चहुं बाजूनीं बांधिल्या ॥ १७० ॥ या भव्य कामाला । बहुतांनीं हात लाविला । त्यांचीं नांवें तुम्हांला । सांगतां  
 ग्रंथ वाढेल ॥ ७१ ॥ मुख्य जे होते त्यांतून । त्यांची नांवें करितों कथन । कुकाजीचा नंदन । हरी पाटील नाम ज्याचें  
 ॥ ७२ ॥ सांगवी गांवचा बनाजी । उमरीचा तो गणाजी । बटवाडीचा मेसाजी । लाडेगांवचा गंगाराम ॥ ७३ ॥  
 भागु, नंदू, गुजाबाई । अकोल्याची बनाबाई । सुकदेव पाटलाची ती आई । यांनी हजारों रुपये दिले ॥ ७४ ॥  
 पाटील रामचंद्र कृष्णाजी । दुसरा दत्तु भिकाजी । पळसखेडचा सुखदेवजी । मार्तंड गणपती शेगांवचा ॥ ७५ ॥  
 बालचंदाचा रतनलाल । पंचगव्हाणचा दत्तूलाल । त्याच गांवींचा बिसनलाल । अंबरसिंग टाकळीचा ॥ ७६ ॥  
 किसन बेलमंडळेकर । विठोबा पाटील चावरेकर । हसनापुरचा राहणार । गंगाराम नाम ज्याचें ॥ ७७ ॥ या  
 दानशूरांनी । मोठमोठ्या रकमा देऊनि । केली मठाची उभारणी । भक्तिस्तव समर्थांच्या ॥ ७८ ॥ कोठ्या कचेरी  
 स्वैंपाकघरें । सोपे उत्तम प्रकारें । बांधिले असती साजिरे । समाधीच्या चौफेर ॥ ७९ ॥ लोकांनी ज्या देणग्या  
 दिल्या । त्या बांधकामीं जिरून गेल्या । परी पुष्कळ गोष्टी राहिल्या । बांधण्याच्या अवशेष ॥ १८० ॥ त्यासाठीं  
 युक्ति केली । वर्गणी जमवण्यासाठीं भली । योजना ती ऐशी झाली । ती ऐका विबुध हो ॥ ८१ ॥ बसविला  
 शेतसान्यावर । समर्थांचा धार्मिक कर । कोणासी न करतां जोर । रुपयामागें एक आणा ॥ ८२ ॥ तैशीच  
 बाजारपेठेशीं । धान्य अथवा कपाशी । जी येईल विकायासी । पट्टी बसविली त्यावर ॥ ८३ ॥ गाडीमागें अर्धा  
 आणा । हर्ष वाटे देतांना । कां कीं समर्थांच्याचरणां । निष्ठा होती सर्वांची ॥ ८४ ॥ समाधीपुढें स्वाहाकार । होऊन  
 गेले अपार । परी त्यांतून मोठे चार । सर्वश्रुत जाहले ॥ ८५ ॥ शतचंडीचें अनुष्ठान । ब्राह्मणांच्या करवीं जाण । केलें  
 आदरें करून । किसनलाल शेठजीनें ॥ ८६ ॥ अनुष्ठान शतचंडीचें । करणे अति अवघड साचें । अधिकन्यून ना  
 खपायाचें । जगदंबे कालिकेस ॥ ८७ ॥ कांहीं चुकतां विधानांत । तात्काळ होतें विपरीत । काम्य अनुष्ठानाप्रत ।

भीति चहूं बाजूनी ॥ ८८ ॥ वडील किसनलालाचा । बंकटलाल नांवाचा । भक्त होता समर्थाचा । एकनिष्ठ  
 पहिल्यापून ॥ ८९ ॥ पूर्ण आहुतीच्या दिवशीं । त्या बंकटलाल भक्तासी । व्याधी उद्भवली शरीरासी । प्राणान्ताचा  
 समय आला ॥ १९० ॥ लोक गेले घाबरून । म्हणती हें काय आलें विघ्न । शतचंडीचें अनुष्ठान । करतां विपरीत  
 व्हावें कां ? ॥ ११ ॥ बंकटलाल म्हणे पुत्रासी । भिऊं नकोस मानसीं । माझा तारिता पुण्यरासी । समाधीसी  
 बसलासे ॥ १२ ॥ तो अवघें करील बरें । नका होऊं बावरें । पूर्ण आहुतीचें काम सारें । घ्यावें सशास्त्र उरकून  
 ॥ १३ ॥ माझा स्वामी गजानन । येऊं न देई कदा विघ्न । भक्तांचें करण्या संरक्षण । मुळींच बसला यथें तो  
 ॥ १४ ॥ तेंच पुढें सत्य झालें । व्याधीचें स्वरूप मावळलें । एका बाईचें निमालें । भूत शतचंडीत या ॥ १५ ॥  
 बनाजी तिडके सांगवीकर । यांनी केला स्वाहाकार । कसुन्याची राहाणार । गुजाबाई नाम जिचें ॥ १६ ॥ चापडगांवींचा  
 वामन । शामरावाचा नंदन । यांनीही एक यज्ञ । केला समाधीच्यापुढें ॥ १७ ॥ ऐसी धर्मकृत्यें किती तरी । झालीं  
 समर्थासमोरी । खरे खरेच साक्षात्कारी । श्रीगजाननमहाराज ॥ १८ ॥ यावत् कालपर्यंत । लोक होते निष्ठावंत । तावत्  
 कालपर्यंत । वऱ्हाड होता सुखी बहु ॥ १९ ॥ जसजसी निष्ठा कमी झाली । तों तों विपन्न दशा आली । अवदसेनें  
 घातली । माळ कंठी वऱ्हाडाच्या ॥ २०० ॥ विपुल पिकणें टाकिलें । काश्यपीनें पाहा भले । नवे वाहूं लागले ।  
 वारे सर्व वऱ्हाडांत ॥ १ ॥ वऱ्हाडाची ऐसी दैना । समर्थासी पाहवेना । म्हणून घेतलें आपणां । कोंडोनीं त्यांनी  
 जलांत ॥ २ ॥ तीस फुटांपासून । पाया आणिला भरून । तेथेंच कां हे जीवन । निर्माण व्हावें श्रोते हो ॥ ३ ॥  
 म्हणून ऐसें वाटतें । राग आला समर्थातें । म्हणून त्यांनी जलातें । भोंवतीं केले निर्माण ॥ ४ ॥ सुखसंपन्न  
 पहिल्यापरी । वऱ्हाड व्हावा निर्धारी । ऐसे चित्तांत असल्या जरी । या वऱ्हाडी जनांच्या ॥ ५ ॥ तरी त्या अवघ्या  
 जनांनी । श्रीगजाननाच्या चरणीं । पूर्ववत् निष्ठा ठेवूनी । सुखालागीं अनुभवावें ॥ ६ ॥ ऐसें न जरी करतील । तरी  
 याहीपेक्षां येईल । वऱ्हाडासी बिकट काळ । याचा विचार करा हो ॥ ७ ॥ गजाननपदीं निष्ठा ठेवा । सुख अनुभव  
 सर्वदा घ्यावा । कुतर्कासी मुळीं न द्यावा । ठाव आपुल्या मानसीं ॥ ८ ॥ या गजाननरूप जमिनींत । जें जें कांहीं  
 पेराल सत्य । तें तें मिळणार आहे परत । बहुत होऊन तुम्हांला ॥ ९ ॥ दाणे टाकिल्या खडकावरी । त्यांची न रोपें  
 होतीं खरीं । याचा विचार अंतरीं । सर्व काळ करा हो ॥ २१० ॥ कंटाळा संतसेवेचा । ज्या ज्या प्रांता येत साचा ।  
 त्या त्या प्रांती दुष्काळाचा । प्रादुर्भाव होतसे ॥ ११ ॥ धर्मश्रद्धा ही वाधीण । गेल्या मनरूपी दरींतून । दुर्वासनेचे

कोल्हे जाण । येऊन बसतील ते ठायां ॥ १२ ॥ भक्ति शूचिर्भूत अंगना । अभक्ति ही वारांगना । तिच्या नादीं  
लागल्या जाणा । विटंबनाच सर्वत्र ॥ १३ ॥ सत्रीतीला सोडूं नका । धर्मवासना टाकूं नका । शत्रु ना माना  
एकमेकां । तरीच शक्ति वाढेल ॥ १४ ॥ ऐसें तुम्ही वागल्यास । येतील चांगले दिवस । या वऱ्हाड प्रांतास । हें  
कधींही विसरूं नका ॥ १५ ॥ एकदां तरी वर्षातून । घ्यावें गजाननाचें दर्शन । एकदां तरी पारायण । करा गजाननचरित्राचें  
॥ १६ ॥ हा एकवीस अध्यायांचा । श्रीगजाननविजय नांवाचा । नैवेद्य एकवीस मोदकांचा । गजाननासी अर्पा हो  
॥ १७ ॥ वा हे अध्याय साचार । माना एकवीस दुर्वाकुर । पारायणरूपें निरंतर । वाहाव्या गजाननासी ॥ १८ ॥  
सद्भाव जो मानवाचा । तोच दिवस चतुर्थीचा । प्रेमरूपी चंद्राचा । उदय झाला पाहिजे ॥ १९ ॥ मग या ग्रंथाचे  
अक्षर । एकेक हे दुर्वाकुर । अर्थ शब्दांचा साचार । मोदक समजा विबुध हो ॥ २० ॥ ती अर्पून गजानना ।  
पारायणरूपी पारणा । साधून घ्यावा करा ना । वेळ आतां थोडकाही ॥ २१ ॥ हा ग्रंथ ना कादंबरी । ती गजाननाची  
लीला खरी । येथें जो अविश्वास धरी । तो बुडेल निःसंशय ॥ २२ ॥ श्रीगजाननस्वामी-चरित । जो नियमें वाचील  
सत्य । त्याचे पुरतील मनोरथ । गजाननकृपेनें ॥ २३ ॥ हें गजाननचरित्र भागीरथी । कथा या तोय निश्चिती ।  
महाराष्ट्र ओव्या तयावरती । लहरी समजा विबुध हो ॥ २४ ॥ वा कल्पवृक्ष हें स्वामीचरित । शाखा अध्याय  
तयाप्रत । पद्यरचना हीच सत्य । पालवी या वृक्षाची ॥ २५ ॥ जो या ग्रंथी ठेवील भाव । त्यासी पावेल स्वामीराव ।  
संकटीं त्याच्या घेईल धांव । रक्षण त्याचें करावया ॥ २६ ॥ हा ग्रंथ केवळ चिंतामणी । चिंतिलें फळ देईल जाणी ।  
दृढतर विश्वास असल्या मनीं । हें मात्र विसरूं नका ॥ २७ ॥ जेथें गजानन चरित्राचा । पाठ होईल नित्य साचा ।  
तेथें वास लक्ष्मीचा । चिरकाल होईल हो ॥ २८ ॥ दरिद्रयासी मिळेल धन । रोगीयासी आरोग्य जाण । साध्वी  
स्त्रीचें वांझपण । फिटेल त्याच्या वाचनें ॥ २९ ॥ निपुत्रिकासी होईल पुत्र । निष्कपटी मिळेल मित्र । चिंता न  
राहिल अणुमात्र । या ग्रंथाच्या वाचका ॥ ३० ॥ दशमी एकादशी द्वादशीला । हा ग्रंथ जो वाची भला । अनुपम  
येईल भाग्य त्याला । श्रीगजाननकृपेनें ॥ ३१ ॥ गुरुपुष्य योगावरी । जो यांचें पारायण करी । बसून एक्या  
आसनावरी । राहूनिया शूचिर्भूत ॥ ३२ ॥ त्याच्या अवघ्या मनकामना । खचित होतील पूर्ण जाणा । कसल्याही  
असोत यातना । त्या त्याच्या निरसतील ॥ ३३ ॥ जेथें हा राहिल ग्रंथ । तेथें न कदा येई भूत । लाग न साधे  
यत्किंचित् । तेथे ब्रह्मसमंधाचा ॥ ३४ ॥ ऐसें याचें महत्त्व । ये भाविकाला प्रचीत । कुटिल दुष्टदुर्जनांप्रत । याचा

अनुभव येषों नसे ॥ ३५ ॥ मानसाची योजना । राजहंसासाठीं जाणा । तैसें हें संतसज्जनां । मानस स्वामीचरित  
 ॥ ३६ ॥ पूर्वकालीं ज्ञानेश्वर । मीरा मेहता कबीर । नामा सावता चोखा महार । गोरा बोधला दामाजी ॥ ३७ ॥  
 उंबरखेडी ऐनाथ । सखाराम अमळनेरांत । वा देव मामलेदार यशवंत । वा हुमणाबादी माणिकप्रभू ॥ ३८ ॥ तेवींच  
 ह्या वऱ्हाडांत । गजाननस्वामी सद्गुरुनाथ । फरक नाहीं यत्किंचित् । त्यांच्या यांच्या मधीं हो ॥ ३९ ॥ आतां हीच  
 विनंती । तुम्हां अवघ्यां भाविकांप्रती । अत्यंत असूं द्यावी प्रीति । श्रीगजाननाचे चरणीं ॥ २४० ॥ म्हणजे तुमची  
 येरझार । जन्ममृत्यूची साचार । होऊनिया व्हाल पार । दुस्तर भवामधूनी ॥ ४१ ॥ आतां स्वामी दयाघना ! । तुला  
 येवो माझी करुणा । दासगणूच्या यातना । सकल निवारी कृपेनें ॥ ४२ ॥ मी तुझा झालों भाट । मार्ग दावी मला  
 नीट । दुर्वासनेचा येवो वीट । चित्तामाजीं दयाळा ! ॥ ४३ ॥ आमरण वारी घडो । संतचरणी प्रेमा जडो । अक्षयीचा  
 वास घडो । श्रीगोदेच्या तीराला ॥ ४४ ॥ प्रसंग याचना करण्याचा । मशीं नको आणूंस साचा । समर्था दासगणूचा ।  
 अभिमान वाहावा मानसीं ! ॥ ४५ ॥ मी सकल संतांचा चरणरज । माझी राखा तुम्ही लाज । हेंचि मागणें आहे  
 आज । पदर पसरून तुम्हांते ॥ ४६ ॥ जैसी केलीस प्रेरणा । तैसेंच मी वदलों जाणा । हे स्वामी गजानना ! । तुझे  
 चरित्र लिहितां कीं ॥ ४७ ॥ शेगांवाचे मठांत । कांही होते कागदपत्र । ते रतनसानें मजप्रत । आणूनिया दाखविलें  
 ॥ ४८ ॥ त्यांच्या आधारे ग्रंथ लिहिला । कल्पनेचा ना उपयोग केला । म्हणून अधिक न्यूनाला । मी नाहीं कारण  
 ॥ ४९ ॥ झालें असल्या अधिक न्यून । त्याची क्षमा गजानन । करो सर्वदा मजलागून । हीच आहे विनंती ॥ २५० ॥  
 शके अठराशे एकसष्टांत । प्रमाथिनाम संवत्सरांत । चैत्रमासीं शुद्धांत । वर्षप्रतिपदेला ॥ ५१ ॥ हा ग्रंथ कळसा गेला ।  
 शेगांवनामे-ग्रामीं भला । तो गजाननांनीं पूर्ण केला । प्रथम प्रहरी बुधवारी ॥ ५२ ॥ स्वस्ति श्रीदासगणूविरचित ।  
 हा श्रीगजानन विजय नामें ग्रंथ । नौका होवो भाविकांप्रत । भवसिंधु तरावया ॥ २५३ ॥ शुभं भवतु ॥ श्रीहरिहरार्पणमस्तु ॥

॥ इति श्रीगजानन विजय ग्रंथस्य एकविंशोऽध्यायः समाप्तः ॥

॥ पुंडलीक वरदा हरिविठ्ठल ॥ ॥ सीताकांतस्मरण जयजय राम ॥ ॥ पार्वतीपते हरहर महादेव ॥

समाप्तः

॥ श्री शंकर प्रसन्न ॥

ह.भ.प. संतकवी श्री दासगणू महाराज कृत

# श्री गजानन विजय ग्रंथ

॥ समाप्त ॥